
ଅନୁବାଦକୀୟ 


ବିଶ୍ଵ ସାହିତ୍ୟରେ ରବୀନ୍ଦ୍ରନାଥ ଠାକୁରଙ୍କ ଗୀତାଞ୍ଜଳି ତଥା ରବୀନ୍ଦ୍ର ସଙ୍ଗୀତ ବହୁ 
ଭାଷାରେ ଅନୁବାଦ କରାଯାଇଛି ଓଡ଼ିଆ ସାହିତ୍ୟ ଏଥିରୁ ବାଦପଡ଼ି ନାହିଁ| ପୂର୍ବରୁ ଓଡ଼ିଆରେ 
କୋତୋଟି ଅନୁବାଦ ଅଛି। ‘ଠାକୂରଙ୍କ ଫୁଲ” ରବୀନ୍ଦ୍ରନାଥ ଠାକୁରଙ୍କ ଅସୁମାର କବିତା 
ମଧ୍ଯରୁ କେତୋଟି ପ୍ରତିନିଧ୍ୟ ସ୍ତରୀୟ କବିତାର ଚୟନିକା। ରବୀନ୍ଦ୍ର ସାହିତ୍ୟ ଅନୁବାଦ 
ଦିଗରେ ଏହା ମୋର ଦ୍ଵିତୀୟ ପ୍ରୟାସ । ଏହା ପୂର୍ବରୁ ସମ୍ପୂର୍ଣ ଗୀତାଞ୍ଜଳିକୁ ମୁଁ ଅନୁବାଦ 
କରିଛି। ମୋତେ ଏଥରେ ଯେଉଁ ପାଠକୀୟ ଶ୍ରଦ୍ଧା ଓ ସ୍ଵୀକୃତି ମିଳିଛି ତା'ର ଫଳଶ୍ରତି 
ହେଉଛି “ ଠାକୁରଙ୍କ ଫୁଲ' | କବି ଗୁରୁଙ୍କ ସାରସ୍ଵତ ଉଦ୍ୟାନରୁ ଏହି ଫୁଲଗୁଡ଼ିକ ସଂଗ୍ରହ 
କରି ଠାକୁରଙ୍କ ଫୁଲ ରୂପରେ ଠାକୁରଙ୍କୁ ଅର୍ପଣ କରିଛି। 
ବିଶ୍ଵବିଧାତାଙ୍କ ପାଖରେ ବିଶ୍ଵକବି ନିଜର କବିତା ପୁଷ୍ପ ନୈବେଦ୍ୟ ଅର୍ପଣ କରି କହିଛନ୍ତି, 
“ ପୁଭୁ ! ଫୁଲପରି ତୁମେ 
କେତେ ଯେ ଫୁଟାଅ ଗାନ, 
ହେ ପରାଣନାଥ ! 
ଏଇତ ତୁମର ଦାନ | 
ସେଇ ଫୁଲ ଦେଖୁ 
ଆନନ୍ଦେ ଉଠେ ଭାସି, 
ନିଜ ହାତେ ତୂମେ 
ତୋଳି ନିଅ ପ୍ରଭୁ ହସି ।” 
ବିଶ୍ଵକବିଙ୍କ କବିତାଗୁଡ଼ିକରେ ପ୍ରଲୁନ୍ତହୋଇ , ଲୋଭାଗରସ୍ତ ଶିଶୁପରି କେତୋଟି ତୋଳିଆଣି 
ମୋ ପୂଜା ମାଳଟି ଗୁଚ୍ଧିଛି। ତାଙ୍କଫୁଲ ତାଙ୍କୁ ଅର୍ପଣ କରି ଅମାପ ଆନନ୍ଦ ଅନୁଭବ କରୁଛି। 
ରବୀନ୍ଦ୍ର କବିତା, ପୂଜାପୁଷ୍ମପରି ପବିତ୍ର, ଶାନ୍ତ, ସ୍ନିଗ୍ଧ କମନୀୟ ଏବଂ ମଧୁର । ମନେହୁଏ, 
ବିଶ୍ଵବିଧାତା ନନ୍ଦନବନର ପୁଷ୍ପ ବିଭବକୁ ଚିପୁଡ଼ି ଆଣି, ମର୍ଭ୍ୟରୂପ ଦେବା ପାଇଁ ରହସ୍ୟମୟ 
ବିଧାନ ସୂତ୍ରରେ ଫୁଲଗୁଡ଼ିକୁ ପୁଟାଇଛନ୍ତି। 
କବି ଗୁରୁଙ୍କର କବିତାଗୁଡ଼ିକର ଶଦ୍ଦଶିଛ, ଛନ୍ଦ ବିନ୍ୟାସ ଏବଂ ଭାବବୋଧ ଅନିର୍ବଚନୀୟ 
ମାଦକତାର ଏକ ଅବାରିତ ଉତ୍ସ | ଏହାର ଉଚ୍ଚାରଣ ଓ ଉତ୍ତରଣରେ ସୃଷ୍ଟି ଏବଂ ସ୍ରଷ୍ଟା, 
ଦୃଶ୍ଯ ଏବଂ ଦ୍ରଷ୍ଟା, ପ୍ରକୃତି ଏବଂ ପୁରୁଷ, କ୍ଷର... ଅକ୍ଷର ମଧ୍ଯରେ ଥୁବା ଏକାତ୍ସତାର ଏକ 
ଆତ୍ମୟ ଆବେଦନ ଦେଖବାକୁ ମିଳେ। 

ମହାମିଳନ ପାଇଁ ମାନବ ପ୍ରାଣର ଉଦ୍‌ବେଳ ଆବେଗ ରବୀନ୍ଦ୍ର କବିତାଗୁଡ଼ିକୁ 
ମହିମାମଶ୍ଡିତ କରିଛି। ଏଥିରେ ଅଛି ମାନବୋଚିତ ଉତ୍କଣ୍ଠା ହସ, କାନ୍ଦ, ଭକ୍ତି ଭୟ, 
ଆଶା ନୈରାଶ୍ୟ, ଦୈନ୍ଯ, ଦୃନ୍ଦ୍ର ଏବଂ ସର୍ବୋପରି ଆତ୍ସ ସମର୍ପଣର ମହାଭାବ। 

କବିଗୁରୁଙ୍କ କବିତାଗୁଡ଼ିକ ଭଶ୍ଵରଙ୍କ ଅମୂତତ୍ଵର ପ୍ରଚାର କରେ । ମହାଲୋକରୁ ରଶ୍ମିରେଖା 
ଆଣି ବିଶ୍ଵପ୍ରାଣକୁ ଆଲୋକିତ କରେ | ପୁଲକର ବନ୍ୟାତୋଳି ଯନ୍ତ୍ରଣା ଜର୍ଜରିତ ପ୍ରାଣକୁ 
ଶାନ୍ତକରେ | ରବୀନ୍ଦ୍ର ସଂଗୀତ, ଆଲୋକ, ଆନନ୍ଦ ଏବଂ ଅମ୍ପତର ତ୍ରିବେଣୀ ଧାରା | 

ରବୀନ୍ଦ୍ର କବିତାରେ ଦେବତାବାଦର ସ୍ଥାନ ନାହିଁ କିମ୍ବା ଭକ୍ତିବାଦର ବିଭିନ୍ନତାକୁ ନେଇ 
ବିରୋଧ ନାହିଁ। ପ୍ରାଣପୂର୍ଣ୍ଟ ନିର୍ବିଶେଷ ଆତ୍ସନିବେଦନ ହିଁ 'ପ୍ରେମ' ଏବଂ ସେ ଏହାର 
ପ୍ରଚାର କରିଛନ୍ତି, ତାଙ୍କର ପ୍ରେମ ପୁଷ୍ପିତ କବିତାଗୁଡ଼ିକ ମଧ୍ଯରେ | ଏହାର ସୁଗନ୍ଧ ସାଗରରେ 
ବିଶ୍ଵଜୀବନକୁ ବୃଡ଼ାଇ ରଖୁବାକୁ ସେ ପ୍ରେରଣା ଦେଇଛନ୍ତି । ତାଙ୍କ କବିତାଗୁଡ଼ିକ ବ୍ରହ୍ମଚେତନାର 
ଅଖଣ୍ଡ ପ୍ରବାହ | ଅକ୍ଷର ବ୍ରହ୍ମ ନାଦବ୍ରହ୍ନମ ଏବଂ ଭାବ ବ୍ରହ୍ମର ମହାପୀଠ ହେଉଛି ରବୀନ୍ଦ୍ର 
ସଂଗୀତ । 

ବିଦଗ୍ଧ ପାଠକମାନଙ୍କୁ ଏହି ପୁଜାପୀଠକୁ ଆସିବା ପାଇଁ ତାଙ୍କ ହାତରେ ଠାକୁରଙ୍କ ଫୁଲରୁ 
କିଛି ଦେଇ ଗଭୀର ତୃପ୍ତି ଅନୁଭବ କରୁଛି । 


ବିନୀତ 
ନରସିଂହ 

ମିଳନ ୧୦୨ 
ପ୍ରଶ୍ନ ୧୦୪ 
ନବବଧୂ ୧୦୫ 
ଦୂଇନାରୀ ୧୦୭ 
ନବବର୍ଷା ୧୦୮ 
ଅକାଳ ୧୧୧ 
ଏକ ଗୀ ୧୧୨ 
ଚିତ୍ର ୧୧୩ 
ଲଡା ୧୧୮ 
ଜନ୍ମଦିନ ୧୨୧ 
ନିଜର ଯଶକୁ ମୁହିଁ କରେନା ବିଶ୍ଵାସ ୧୨୮ 
ଅବସନ୍ନ ଚେତନାର ଗୋଧୂଳି ବେଳାରେ ୧୨୯ 
ବିହଙ୍ଗ ଯିବାର ବେଳ ୧୩୦ 
ପୂର୍ଣଵତା ୧୩୨ 
ଶୂନ୍ୟ ଚଉକି ୧୩୩ 
ଜୀବନ ଦେବତା ୧୩୪ 
ବିଦାୟ ୧୩୬ 
ସ୍ଵପ୍ନ ୧୩୮ 
ସୋନାର ତରୀ ୧୪୧ 
ନିରୁଦେଶ୍ୟ ଯତ୍ରା ୧୪୩ 
ରାତ ଓ ପ୍ରାତ ୧୪୫ 
କିପରି ତୁମେ ଗାଅ ହେ ଗୀତ ୧୪୭ 
କାନେ ମୋ ଟିକେ କୁହ... ୧୪୮ 
ତୂମରି ବୀଣା... ୧୪୯ 
ଦିବସ ରଜନୀ ୧୫୦ 
ଅରୂପ ତୁମର ବାଣୀ ୧୫୧ 
ଲେଖୁବି ସେ ଗୀତ ୧୫୨ 
ତୂମ ଗାନ ଗାଇବା ପାଇଁ ୧୫୩ 
ଏହା କି ମାୟାର ଦାନ... ୧୫୪ 

୮୪. 
୮୫. 
୮୬. 
୮୭. 
rr. 
M&. 
୯୦. 
୯୧. 
୯୨. 
୯୩. 
୯୪. 
୯୫. 
୯୬. 
୯୭. 
୯୮. 
୯୯. 
୧୦୦. 
୧୦୧. 
୧୦୨. 
୧୦୩. 
୧୦୪. 
୧୦୫. 
୧୦୬. 
୧୦୭. 
e୧or୮. 
୧୦୯. 
୧୧୦. 
୧୧୧. 


କର ଗୋ ମୋତେ ତୁମର ବୀଣା 


ତୁମର ମୋର ମିଳନ ହେବ ବୋଲି... 


ତୂମଠୁ କିଛି ପାଇବି ବୋଲି 
କରିଛ ମୋତେ ଅଶେଷ ତୁମେ 
ବାଜିଲା କାହାର ବୀଣା 

ଆଜି ଯେତେ ତାରା... 

ମୋ ଗୀତର ରତନହାର... 
ଅଗତିର ଗତି... 

ବଳଦିଅ ମୋତେ... 

ତୁମ ପୂଜା ଛଳେ... 
ସନ୍ଧ୍ୟାହେଲା ମା” ସନ୍ଧ୍ୟାହେଲା 


ମୋ ବ୍ୟଥାର ପୂଜା ହୋଇନାହିଁ ସମାପନ... 


ତୁମରି ହାତର ଅରୁଣ ଲେଖା... 
ଏ ଦିନ ଯିବ... 

ଅନେକ ଦେଇଛ ପ୍ରଭୁ ! 
ବ୍ୟଥାର ବଂଶୀ ତାନେ... 
ଏକଲା ଚାଲରେ ଏକଲା ଚାଲ... 
ମୁକ୍ତକର ଭୟ... 
ଜନନୀ...ଜନନୀ...ଜନନୀ... 
ଆକାଶଭରା... 

ମଧୁ ମିଳନର ଛନ୍ଦେ... 
ପଲ୍ଲୀବାଳା... 

ଏ ବରଖା ଦିନେ ପ୍ରଥମ କଦମ୍ବ 
ଶରତ ତୁମେ... 

ଦେଖଗୋ ଦେଖ... 

ଆସିଲା ଶୀତ... 

ବସନ୍ତ ଆସିଛି ଆଜି... 
କମଳବନର ମଧୂପ... 

ବନଙଫୁଲ 


ବନଫୁଲ ମୁଁତ ତମରି ମାଳାର 

ଥିଲି ମୁଁ ତମରି ଗଳେ 
ପମୟୀ କେତେ 

ମଧୁ ମଞ୍ଜରୀ ମେଳେ । 
ଆଜି ଏ କ୍ଲାନ୍ତ ଦିବସର ଅବସାନେ 
ଲିଭିଲିଭିଯାଏ ଆଲୋକର ଶିଖା- 
ପକ୍ଷୀର ସୁପ୍ତ ଗାନେ | 
ଧୂଳି ଧରା ଡାକେ ହାତଠାରି ଥରିଥରି 
ଦେବାକୁ ତା” ବୁକେ ଜୀର୍ଣ୍ଣ ପାଖୁଡ଼ା ପାରି, 
ଛାଡ଼ିବାକୁ ମନ ହେଉନି ଗଳାର ହାର 
ମମତା ମୁଗ୍ଧ ସିଗ୍ଧ ପରଶ ତା'ର 

ସ୍ମିଗ୍ଧ ପରଶ ତା'ର - ॥ 


ଗେଷ ଲେଖା 


କୃଷ୍ଣକଳୀ 


ମୁଁ କହିବି ତାକୁ ' କୃଷ୍ଣକଳୀ' 
ଯେ ଯାହା କହନ୍ତୁ ଅନ୍ଯ ଲୋକ, 
ଦେଖୁଥିଲି ତାକୁ... 

ମୟନା ପଡ଼ାର ପଲ୍ଲୀପଥେ, 
ଶ୍ୟାମ ଶିରୀଭରା ସ୍ବିଗ୍ଧ ରୂପ । 


କଳାକଳା ଏଣୀନୟନ ବେନି 
ମଥାରେ ନଥିଲା ଓଡ଼ଣା ତା'ର, 
ଅବକାଶ ଅବା - 

ନଥିଲା ହେବାକୁ ଲଜାଶୀଳା, 
ବହି ତା” କୃଷ୍ଣ ରୂପର ଭାର | 


୧ 

କଳା ? ? ? 

ଯେତେ ଯା” ହେଲେବି ଯାଇଛି ଲାଖି, 
ମୃଗ ନୟନାର ଦେଖୁଅଛି - 
କଳାକଜଳ ଆଖି । | 


ଘନମେଘ ଘୋଟେ ଅନ୍ଧକାର 
ଗୋ ଗୋଠରୁ ଶୁଭେ ହମ୍ବାରଡ଼ି, 
ଶ୍ୟାମ ସୁନ୍ଦରୀ କୂଟୀରୁ ବାହାରି 
ଆକାଶକୁ ଚାହେଁ, 

ମୂଗନୟନା ତା” ନୟନ ତୋଳି । 


ଧାନକ୍ଷେତ ପରେ 

ପୂବେଇ ପବନ ବହୁଥିଲା, 
ଠିଆ ହୋଇଥିଲି 

କ୍ଷେତର ହୂଡ଼ାରେ ମୁଁ ଏକଲା ! 
ଚାହୁଁ ବା ନଚାହୁଁ କୃଷ୍ଣ କିଶୋରୀ 
ମୋତେ ଥରେ, 

ଚାହୁଁଥିଲି ମୁହିଁ ମୂଗନୟନାକୁ 
ବାରେ ବାରେ । 


ଜ୍ୟେଷ୍ଠ ଆକାଶେ ଘୋଟିଆସେ ଘନକଳା ମେଘ 
ଆଦ୍ୟ ଆଷାଢ଼େ ତମାଳ ବନର ଛାୟାରାଗ । 
ଶ୍ରାବଣ ରାତିର କଜ୍ଵଳ କଳା ରୂପ ଭାରେ 
ମୁଁ ଦେଖେ ସେ ଶିରୀ କୂରଙ୍ଗୀ କଳା ନୟନରେ । 
ଯିଏ ତାକୁ ଯାହା କହୂପଛେ, 
କୃଷ୍ଣକଳୀ ମୁଁ କହିବି ତାହାକୁ - 
ମୋ ମନ ନୟନ ଯାଏ ଲାଖି । 
ଭୁଲି ପାରିବିନି... 
ମୂଗ ନୟନାର କଳାକନ୍ଵଳ ନୀଳ ଆଖି । 

୧୮ ଜୁନ୍‌ ୧୯୦୦ (କ୍ଷଣିକା) 

ପ୍ରଥମ ଦିନର ସୂର୍ଯ୍ୟ 


ପ୍ରଥମ ଦିନର ସୂର୍ଯ୍ୟ ଯେଦିନ 

ଉଇଁଲେ ଏଧରା ବୁକେ, 

ଦିଗ୍ବଳୟର ଶିଖେ, 

ପଚାରିଲେ, “ତୁମେ କିଏ ? ” 

ମିଳିଲାନି କିନ୍ତୁ ପ୍ରଶୁ ଉତ୍ତରଟିଏ । 
ବରଷକ ପରେ ପୂରିଲା ବରଷ ମାସ 
ହୋଇଗଲା ଦିନ ଶେଷ, 
ଅସ୍ତସୂର୍ଯ୍ୟ ଦେଖିଲେ- 
ବାରୁଣୀ ସାଗର ତଟରେ ଉଭା, 
ନିରୋଳା ସନ୍ଧ୍ୟା, ସତେ ମାନବତୀ ଅବା! 
ଅନ୍ତିମ ପ୍ରଶ୍ନ ପଚାରିଲେ ତାକୁ 
“କିଏ ତୁମେ” ଅୟୀ, ଏଥି- 
କରିଅଛ ଅଭିସାର ? 
ମିଳିଲାନି କିନ୍ଧୁ ଉତ୍ତରଟିଏ ତା'ର | 

୨୭ ଜୁଲାଇ ୧୮୪୧ (ଶେଷ ଲେଖା) 
OF 


ମେଘଦୂତ 


ଆହେ କାଳଜୟୀ କବି ! ଆଙ୍କଛ ଯେଉଁ ଛବି । 
ଦୂର ଅତୀତର ବିସ୍ଵତ କେଉଁ - 

ଆଦ୍ୟ ଆଷାଢ଼ ବୁକେ, 

ପବିତ୍ର ଉଷାଲୋକେ | 

ଲେଖୁଥିଲ ମହାକାବ୍ୟ ହେ ! “ମେଘଦୂତ ', 
ନିଖିଳ ବିଶ୍ଵ ବିରହ ବେଦନା 

କରି ତହିଁ ଠୂଳିଭୂତ | 

କରିଛ ସଂଗୋପନ, 
ନିଜ ଜୀବନର ବିରହ ଅନ୍ଧକାର, 
ଘନ ମେଘବୁକେ ହଜାଇ ବେଦନାସୁର | 


ଉଜ୍ନୟିନୀର ପ୍ରାସାଦ ଶିଖର ଶିରେ 
ବାଜୁଥିଲା ଯେବେ ମେଘ ଡମ୍ବରୁ ... 
ବଜ୍ର ବିଜୁଳି ମେଳେ, 
ବହୁଥିଲା ବାୟୁ ଉଦ୍ଦାମ କୋଳାହଳ 
ମତ୍ତ ବାଦଲ ଘର୍ଘର ଘୋଷେ 
ଦୃପ୍ତ ବାରିଦଦଳ | 
ବିଳପି ଉଠିଲା ବିରହ ତାପିତ 
ମର୍ମ ବେଦନା ବେଣ୍ଟ, 
ବିରହ ଆକୁଳ କ୍ରନ୍ଦନେ ଝରେ 
ନୟନେ ବାଷ୍ପ ରେଣୁ | 
କାଳ ବୁକୁ ଚିରି ନିର୍ଝରିଗଲା ରୁଦ୍ଧ ଅଶ୍ରୁଜଳ 
ଉଦାର ମଧୁର ଶ୍ଲୋକ ତୁମର, 
ସିକ୍ତ କରିଲା ଅନ୍ତର ଅବିରଳ । 


ସଂସାରେ ଥଲେ ଯେତେକ ପ୍ରବାସୀ ଜନ 
ଚାହିଁଥିଲେ କି ସେ, ଉର୍ନ୍ବ ଆକାଶେ, 
ପ୍ରିୟତମା ପଥେ ଗଭୀର ଆବେଶେ 
ଗାଇ ଉଠିଥିଲେ ମିଳିତ କଣ୍ଡେ 

ବିରହ ବିଧୁର ଗାନ | 

ପ୍ରଣୟ ବାରତା ଅଶୁ ବାଷ୍ପ ବୋଳା, 
ପଠାଇଥିଲେ କି ମେଘର ଡେଣାରେ 
ପ୍ରୀତି ପ୍ରବନ୍ଧ ମାଳା ! 

ଭୂମିଶଯ୍ୟାରେ ବାତାୟନ ପଥେ ଚାହିଁ 
ସଜଳ ନୟନା, ମଳିନ ବସନା, 
ପ୍ରୀତି ବିରହିଣୀ, ମୁକ୍ତ କେଶିନୀ 

ପ୍ରିୟା ଶୋଇଥିବ ଯହିଁ । 


୪ 

କବି ! ଦେଶ ବିଦେଶର ବିରହିଣୀ ପ୍ରିୟା ଖୋଜି 
ପଠାଇ ଅଛକି ପ୍ରୀତି ସଙ୍ଗୀତରାଜି । 

ଯେପରି ଶ୍ରାବଣ ଜାହ୍ଵବୀ ଯାଏ ବହି 
ମହାସମୁଦ୍ରେ ମହାସଙ୍ଗମ ପାଇଁ । 

ଦିଗ୍ବିଦିଗର ବାରିଧାରା ଟାଣିଆଣି 

ଏକାକାର ହୁଏ ପୁଣି ... ! 


ଯେପରି ପାଷାଣ-ଶୃଙ୍ଖଳାବଦ୍ଧ ହିମାଚଳ 
ଆଦ୍ୟ ଅଷାଢ଼େ ବ୍ୟାପ୍ତ ଆକାଶେ 
ଦେଖି ବ୍ୟୋମଚାରୀ ମେଘମାଳ, 
ନିଶ୍ଵାସ ଛାଡ଼େ, ପର୍ବତ ବୁକୁ ବାୟୁରାଶି, 
ଉର୍ଚ୍ବକୁ ଉଠେ ଭାସି ଭାସି । 

ପଠାଏ ଅବା ସେ ତାକୁ ସତେ 
ନଭପଥେ ! 


ଶିଖରୁ ଉଠଇ ଉର୍ବ୍ ବିତାନେ ବାୟୁବାହ 
ଲକ୍ଷ୍ଯ ବିହୀନ କାମନା ଯେସନେ 
ଧାବମାନ କରେ ଅହରହ । 

ଅନ୍ତିମେ ହୁଏ ଏକାକାର 

ଆକାଶକୁ କରି ଅଧିକାର ! 

ତା'ପରେ ଆସଇ ସ୍ବିଗ୍ଧ ନବୀନ 

ଆଦ୍ୟ ବରଷା ଦିବସଟି, 

ଆସେ ବାରବାର ଚାଲିଯାଏ ପୁଣି 
ବାରିରାଶି । 

ପ୍ରତିଟି ବର୍ଷା କାବ୍ୟେ ତମର 

ବରଷଇ ନୂଆ ବାରିଧାରା, 

ନୂତନ ଜୀବନ ସଂଚାର କରିଦିଏ ପରା । 
ଜଳଦଙ-ମନ୍ଦ୍ର ପ୍ରତିଧ୍ଵନି, 

ଛନ୍ଦର ତାଳ ବେଗେ ମୂ୍ଚଚିତ 

ସତେବା ଶ୍ରାବଣ ସ୍ତୋତସ୍ଵିନୀ । 

କାଳ କାଳ ଧରି ବୃଷ୍ଷିକ୍ଟାନ୍ତ ଆଷାଢ଼ ସଂଧ୍ୟା ତୀରେ 
ପ୍ରିୟତମାହୀନ ନିର୍ଜନ ଗୃହେ 

ବିରହ ତାପିତ ପୁରେ | 

ମଳିନ ଦୀପର କ୍ଷୀଣାଲୋକ ଧାରେ ବସି, 
କେତେ ଯେ ବିରହୀ ଚାହିଁ ରହିଥାନ୍ତି - 
ଆକାଶେ, ନଥାଏ ତାରା ମଣ୍ଡଳେ ଶଶି । 
ଏତେବେଳେ ତୁମ ଛନ୍ଦ ଗୀତିକା 

ମନ୍ଦମଧୂର ତାନ, 

ବିରହୀ ବୁକୁର ବିରହ ବେଦନା 

ଉପଶମ କରେ ପୁଣ | 


ବିରହୀ ଜନର ମିଳିତ କଣ୍ଠନାଦ 

କାବ୍ୟେ ତୁମର ହୋଇଉଠେ ନିନାଦିତ । 

ସତେ ବା ସାଗର ମୁଗ୍ଧ ଜୁଆର ମହନ୍ଦ୍ରିତ କଳଧ୍ଵନି, 
ଗୁଞ୍ଜରି ଉଠେ କର୍ଣ୍ଣ କହରେ ମନକୁ ମୋ'ନିଏ କିଣି । 


ମୁଁ ବସିଛି ସେଇ ବଙ୍ଗ ଭୂମିର କୋଳେ 
କବି ଜୟଦେବ ଲେଖିଥିଲେ ଯହିଁ 

ତମାଳ ବନର ସ୍ବିଗ୍ଧ ଶ୍ୟାମଳଛାଇ, 

ମେଘ ମେଦୂରିତ ଆକାଶକୁ ଚାହିଁ ଭୋଳେ । 


ଅନ୍ଧାର ଭରା ଦିନ ଆଜି 

ଝର ଝର ଝରେ ମେଘ ରାଜି । 
ମେଘମଣ୍ଡଳେ ଝଲସେ ବକ୍ର ବିଦୂଗାର 
ମୂହିତ ଖାଲି ହାହାକାର, 

ବର୍ଷା ବତାଶ ତାଣ୍ଡବଲୀଳା ବନଭୂମେ 
ହେ କବି ! ତୁମର ମେଘଦୂତ, 
ଅନ୍ଧାର ଘରେ ଏକାକୀ ବସି ମୁଁ - 
ପଢୁଛି, ହେଉଛି ଅଭିଭୂତ । 

ସଂସାର ବିରାଗୀ ମନ ମୋର 
ଭସା ବାଦଲର ବୂକୁପରେ ବସି 
ଉଡ଼ି ଉଡ଼ି ଯାଏ, 

ଦେଶ ବିଦେଶକୁ ବହୁଦୂର । 


କାହିଁ ସାନୁମାନ ଆମ୍ରକୂଟ 

ଶିଳା ସଙ୍କୁଳା କୃଶାଙ୍ଗୀ ରେବା, ନଦୀତଟ ! 
ବିନ୍ଧ୍ୟ ଚରଣେ ନିର୍ମଳତୋୟା ବହେ କାହିଁ 
ଶ୍ୟାମ ଶୋଭାମୟୀ ବେତ୍ରବତୀର ତୀରଭୂଇଁ । 
ଦଶାର୍ଣ୍ଚ ଗ୍ରାମ ତା'ର ତୀରେ, 

ଲୁଚି ଯାଉଛିକି ଜମ୍ବୁ ବନର ଛାଇତଳେ ? 


କେତକୀ ବିପିନ ବେଷ୍ଟିତ ଥଲା ପଲ୍ଲାପୁର 
ଭରିଥିଲା ଗାଁ ବନ ବିହଗର ମତ୍ତରୋଳ 

ଗ୍ରାମ ପଥଧାର ଗହଳିଆ ତରୁ ଶାଖା ତଳେ 
ବର୍ଷା କାଳୀନ ନୀଡ଼ ରଚିଥିଲେ ପକ୍ଷୀ ଦଳେ । 


କାହିଁ ଗଲା ସେଇ ଯୁଥିକା ବନର ବନବାଳା 
କେଉଁ ନଦୀତୀରେ ବିହରେ ହୋଇ ସେ ମତୁଆଲା 
ତାପିତ କପୋଳ ଖରାତାପେ, 

ମଉଳେ କାନର ପଦ୍ଧ କୋରକ ସନ୍ତାପିତେ । 
ମେଘଛାଇ ପାଇଁ ବିକଳ ମନ, 

ହୁଅଇ ପୁଣ | 


ଇଏ ସେଇ ଅଟେ କେଉଁ ନାରୀ 

ଶିଖିନାହିଁ ଅବା ଥୁରିଥରି ତା'ର ଆଖି ଚାଳି, 
ଅଟଇ ଗ୍ରାମୀଣ ବୋହୂଟିଏ 

ସ୍ତସ୍ତ ଚକିତ ଅଟେ ସିଏ । 

ଅପଲକେ ଚାହେଁ ଉପରକୁ 

କ୍ଷୁସ୍ତ ଆକାଶ- 

ଘୋର ଘନ ଘଟା ପ୍ରଳୟକୁ | 

ଏତେବେଳେ ମେଘ ନୀଳଛାୟା 
ତା' ନୀଳ ନୟନେ ରଚେ ମାୟା | 


କେଉଁ ଶଇଳ ଏ ଶ୍ୟାମ ରୂପମୟୀ ମେଘ ଜିଣି 
ନେଇଛି ଜଳଦ ମୁନିକୂମାରୀଙ୍କ ମନକିଣି | 
ମୁଗ୍ଧ ମଉନେ ବସିଛନ୍ତି ସିଏ ଶିଳା ପରେ 
ସ୍ମିମ୍ଧ ନବୀନ ବଳାହକ ଦେଖୁ ତାର ଶିରେ । 
ଅଖ ପିଛୁଳାକେ ଝଞ୍ଜା ବହିଲା ଖରତର 
ଭୟରେ ହୋଇଲେ ଥରହର ! 

ବାତ ବିତାଡ଼ିତ ବସ୍ତ ସମ୍ଭାଳି, ଖୋଜୁଥିଲେ- 
ଅଶ୍ରୟଟିକେ ନେବେ କାହିଁ, 

ଗିରିଶୃଙ୍ଗ ବା ଉଡ଼ିଯିବ କେଣେ 

ବାତ୍ୟା ବହୁଚି ସାଇଁ ସାଇଁ । 


ଅବନ୍ତୀପୁରୀ କେଉଁଠାରେ ? 
ବିନ୍ଧ୍ୟ କୁମାରୀ ସିପ୍ରା ବହୁଛି କେଉଁପାରେ ? 
ଯା' କୂଳରେ ବସି ଜଳ ଦର୍ପଣେ- 
ପ୍ରତିବିମ୍ବ ଦେଖେ ଉଜ୍ନୟିନୀ, 
ଦି ' ପହର ରାତି, ତା' ଶିଖର ଚୂଳେ 
ସୁପ୍ତ କପୋତ କପେତିନୀ । 
ବିରହ ପୀଡ଼ିତା ବିରହିଣୀ- 
ରାତ୍ରିର ଘନ ଅନ୍ଧାରେ ତୋଳେ ଅଭିସାର, 
ଏତେବେଳେ କିଆଁ ଚପଳା ଚମକେ ବାରବାର । 
ବ୍ରହ୍ମାବର୍ଭରେ କାଇଁ ‘ କନଖଳ ' କୁରୁକ୍ଷେତ୍ର 
ପାର୍ବତୀ କ୍ରୋଧ ଭୂକୁଟୀକୁ ଜିଣି 
ଭରା ଯୌବନା ଜାହୁବୀ ପୁଣି 
ଧୂର୍ଜଟି ଜଟା ଚନ୍ଦ୍ର କିରଣେ- 
ଫେଣରୂପେ କରେ ପରିହାସ, 
କ୍ରୀଡ଼ା ବଶ ... ସେତ କ୍ୀଡ଼ାବଶ | 

ମୋର ମନମେଘ ଏଇପରି, 
ଦେଶବିଦେଶରେ ପୂରିପୂରି 

ସଂଭୋଗ ଭୂମି ଅଳକାପୁରୀରେ ଉତୁରିଛି, 
ଯହିଁ ସୌନ୍ଦର୍ଯ୍ୟ ତୋଳେ ବୀଚି 

ରହନ୍ତି ସେଠାରେ ବିରହିଣୀ ପ୍ରିୟା ବାସରଚି । 
ଲକ୍ଷ୍ମୀଙ୍କ ସେଇ ବିଳାସ ଭୁବନ- 

ଅମର ଲୋକଟି କେଡ଼େ ଲୋଭା, 

କେ ନେଇପାରିବ ତୁମବିନା ଆଉ 

ନିର୍ବାଧ ଗତିତୋଳି ଅବା! 


ଅଟଇ ସେ ପୁର ଚିରବସନ୍ତ ରୂପପୁରୀ 

ଚିର ଚନ୍ଦ୍ରିକା ଯା'ବୁକୁରେ ନିତି ଉଠେ ଝରି | 
ସରୋବରେ ଯହିଁ ସବର୍ଣ୍ଣ କମଳ ଫୁଟିଥାଏ 

ମଣି ମଣ୍ଡିତ ପ୍ରାସାଦ ଯେଠାରେ ଶୋଭାପାଏ । 
ଭଣ୍ଡାରେ ଭରି ଭରା ସମ୍ପଦବିରହିଣୀ 

କ୍ଷୀଣ ଚନ୍ଦ୍ରମା ରେଖା ଟାଣି- 

ପୂର୍ବାକାଶରେ ଉଇଁଥାଏ ... 

ବୁଡ଼ିଯାଏ। 


ହେ କବି ! ତୁମର ମନ୍ତ୍ର ମୋହେ 
ରୁଦ୍ଧ ହୃଦୟ, ବ୍ୟଥା ବନ୍ଧନମୁକ୍ତ ହୁଏ । 
ବିରହର ସେଇ ସ୍ଵର୍ଗ ଲୋକକୁ 
ଯାଏ ମୁଁ ଚାଲି, 

ଯହିଁ ପ୍ରିୟତମା ବିରହ ଶେଯରେ 
ଦୀର୍ଘ ଯାମିନୀ ଶୟନ ତୋଳି- 
ଚାହିଁଛି ଏକା, 

ଅପରୂପମୟୀ, ସତେ ତା' ବିରହୀ 
ପ୍ରିୟକୁ ସେଠାରେ ପାଇବ ଦେଖା । 
ମନ ପୁଣି ହୁଏ ମଳିନ ତା'ର 
ଦେଖି ଅବିରାମ ବର୍ଷାଝଡ଼ | 

ନିର୍ଜନ ରାତି ଗାଢୁ ଗାଢ଼ତର ଅନ୍ଧକାରେ 
କ୍ରନ୍ଦନାତୂର ବାୟୁବହେ ବ୍ୟାପୀ ନିର୍ବାଧରେ | 


ନୟନରେ ନାହିଁ ନିଦ୍ରା ମୋର 

ଅର୍ବରାତିରେ ଭାବୁଅଛି ଶୋଇ- 

ମୁଁ ବାରବାର । 

କିଏ ଦେଇଅଛି ଏପରି ଶାପ 

ଏତେ ବ୍ୟବଧାନ ବଢ଼ାଏ ତାପ ! 

କାନ୍ଦୁଅଛନି ଉପରକୁ ଚାହିଁ 

ବିରହ ବାଧିତ କାମନା ରାଜି, 

ପାଉନାହିଁ ପ୍ରେମ ରାସ୍ତା ଖୋଜି । 

କିଏ ସଶରୀରେ ପହଞ୍ଚି ପାରିବ ସେଦେଶେ ଯାଇ 
ଯେଉଁଠାରେ ନବ ସୂର୍ଯ୍ୟ ଉଦିତ ହୁଅନି ନାହିଁ । 
ନଦୀ, ନାଳ, ବନ, ପର୍ବତ ପରେ ଅଛି ସେ ଦେଶ 
ମଣିମଣ୍ଡଳ ଆଲୋକ ଜିଣା ସେ ଗୋଧୂଳି ବେଶ | 
ମାନସ ସରସୀ ତୀର ପରେ ବିଛା ହୋଇଛି ତହିଁ 
ବିରହିଣୀ ପ୍ରିୟା ବିରହ ଶୟ୍ଯା 


sa 


ଇଛି ଭୂଇଁ || 


Co 


- ୦ - 


ପ୍ରାଣ 
ମରିବାକୁ ଚାହୁଁନାହିଁ ମୁହିଁ 
ଛାଡ଼ି ଏଇ ସୁନ୍ଦର ଭୁବନ 
ମଣିଷମାନଙ୍କ ମଧେ 
ବଞ୍ଚବାକୁ ବ୍ଯାକୂଳ ମୋ”ମନ । 
ଜୀବନ୍ତ ହୃଦୟ ମଧେ 
ସ୍ଥାନଟିକେ ମିଳିଯିବ ଯଦି, 
ଏ ସୂର୍ଯ୍ୟ କିରଣ ସାଥେ- 
ପୁଷ୍ପିତ କାନନେ 
ରହିବି ମୁଁ ଅନନ୍ତ ଅବଧ ! 
୧୦ 

ଏଧରା ଧୂଳିର ବକ୍ଷେ 
ତରଙ୍ଗତ ଜୀବନ ପ୍ରବାହ 
କେତେ ହସ କେତେ କାନ୍ଦ 
କେତେ ସତେ ମିଳନ ବିରହ | 

ମଣିଷର ସୁଖ ଦୂଃଖ 

ସଙ୍ଗୀତର ସ୍ବର ଯଦି ତୋଳି, 
ପାରିବି ଅମରାଳୟ 

ଏ ଭୁବନେ ମୁଁ ରଚନା କରି 
ତା'ହେଲେ ମୁଁ ବଞ୍ଚିବାକୁ ଏଥ, 
ଚାହେଁ, ସେଇ ଅନନ୍ତ ଅବଧ୍‌ | 


ଏହା ଯଦି ସମ୍ଭବ ନହେବ 
ବଞ୍ଚିଥିବି ଯେତେଦିନ ମୁହିଁ, 
ତୁମ ପାଖେ ଥାନଟିକେ ମାଗି 
ଆଶାରେ ମୁଁ ରହିଥିବି ଚାହିଁ। 
ସେ ଅନନ୍ତ ଧାମେ, 
ପରାଣ ପସରା ଭରି ନୂଆ ନୂଆ- 
ସଙ୍ଗୀତ କୂସୁମେ । 
କରିବ ଚୟନ ଯଦି 
ସେ କୂସୁମ କେବେ, 
ହସି ହସି ନେବ ସେ ଫୁଲକୁ, 
ଯଦି ଏହା ଶୁଖିଯିବ ... ସଖା ! 
ଫିଙ୍ଗଦେବ ତେବେ ତା’ ଦୂରକୁ ॥ 


୧୮୮୬ ନଭେମ୍ବର କଢ଼ି ଓ କୋମଲ 

ରୂପନାରାୟଣ ତଟପରେ 


ରୂପ ନାରାୟଣ ତଟପରେ ମୁହିଁ 
ଯେ ଦିନ ଉଠିଲି ଜାଗି, 

ଜାଣିଲି ମୁଁ ଏହା ଜଗତ ଅଟଇ 
ନୂହଇଁ ସପନ ଛବି । 


ରକ୍ତ ଅକ୍ଷରେ ଲେଖାଥିବା 
ନିଜ ରୂପକୁ ଦେଖୁଲି ଚାହିଁ, 
ବେଦନା ବୁକୂରେ ବିମ୍ବିତ ଦେଖି- 
ନିଜକୁ ଚିହ୍ନିଲି ମୁହିଁ। 

ସତ୍ୟ କଠିନତମ, 

କଠିନତାକୁ ମୁଁ ଭଲ ପାଇଅଛି 

ଏ ନୁହେଁ ଛଳନା ମମ। 


ଦୁଃଖର ଏକ ତପସ୍ଯା ଅଟେ ଜୀବନ 
ମରଣ ଯାଏ, 

ସତ୍ୟର ମୂଲ୍ୟ ପାଇବା ପାଇଁକି, 
ମୁତ୍ୟୁରେ ମିଳିଥାଏ ॥ 


ଏକ ନଦୀ-ରୂପ ନାରାୟଣ 
୧୯୪୧, ମଇ ଗେଷି ଲେଖା 
-o- 


ଚଂଚଳା 


ହେ ବିରାଟ ନଦୀ ! 
ଅଦୃଶ୍ୟ ଅଶବ୍ଦ ଅଟେ ତୁମ ବାରିଧାରା, 
ରହିଅଛ ନିରବଧ୍‌ ବିରାମ ବିହୀନ 
ଅବିରଳ, ଅବିଚ୍ଛିନ୍ଧ ଅଜସ୍ର ସପନ୍ଦନେ- 
ଶିହରଇ ଶୂନ୍ୟ, 
ଗତି ତୁମ ରୁଦ୍ର କାୟାହୀନ । 

ବସ୍ତୁହୀନ ପ୍ରବାହର ଭୟଙ୍କର 

ପ୍ରଚଣ୍ଡ ଆଘାତ, 

ବସ୍ତୁରୁପୀ ଫେନ ତହୁଁ ହୁଅଇ ଉତ୍ଥୃତ | 
ନବାଲୋକ ତୀବ୍ର ଛଟା ହୁଏ ବିଛୁରିତ 
ଚିତ୍ରମୟୀ ବର୍ଣ୍ଣସ୍ତୋତ ତୋଳି, 

ତିମିର ବ୍ୟୁହକୁ ଭେଦି ହୁଏ ପ୍ରବାହିତ 
ନିରନ୍ତର ଉଠଇ ଚହଲି । 

ସେ ପ୍ରଚଣ୍ଡ ଗତିଧାରା 

ସୃଷ୍ଟିକରେ ପୂର୍ଣ୍ଣିଚକ୍ର ଶତ, 

ପ୍ରତ୍ୟେକ ସ୍ତରକୁ ଭେଦି ପତିତ ପୂର୍ଣ୍ଣ । 


ବୁଦ୍‌ ବଦ୍‌ ପରାଏ ତହିଁ ହୋଇଯାନ୍ତି ଲୀନ 
କେତେ ସୂର୍ଯ୍ୟ ଶଶି ତାରା 
ତା” ବୁକେ ବିଲୀନ । 


ହେ ଭୈରବୀ ବୈରାଗିଣୀ, 

ଲକ୍ଷ୍ୟହୀନ ତୁମର ସେ ଗାନ । 

ନିଃଶବ୍ଦ ମୋହନ, 

ଆଗୋ ତରଙ୍ଗଣୀ ! 

ଅବାଧ ଏ ଗତି ଅଟେ ତୁମର ରାଗିଣୀ | 


ତୁମକୁ ଡାକୂଛି ସତେ ଅନନ୍ତ ଅସୀମ 
ତା' ପ୍ରୀତି ଡାକରା ପାଇ ଛାଡୁଅଛି ଘର 
ଉନ୍ନରଗୋ ! ତମ ଅଭିସାର, 
ପ୍ରତିଘାତେ ବିଛୁରିତ ବକ୍ଷହାର ତମ 
ସତେଅବା ମୁକ୍ତାକାର ନକ୍ଷତ୍ର ପ୍ରତିମ । 
ଉର୍୍୍ଧେ ଉଠେ ଚିକୂର ସମ୍ଭାର 
ବ୍ୟୋମତର୍ତ୍ର କରେ ସେ ତିମିର, 
କର୍ଣ୍ଫୁଲ ତଡ଼ିତ୍‌ ଝଲସେ 
ବିଲୋକ ଅଞ୍ଚଳ ତୋଳି କମ୍ପିତ ତୃଣରେ 
ଲୋଟିଯାଏ ଉତ୍ତାଳ ଉଲ୍ଲାସେ ! 

ଝରଖଝର ସିକ୍ତ ପ୍ରୀତି ରସେ 

ସିକ୍ତହୁଏ ବନ ବେଦି ତରୁଦଳ 
ତରୁଣ ପଲୁବ, 

ଚମ୍ପା ବକୁଳ ଯୁଇ ପାଟଳ ପଥରେ, 
ତୁମ ଥାଳ ଭରିଯାଏ 

ରତୁମୟୀ ବର୍ଣ୍ଣ ବିଭବରେ !। 


ତୁମେ ସଦା ଧାବମାନା 

ଉଦ୍ଦାମ ସେ ଉଦ୍‌ଧାବିତ ଗତି, 

ଫେରନି ପଛକୁ ଚାହିଁ ... 

ହାତୁ ହାତେ ବାଣ୍ଡି ବାଣ୍ଟି ଅମାପ ସମ୍ପରି । 

ଥାଳ କର ଖାଲି, 

ମନରେ ନଥାଏ ଶୋକ, ସବୁକିଛି- 

ସାରି ଦେଲ ବୋଲି । 

ଆନନ୍ଦ ପାଥେୟ ନେଇ ନିର୍ବାଧ ଗତିରେ 

ହେ ଚିର ପବିତ୍ରମୟୀ ଯାତ୍ରାବାଢ଼ ପବିତ୍ର ପଥରେ । 


ଏଧରାର ଧୂଳି; 

ତୁମରି ଚରଣ ସ୍ପର୍ଶେ ମଳିନତା 
ଯାଏ ତା'ର ଭୁଲି | 

ଯଦି ତୁମେ ପ୍ରାଣର ଉଲ୍ଲାସେ 
କ୍ଷଣେ ମତ୍ର ଅମିଯିବ କ୍ଲାନ୍ତିର ଆବେଗେ, 
ଚମକି ଉଠିବ ବିଶ୍ବ 

ଅଚାନକ ସେଇ ମୁହୂର୍ଭରେ, 
ନିମଜିତ ହେବଧରା 

ତୁମର ସେ ସ୍ପୀତ ବଳୟରେ । 
ସମସ୍ତଙ୍କ ଯାତ୍ରାପଥେ ବାଧାଦେଇ 
ହୋଇଗଲେ ଉଭା, 

ଅଟକି ରହିବେ ସର୍ବେ 

ହଜିଯିବ ସେ ଯାତ୍ରାର ଶୋଭା | 

କ୍ଷୁଦ୍ତରୁ କ୍ଷୁଦ୍ରତମ ଅଣୁ ପରମାଣୁ 
ହରାଇବ ଭାରସାମ୍ୟ ତାର, 

ଅନନ୍ତ ଆକାଶବୁକେ ପାଲଟିବ ଉତ୍ସ, 
ଭୟଙ୍କର ଦୁଃଖ ଯାତନାର । 


ହେ ନଟୀ ଗୋ ! ଚପଳା ଅପ୍‌ସରେ, 
ସୁନ୍ଦରୀ ଗୋ ଶୂନ୍ୟ ବିହାରିଣି !' 

ତୁମ ମନୋହର ସେଇ ନୃତ୍ୟ ମନ୍ଦାକିନୀ 
ନିରନ୍ତର ହେଉ ଗୋ ପାବନୀ | 

ମୃତ୍ୟୁ ସ୍କାନେ ଏ ବିଶ୍ଵ ଜୀବନ 
ନିଃଶେଷ ନିର୍ମଳ ନୀଳ ଗଗନ ତା” 
ଶ୍ୟାମ ଅପଘନ । 


ତୁମକୁ କରିଛି ଆଜି ଉତ୍ତରଳ 

ଚଞ୍ଚଳ ହେ କବି । 

ଝଙ୍କାର ମୁଖରା ବିଶ୍ଵ ସେ ମେଖଳା ଛବି । 
ନିରବ ତା' ପଦପାତ, ଗତି ତା” ନିର୍ବାଧ 
ଶୁଭେ ତା'ର ପଦଧ୍ନି, 

ଅନ୍ତରରେ ତା ଅଣୁରଣିତ । 


ରଜତ ପ୍ରବାହେ ଆଜି ପ୍ରବାହିତ 
ତୋ” ଲୋଳ ଲହରି, 

ପ୍ରକଞ୍ଚିତ ବନବୁକେ ବ୍ୟାକୂଳତା 
ଉଠଇ ଶିହରୀ । 

ମନେପଡ଼େ ପୁରାତନ କଥା ମୋର 
ଅମଳିନ ଅଟେ ତୋ” ବାରତା, 
ଗଡ଼ି ଆସୁଅଛି ମୁହିଁ, ଯୁଗେ ଯୁଗେ- 
ହୋଇ ଅନୂବ୍ରତା | 

ନିରବରେ ରୂପରୁ ରୂପକୁ 

ପ୍ରାଣରୁ ପ୍ରାଣକୁ । 

ଅହରହ ଦିନ ବା ରାତିରେ 

ବାଣ୍ଟିଅଛି ମୁହିଁ ଆନନ୍ଦରେ | 

ଦାନେ.... ମହାଦାନେ 

ଗାନେ.... ମହାଗାନେ ! 

ଦେଖୁଛୁକି ନାହିଁ ? 

ସ୍ରୋତ ତୋର କରାଳ ମୁଖର, 

ତା” ବକୂକୁରେ ତରଣୀଟି ହୁଏ ଟଳମଳ। 
ଏ ତୀରରେ ଯା” ଶୋଭାସମ୍ପର୍ତି, 

ଏ” ତୀରେ ରହିବ ପଡ଼ି ବଢ଼ା ତୋର ଗତି | 
ସେ ଆଡ଼କୁ ଫେରାଇ ତୁ ମୁହଁ, 

ଚାହାଁ ନାହିଁ ଆଉ ଅହରହ। 


ସତେ କି ପଡୁଛି କାନେ ... 

କା'ର ମହାବାଣୀ, 

ମହାଧ୍ୟାନେ ମହାସ୍ତୋତେ ନେଉଅଛି ଟାଣି ! 
ଯେତେସବୁ କୋଳାହଳ 

ରହି ଯାଏ, ଲିଭି ଯାଏ ପଛେ, 

କୂଳ-ହୀନ ଅତଳ ପ୍ରକାଶେ ॥ 


୧୯୪୧ 
ଡିସେମ୍ବର ବଳକା 

ପ୍ରତିଜ୍ଞା 


ତପସ୍ଟୀଟିଏ ହେବିନି ଜୀବନେ ସତେ 

ଯେ ଯାହା କହୁଛି କହୁଥାଉ ପଛେ ମୋତେ, 
ହେବିନି ... ହେବିନି, କରିଛି ପ୍ରତିଜ୍ଞା ମୁହିଁ 
ତପସ୍ବିନୀଟିଏ ନମିଳିବ ଯଦି କାହିଁ । 


ଯଦି ନମିଳିବ ବକୂଳ ବନର ଶୋଭା 
ମିଳିବନି ଯଦି ମନଧନ ମନଲୋଭା, 
ତେବେ ମୁଁ କରୁଛି ଅଟଳ ପ୍ରତିଜ୍ଞା ଆଜି 
କେବେ ମୁଁ ଯିବିନି ତପସ୍ବୀ ବେଶ ସାଜି । 


ଘରୁ ବାହାରିଲେ ମିଳିବନି ଯଦି 
ମନଭୁଲା ହସଟିଏ, 
ତା'ହେଲେ ମୁଁ ଘର- 

ଛାଡ଼ିବିନି କେବେହେଲେ, 
ଚଞ୍ଚଳ ନୀଳ ଅଞ୍ଚଳ ଯଦି 
ଉଡ଼ିବନି ମଧୁବାତେ, 

ଶୁଭିବନି ଯଦି କାଚ ରୁଣୁଝୁଣୁ 
ତା’ ନୂପୁର ପଦପାତେ । 

ହେବି ନାହିଁ କେବେ ସନ୍ୟାସୀ ମୁହିଁ ପୁଣି, 
ମିଳିବନି ଯଦି ଚାରୁହାସମୟୀ 
ମୋ ପାଇଁ ସନ୍ଧ୍ୟାସିନୀ | 


ତପସ୍ୟା ବଳେ ଯଦି ନପାରିବି- 
ନବୀନ ହୃଦୟେ, ନୂଆ ସଂସାର ଗଢ଼ି, 
ଯଦି ନପାରିବି ଛୁଇଁ କା” ହୃଦୟ 
ବୀଣା ତାରେ ତାରେ 

ମଧୁଝଙ୍କାର ବାଢ଼ି, 

ବୁଝି ନପାରିବି ଯଦି ମୁଁ ଜୀବନେ 


ନୟନ ଚାହାଣି ଏଣୀ, 
ତପସ୍ବୀ କେବେ ହେବନି ଜୀବନେ 
ନପାଇଲେ ତପସ୍ବିନୀ, 
ନପାଇଲେ ତପସ୍ବିନୀ ॥ 
ଜୁଲାଇ -ପ୍ରତିଜ୍ଞା- 
୧୯୦୦ କ୍ଷଣିକା 
- oO - 
~~ < eo 
ନିର୍ଝରିଣୀର ସ୍ଵପ୍ନଭଙ୍ଗ 


ଆଜି ଏ ପ୍ରଭାତ ସୂର୍ଯ୍ୟକିରଣ 
ପ୍ରବେଶେ କିପରି ପ୍ରାଣେ, 
କିପରି ଉଛୁଳେ ପ୍ରାଣ କନ୍ଦର 
ପ୍ରଭାତ ପକ୍ଷୀର ଗାନେ । 
ନଜାଣେ ମୁଁ କାହାଲାଗି, 
ଏତେ ଦିନପରେ ପରାଣ କାହିଁକି 
ଉଠିଛି ଏପରି ଜାଗି । 
ଜାଗ୍ରତ ମନ, ଜାଗ୍ରତ ପ୍ରାଣ 
ଉଛୁଳି ଉଠିଛି ସୁଅ, 
ପ୍ରାଣର ବେଦନା ପ୍ରାଣର ଆବେଗ 
କିପରି ରୋକିବି କୂହ ! 
ପର୍ବତ ଶିଖ କମ୍ପି ଉଠଇ ଆଜି, 
ଲୋଟି ଯାଇଅଛି କେତେ ଶିଳାରାଶି ଭାଜି । 
ଫେନ ଜଳଧାରା କ୍ରୋଧରେ ଉଠଇ ଫୁଲି 
ତୋଳେ ଗର୍ଜନ ଖାଲି । 

ପ୍ରମତ୍ତ ଜଳ ଘୂରଇ ପାଗଳସମ, 
ସ୍ରୋତ ପଥେ କେତେ ଭଉଁରିରେ ହଜେ- 
ବନ୍ଧନ ନିରିମମ। 
ବାହାରି ଯିବାକୁ ବ୍ୟାକୁଳ ହୃଦୟ ତା'ର 
ଖୋଜି ପାଉନାହିଁ, ଦୁଆରଟା କାହିଁ 
ସେଇ ଶିଳା କାରାଗାର ॥ 
ହୃଦୟ ! ଲହରି ଉପରେ ଲହରି ଆଘାତେ 
ପ୍ରମତ୍ତ କର ପ୍ରାଣ, 
ପୌରୁଷ ପଣେ ଛିଣ୍ଡାଇ ଦିଅ 
ଶିଳା କାରା ବନ୍ଧନ ॥ 


ବାସନା ବନ୍ୟା ଛୁଟେ ଅନ୍ତର ତଳେ, 

ମାନିବକି ସିଏ ଅନ୍ଧାର ବାଧା ବନ୍ଧନ କେବେହେଲେ ? 
କାହାକୁ ନାହିଁ ମୋ ଭୟ, 

କରୁଣାର ବାରିଧାରା ଢ଼ାଳି ଦେବି, 

ସେଥୁରେ କେବଳ ଲୟ । 


ଟାଳିଦେବି ପଥୁ ଶକ୍ତ ଶିଳାର କାରା, 
ପ୍ଲାବନରେ ମୋର, ବୁଡ଼ାଇ ଦେବି ଏ ଧରା । 
ନୃତ୍ୟ ରଚିବି ମତ୍ତ ପାଗଳ ସମ, 
ତୋଳି ତାଣ୍ଡବ ମମ । 

କୃଷ୍ଣ କବରୀ ଖୋଲିଦେବି ମୁହିଁ 

ଘନ ବାଦଲର ବୁକେ, 

ଇନ୍ଦ୍ରନୁର ଡେଣା ତୋଳି ମୁହିଁ 
ଉଠିବି ଉର୍ନ୍ାଲୋକେ । 
ସୂର୍ଯ୍ୟକିରଣେ ବୁଣିଦେବି ହସ ବାରେ 
କରିବି ନିଖିଳ ପ୍ରାଣ ସଞ୍ଚାର, 

ମୋ ବୁକୂର ବାରି ଧାରେ। 

ଉଡ଼ି ଉଡ଼ି ଯିବି ଶିଖରୁ ଶିଖରେ- 

ପର୍ବତ ବୁକେ ଯିବି ଲୋଟି, 

ହସର ନାଦରେ ଫାଟିବ ଆକାଶ 

ଗୀତି ମୁନା ଯିବ ଛୁଟି । 

ମନ ଭୋଳେ, 

ନାଚିବି ତା' ତାନ ତାଳେ ତାଳେ । 
ମୋ” ଠାରେ ଭରିଛି କେତେ କଥା 
ଆଉ, କେତେ ଗାନ, 

ଯେତେ ସାଥୀ ସୁଖେ ବିଭୋର କରନ୍ତି 
ମୋର ପ୍ରାଣ । 

କହିପାରିବିନି କାହିକି ପରାଣ ଉଠେ ମାତି 
ଉନ୍ନନା କରେ ମହାସାଗରର ମହା ଗୀତି ! 
ପାରିବନି ପଥ ଓଗାଳି ପାଷାଣ କାରାଗାର 
ଭାଙ୍ଗି ଦେବି ମୁଁ ଶକ୍ତ ଆଘାତେ ବାରବାର, 
ସୂର୍ଯ୍ୟ ଆକାଶେ ହସିଲେଣି, 

କି ଗୀତ ଗାଆନ୍ତି ପକ୍ଷୀଗଣ ମିଶି- 

ମଧୁର କାକଳି ଶୁଭିଲାଣି । | 


୧୮୮୨ ପ୍ରେଭାତ ସଙ୍ଗୀତ 


ଅଭିସାର 


ମଥୁରା ନଗରୀ ଶୋଇଛି ଆନନ୍ଦେ 
ଅନ୍ଧାର ଶେଯ ପାରି, 

ଲିଭି ଯାଇଅଛି ନଗରର ଦୀପ 
ପବନ ବହୁଛି ଭାରି। 

ସଭିଙ୍କ ଦୁଆର ବନ୍ଦ ହୋଇଛି ପୁରେ, 
ନିଶିଥ ତାରକା ଲିଭି ଯାଇଛନ୍ତି 
ଶ୍ରାବଣର ମେଘ କୋଳେ । 

ସନ୍ଧ୍ଯାସୀ ଉପଗୁପ୍ତ, 
ପ୍ରାଚୀର ତଳର ଭୂୁମିଶଯ୍ୟାରେ ସୁପ୍ତ। 


ନୂପୁର ଶିଞ୍ଜିତ କା'ର ପଦାଘାତ 
ବୁକୁପରେ ଗଲାବାଜି, 

ନିଦ ମଳ ମଳ ସନ୍ସ୍ୟାସୀ ଧୀରେ, 
ଉଠିଲେ ଶୟ୍ଯା ତେଜି । 

ଚମକି ଚାହିଁଲେ ସେ'ତ 

ଦୀପା ଲୋକେ, କ୍ଷମା ସାଗର ନୟନ- 
ହୋଇଲା ଉତ୍ଭାସିତ । 


ଯୌବନ ମଦ-ମତ୍ତ ନଗର ନର୍ଭକୀ “ଅଭିସାରେ 
ବାହାରିଛି ନୀଳ ଉତ୍ତରୀ ତୋଳି ତା” ତରଳ ତନିମାରେ 
ରୁଣୁଝୁଣୁ ନାଦ ଢ଼ାଳେ ଝଙ୍କାରମୟୀ, 

ବାସବଦରଉ୍ତା ସମ୍ଭମେ ଚାହେଁ ଅବଗୁଣ୍ଡନ ଫେଇ | 


ଦୀପାଲୋକେ ଦେଖେ ସେ ଜ୍ୟୋତି ରୂପକୁ 
ତରୁଣ, ସୌମ୍ୟ, ଶାନ୍ତ, 

ସସ୍ମିତ ତାଙ୍କ ମୁଖ ମଣ୍ଡଳ 

ନୟନ କରୁଣାକାନ୍ତ । 

ସ୍ମିଗ୍ଧ ଗୌର ତନୁ 

ବିଛୁରିତ ଜ୍ୟୋତି ଅପଘନୁ ... ଅପରନୁ ॥ 


ଲଳିତ କଣ୍ଡେ କହିଲା ରମଣୀ 

ନୟନେ ଲଡ୍ଜା ଭରି, 

“ ଆହେ କ୍ଷମାଶୀଳ ! ହେ ଦୟାସାଗର ! 
ଦିଅ ମୋତେ କ୍ଷମାକରି । 

ଆସିଲେ ମୋପୁରେ, ଭାବିବି ମୋଠାରେ 
ଅପାର କରୁଣା ତବ, 

ରୁକ୍ଷ ଧରଣୀ ଏ ଧୁଳିଶଯ୍ୟା 

ନଅଟଇ ତୁମ ଯୋଗ୍ୟ।” 

କରୁଣ କଣ୍ଡେ କହିଲେ ସନ୍ନ୍ୟାସୀ 

“ ଅୟୀ ଲାବଣ୍ୟମୟି । 

ଏବେ ସେ ସମୟ ଆସିନାହିଁ ମୋର 

ତୁମପୁରେ ଯିବାପାଇଁ । 

ଯେ ପଥେ ତୋଳିଛ ଅଭିସାର ତୁମ ଆନନ୍ଦେ ଯାଅ ଚଳି, 
ଅପରାଧ ପାଇଁ ମନରେ ନହୁଅ ଭାଳି | 

ସେ ସମୟ ଯଦି ଆସିବ ଜୀବନେ କେବେ, 

ତୁମପୁରେ ଆଗୋ ! ବାଢ଼ିବି ଯାତ୍ରା ତେବେ।” 


ଘନ ଘନ ଘନ ବିଜୁଳି ମାରିଲା 
ବହିଲା ଝଞ୍ଜାବାତ, 
ପ୍ରଳୟଶଙ୍ଖ ବାଜିଲା ଗଗନେ 
ଅବିରତ ଅବିରତ | 
ତୃସ୍ତ କାତରେ ରମଣୀ ଉଠିଲା ଥରି, 
ହସିଲା ବିଜୁଳି, ପରିହାସ ଛଳେ 
ଅଙଟ୍ଟହାସ ତୋଳି | 


ବହୁଛି ସମୀର ଚଇତ ସଞ୍ଚେ ସିରିସିରି 
ବସନ୍ତ ବାଆ ବହୁଅଛି ଧୀରେ 
ତରୁ ତରୁଣୀର ବୁକୁ ଭରି । 
ବୃକ୍ଷ ଶାଖାରେ ନବ କଳିକାର ଅଭିସାର, 
ରାଜ ଉଦ୍ୟାନେ ବକୂଳ ପାଟଳ 
ରଜନୀ ଗନ୍ଧା ଭରପୂର | 
ଦୂରୁ ବହୁ ଦୂରୁ ମଦିର ମନ୍ଦ୍ର 
ବଂଶୀର ତାନ ଆସେ ଭାସି 
ନାହାନ୍ତି କେହି ପୁରବାସୀ, 
ପୁଷ୍ପ ଉତ୍ସବେ ଯାଇଛଚ୍ତି ସବୁ ମଧୁବନ, 
ପୁନିଅଁ ଚାନ୍ଦ ହସୁଛି ଆକାଶେ 
ନଗରୀକୁ ଦେଖି ନିରିଜନ | 

ଚାଲନ୍ତି ବିଜନ ପଥେ ସନ୍ଧ୍ୟାସୀ 

ଚାନ୍ଦିନୀ ରାତେ ଏକାଏକ 
ତରୁ ବୀଥକାର ଡାଳେ ଡାଳେ ବସି 

ପଞ୍ଚମତାନ ତୋଳେ ପିକ । 
ଏତେ ଦିନେ ଆଜି ଅଭିସାର ରାତି ଆସିଛିକି ? 
ଚାଲେ ବିରହିଣୀ ଛପି ଛପି । 


ନଗରୁ ବାହାରି ସନ୍ଧ୍ୟାସୀ ଗଲେ 
ପ୍ରାଚୀର ପାଖକୁ ଧୀରେ, 
ପରିଖା ସେପାରି ଛିଡ଼ା ହୋଇଗଲେ 
ଆମ୍ର କାନନ ଛାୟାର ଅନ୍ଧକାରେ । 
ଦେଖିଲେ ପଡ଼ିଛି ଅସହାୟା ନାରୀ ଏକ 
କିଏ ସେ ତରୁଣୀ 
ଶୀର୍ଣ୍ଣ ଶରୀର, କଣ୍ଡେ କରୁଣ ଡାକ | 
ନିଦାରୁଣ ରୋଗେ ହୁଏ ଛଟ ପଟ 
କଳାଦିଶେ କାଳିମାରେ, 
ଫିଙ୍ଗଛି କିଏ ଜୀବନ୍ତ ତାକୁ 
ଏଥ ଏ” ପରିଖା ପାରେ। 
ସଂକ୍ରମଣର ଆଶଙ୍କା କରି ମନେ 
ନିର୍ଦୟ ପୂରଜନେ । 
କରୁଣା କୋମଳ ସନ୍ନ୍ୟାସୀ ଯାଇ 
ବସିଲେ ସମୀପେ ତା'ର, 
ମଧୁର ପରଶେ ଉଠାଇ ଥାପିଲେ 
କୋଳେ, ତା' ଅବଶ ଶିରଃ । 
ମନ୍ତ୍ରସିକ୍ତ କମଣ୍ଡଳୁ ଜଳ ଆଣି 
ସିଞ୍ଚ ଦେଲେ ସେ ସାରା ଶରୀରରେ 
ଚନ୍ଦନ ଲେପି ପୁଣି | 
ମୁହଁରେ ତା' ଦେଲେ ଜଳ, 
ଆଖି ଖୋଲି ସିଏ ଚାହିଁଲା ମୁହଁକୁ 
ନୟନ ତା” ଛଳ ଛଳ । 

ବକୁଳ ଝରଇ କୋକିଳ କୂଜଇ 
ଜ୍ୟୋସ୍ମା ପ୍ରମତ୍ତ ରାତି, 

“ କିଏ ତୂମେ ଉଭା ଆହେ ଦୟାମୟ 
ପ୍ରଭୁ ଅଗତିର ଗତି ! 

ପଚାରିଲା ନାରୀ କରୁଣ କଣ୍ଡେ ଧୀରେ 

ସନ୍ଧ୍ଯାସୀ ତାକୁ ସେନେହେ ଉତ୍ତରିଲେ, 

“ କହିଥିଲି ଦିନେ, ବାସବଦଭା ! 

ଫେରିବି କୁଞ୍ଜେ ତମ, 

ଆସିଛି ଏ ରାତେ ସେ ସମୟ ଆଜି 

ଉପଗତ ହେଲା ମମ । ” 


ଅକ୍ଟୋବର ୧୮୯୯ କଥା ଓ 


କାହାଣୀ 


ବଧୂ 


ସଞ୍ଜ ହେଲା ସଞ୍ଜ ହେଲା 
ଆଣିବା ପାଣି ଚାଲ, 

ଦୂରରୁ ଶୁଭେ, କହୁଛି ସିଏ ଡାକି, 
କେଉଁଠେ ଅଛି, 

ତା” ପ୍ରିୟ ଛାୟା ସଖୀ | 


କେଉଁଠେ ଅଛି ଜଳ, 

କେଉଁଠେ ଅଛି ସେ ପକା ଘାଟ 

ଅଶ୍ଵତ୍ଥ ତରୁ ତଳ । 

ଏ ଘର କୋଣେ ମୁଁ ଆନମନେ 

ଏକଲା ଅଛି ବସି, 

କିଏ କହୁଚି, ' ଆଣିବା ପାଣି ସଞ୍ଜ ହେଲା ଆସି।' 

ଏଇ ସେ ରାସ୍ତା ଅଙ୍କା ବଙ୍କା 

କଟିରେ କଳସୀ ଧରି ଯାଏ, 

ଏପାଖେ ଏକ ଧୁଳି ପଡ଼ିଆ 

ସେପାଖେ ଘଞ୍ଚ ବାଉଁଶ ବଣ 

ଡାଳ ତା” ଝୁଲି, ପବନେ ହଲୁଥାଏ | 
ସଞ୍ଜରାତି ହୁଅଇ ଝିଲିମିଲି 

ପୋଖରୀ ନୀଳ ଜଳେ, 

ଛାୟା ଛବିଳ ଘଞ୍ଚ ବନ ତଳେ । 
ଅଦୂରେ ଶୁଭେ କୋକିଳ ମଧୁଗାନ 
ଧୀର ସେ ଜଳେ, ବଢ଼ାଏ ପାଦ ତା'ର 
ଉଚ୍ଚାଟ ତା” ମନ | 


ତୁଠ ଲେଉଟା ବେଳେ ସେ ଦେଖେ 
ତରୁର ଶିଖେ, ସଞ୍ଜ ଅନ୍ଧକାର, 
ସହସା ଦିଶେ ଆକାଶ ବୁକେ 
ଚନ୍ଦ୍ର ଅଭିସାର । 

ପାଚେରି ଛୁଇଁ ଉର୍୍ଚେ ଉଠେ 
ଅଶ୍ଵତ୍‌ଥ ତରୁ ପରେ, 

ସକାଳୁ ଉଠି ଦଉଡ଼ି ଯାଏ 

ନିତି ମୁଁ ତା'ର ପୁରେ । 

ଶରତ ଝରା .ଶିଶିର କଣା 

ଧରଣୀ ଝଲମଲ, 

ଫୁଲରେ ଭରା କୂଆଁରୀ କନିଅର । 
ପାଚେରି ପରେ ଲୋଟିଛି ଲତା 
ବାଇଗିଣିଆ ଫୁଲରେ ଥାଏ ଭରି, 
ସେ ଆସି ବସେ, ନୟନ ତୋଷେ 
ଅଞ୍ଚଳ ତା” ପାଦକୁ ଥାଏ ବେଢ଼ି । 


ପଡ଼ିଆ ପରେ ପଡ଼ିଆ ବହୁଦୂରେ 
ପଲ୍ଲୀ ଏକ, ପାଉଛି ଶୋଭା 

ତା” ତାଳ ବନ କି ମନ ଲୋଭା 
ଶ୍ୟାମଳ ସେଇ ସଘନ ବନ ରାଜି, 
ଆକାଶ ଛୁଇଁ ଯାଇଛି ପରା ହଜି । 
ଗାଇ ଚରାଳୀ ତଡ଼ାଗ ତଟେ 

କରନି କୋଳାହଳ, 

ଝଲସୁଥାଏ ତା' ଜଳରେଖା ନୀଳ |! 
ରାସ୍ତା କେତେ ଛୁଟେ, 

କେଉଁ ଅଜଣା ନୂତନ ଦେଶ ପଥେ | 


ହାୟରେ ତୁହି ପାଷାଣ ରାଜଧାନୀ 
ମୁଠାରେ ଚାପି ଦେଇଛୁ ତାକୁ ଟାଣି । 
ପଲ୍ଲୀବାଳା ବ୍ଯଥତ ଚିତ୍ତ 

ବ୍ୟାକୂଳ ତା'ର ମନ, 

ଅଟୁରେ ତୁହି, କେଡ଼େ ତୁ ନିଦାରୁଣ | 
ଏ ଖୋଲା ପଥ ପ୍ରାନ୍ତର ଏ 

ଗହନ ବନ ଛାଇ, 

ଏ ନଦୀ ଘାଟ, ବିପୁଳ ପାଟ 

ପକ୍ଷୀଗୀତ ତାକୂତ ନମିଳଇ ! 

ସବୁଠି ଏଥି ମଣିଷ ମେଳା ମେଳା 

କାଂ କଥା କିଏ ଶୁଣନ୍ତି ନାହିଁ, 

କାନ୍ଦଣା କାହା ନପାରେ ମନ ଛୁଇଁ । 
ଲେଉଟି ଆସେ, ପାଷାଣ ମନେ 

ଆଘାତ ଖାଲି ଖାଇ ! 

ଭାବୁଚି ସିଏ ମୋ ଆଖୁ ଲୁହ 

ବୁଝୁନି କେହି ଜଣେ, 

କେ” କେତେ କଥା କହନ୍ତି ସବୁ ଏଣେ | 
“ଅଜବ କଥା, ଏଠାରେ ତାକୁ ଲାଗୁନି କିଛି ଭଲ 
ଗାଉଁଲି ଝିଅ ସ୍ଵଭାବ ଏହା ତା'ର ।” 

ସାଇପଡ଼ିଶା ସାଙ୍ଗ ସାଥୀ 
ଆସନ୍ତି କେତେ ଘରେ, 
ବିଚାରୀ ବାଳା ଶୁଖାଇ ମୁହଁ 
ବସଇ କୋଣଟିରେ । 


ଦେଖନ୍ତି ମୁହଁ, ତା' ହାତ, ପାଦ 
ତାଳୁ ଠୁ ତଳିପାକୁ, 

କେ କହେ ଭଲ, ରୂପଟି ତାର 
ନପାଏ କା” ମନକୁ | 

ସତେ ବା ସିଏ ଆସିଛି ଧରି 

ବିକିବ ଫୁଲମାଳ, 

ପରଖୁଛନ୍ତି ସଭିଏଁ, ସ୍ଟେହ- 

ଟିକିଏ ନାହିଁ କାର । 

ସବୁରି ସାଥେ ଥାଇବି ଲାଗେ 
ଏକଲା ଖାଲି ତାକୁ, 

କିପରି ସିଏ ଭାବୁଛି ଏଥ 

କାଟିବ ସମୟକୁ ! 

ସେନେହ ନାହିଁ, ନାହିଁ ବା ଖେଳାଲୀଳା 
ଇଟାର ଏଇ ପାହାଡ଼ ତଳେ 

ମଣିଷ ଭେଳା ଭେଳା । 
କରୁଣାମୟୀ ସେନେହମୟୀ 

ତୂମେ ଗୋ ମାଆ ମୋର, 

ମୋତେ କି ଭୁଲିଗଲ ! 

ଛାତରେ ବସି ଶୁଣାଇବନି 

କାହାଣୀ ଆଉ ତମେ ? 

ନବୀନ ଚାନ୍ଦ ଉଦିତ ହୋଇ ? 
ଆକାଶ ଯେବେ ଚୁମେ । 

କାନ୍ଦୁବକି ମୋ ପାଇଁ ଶେଯେ ଶୋଇ 
ବିତାଅ ସାରା ରଜନୀ ମା' ଗୋ ! ମନରେ ଦୂଃଖ ବହି ! 


୨୭ 


Digitized by srujanika@gmail.com 


ପ୍ରଭାତେ ନିତି ଚଢ଼ାଉଛକି 
ଶିବଙ୍କ ଶିରେ ଫୁଲ, 

ପ୍ରବାସୀ ଝିଅ ପାଇଁ ଗୋ ତୁମେ 
ମନାସି ଶୁଭତା”ର ! 


ଚାନ୍ଦ ଏଥି ହସୁଛି ମା” ! ଜୋଛନା ଭରାରାତି 
ଗହଳ ଏଇ ଅଗଣା ଧାରେ ପଶିବା ପାଇଁ 
ଲୋଡୁଛି ଅନୁମତି, 

ଖୋଜି ଖୋଜି ସେ ଆସିଛି ମୋତେ ଏଥ । 


ଦଉଡ଼ି ଯାଏ ଦୂଆର ଖୋଲି 
ଜୋଛନା ଡାକ ଶୁଣି, 

ବୁଲାଇ ଆଣେ ଆଖିକୁ ମୋର 
ସଜାଗ ହୁଏ ଜାଣି । 

ଶାସନ ଦଣ୍ଡ ତାକିଦ କରେ ଚାହିଁ 
ସେନେହ କେବେ ମିଳେନି ପୁଣି 
ଶାନ୍ତି ମିଳେନାହିଁ 

ଗାଁ ପୋଖରୀ ଅନ୍ଧାର ଛାଇ ଘେରା, 
ଚାହୁଁଛି ମନ କୋଳରେ ତାର 

ହଜି ଯିବାକୁ ଶୀତଳ ଜଳେ ଭରା । 


ଡାକଗୋ ମୋତେ ଡାକ ସମସ୍ତେ 

ସମୟ ହେଲା ଆସି, 

ଯିବା ଗୋ ପାଣି ଆଣିବା ପାଇଁ ଆନନ୍ଦେ ହସି ହସି । 
ଅଥବା ଯଦି ଜାଣିଛ କିଏ ବତାଇ ଦିଅ ମୋତେ 
କେବେ ଏ ଖେଳ ସରିବ କହ ଆମ ? 

ଶୀତଳ ଜଳ, ଦହନ ଜାଳା କରିବ ଉପଶମ । 


୨୩ ମେ, ୧୮୮୮ (ମାନସୀ) 

ଅହଲ୍ୟାପ୍ରତି 


କେଉଁ ସ୍ଵପ୍ପେ ହୋଇ ମତୁଆଲା 

ପାଷାଣୀ ଅହଲ୍ୟା ! 

ବିତାଉଛ ଦୀର୍ଘ ଦିନରାତି- 

ଶିଳାରୂପେ, ମାଟି ଶେଯେ ଶିଳାବୁକୁ ପାତି ! 
ଗୋ ଅହଲ୍ୟେ! ଆଗୋ ଶିଳାମୟୀ ! 
ତାପସହୀନ ଏ ଶୂନ୍ୟ ତପୋବନ ଛାଇ, 
ଲିଭି ଯାଇଅଛି ଏଥ ହବନର ଶିଖା 

କିପରି ଗୋ ପାରିଅଛ ରହି ? 


ବିପୁଳ ପୃଥିବୀ ବୁକେ ମିଶାଇ ଶରୀର 

ଏ ମହା ମୁହୁର୍ଗେ ତୁମେ ହେଲ ଏକାକାର, 
ପାଷାଣର ବୁକୁ ତୁମ ବୁଝିଥୂଲା ସେ ମହା ସ୍ବେହକୁ 
ଶୋଷୁଥିଲା ସେ ଅସ୍ତୁଟ ମହା ଚେତନାକୁ ? 


ଜୀବଦାତ୍ରୀ ଜନନୀର ଆମାପ ବେଦନ 
ମାତୃ ଧୈର୍ଯ୍ୟ ନିରବିତ ଯେତେ ସୁଖ ଦୁଃଖ, 
ସୁପ୍ତ ଯାହା ଏ ଆମ୍ବା ଭିତରେ, 
ଅନୁଭବ କରିଛକି ସ୍ଵପ୍ନ ସମ ଅନ୍ତରେ ଅନ୍ତରେ ? 
ଅସୁମାର ପ୍ରାଣୀଙ୍କର କୋଳାହଳ ମିଳନ ବିରହ 
ଆନନ୍ଦ ବିଷାଦ ବ୍ୟଗ୍ର କ୍ରନ୍ଦନ ଗର୍ଜନ, 
ଅସଂଖ୍ୟ ପଥୁକଙ୍କର କ୍ଷଣକ୍ଷଣ ଘନ ପଦାଘାତ- 
ଅଭିଶାପ ନିଦ୍ରା ଭେଦକରି, 
ଶ୍ରତି ପଥେ କରିଛି କି ପ୍ରବେଶ ତୁମରି । 
କରିଛି କି ଜାଗ୍ରତ ତୂମକୂ ? ତୁମର ସେ 
ନେତ୍ରହୀନ ମୂଢ଼ ଜଡ଼ ଅର୍ବ ଚେତନାକୁ ? 
ମହା ଜନନୀର ନିତ୍ୟ ନିଦ୍ରାହୀନ ବ୍ଯଥା 
ଅନୁଭବ କରିଛକି ଅନ୍ତରେ ତମର ? 
ନବୀନ ବାସନ୍ତୀ ବାୟୁ ମଧୁର ପରଶ 

ପୂୃଥବୀର ଅଙ୍ଗେ ଅଙ୍ଗେ ଅଙ୍ଗେ ଶିହରିତ ପୁଲକ ପ୍ରବାହ, 
ତୂମକୁ ତା' କରେ କି ଗୋ ! ସ୍ପର୍ଶ ? 


ମରୁ ଦିଗ୍ବଳୟେ ଯଦି ଜୀବନ ଉତ୍ସାହ 

ଛୁଟଇ ସହସ୍ର ମାର୍ଗେ ସହସ୍ର ରୂପରେ, 

ତେବେ ଏହି ଅନୁର୍ବର ଅଭିଶାପ ପୋଛିଦେବା ପାଇଁ 
ଘୋଟିଯିବ କ୍ରୋଧେ ତୂମ ପାଷାଣ ଶରୀରେ । 
ସ୍ପର୍ଶାଘାତେ ତା'ର ... 

ହୁଏ କିଗୋ ଦେହେ ତୂମ ଜୀବନ ସଂଚାର ? 


ରାତ୍ରି ଯେବେ କରେ ଆଗମନ 

ଜଗତ ଜନନୀ କୋଳେ ସୁପ୍ତ ଜୀବଗଣ, 
ଭୁଲି ଦୁଃଖ, କେଶ, କଲାନି, ନିଦ୍ରା ଅଭିଭୂତ 
ଅନନ୍ତ ଆକାଶ ଖାଲି ରହେ ଗୋ ଜାଗ୍ରତ। 
ନିଦ୍ରିତ ଗିଥଳ ଅଙ୍ଗ, ସୁଷୁପ୍ରି ନିଶ୍ଵାସ 

କରଇ ବିଭୋର କୃପଣ ପୃଥ୍ବୀ ହୃଦୟ, 
ମାତୃ ଅଙ୍ଗେ ନିହିତ ଯେ- 

ଅସୁମାର ଜୀବଙ୍କର ସ୍ପର୍ଶ ସୁଖ କେବେ, 
ତୁମେ କି ପାଇଛ ସୁପ୍ତ ଅନ୍ତର ଆବେଗେ ? 


ଯେ ଗୋପନ ଅନ୍ତପୁରେ ବିରାଜିତା ମାତା 
ବିବିଧ ରଙ୍ଗ ବିଭବେ ଜ୍ୟୋତିତ ସେ ପୁର, 
ପତ୍ର, ପୁଷ୍ପ ଜଳ, ଚିତ୍ର, ବିଚିତ୍ର ସମ୍ଭାରେ 
ବେଢ଼ି ଅଛି ଚିତ୍ରମୟ ଯବନିକା ତା'ର । 
ଅନ୍ତରାଳେ ରହି, 
ଅସୂର୍ଯ୍ୟଂପଶ୍ୟା ଜନନୀ, ନିରବରେ ଭରୁଥାଏ- 
ତା” ସନ୍ତାନ ଗୃହ । 
ଧନଧାନ୍ୟେ ଜୀବନ ତା” ଯଉବନ ଲିହି । 
ଏଇ ସେଇ ଗୂଢ଼ ମାତୃ କକ୍ଷେ, ପୃଥବୀର ବୁକେ- 
ଦୀର୍ଘ ରଜନୀର ଶୀତଳତା ବିସ୍ଵୃତି ଭବନେ, 
ଶୋଇଅଛ ଶିଳାମୟୀ ସୁଖେ । 

ଏଇ ସେଇ ବିସ୍ଵତି ଭବନେ, 

ବିପୁଳ ଜୀବନ କ୍ଲାନ୍ତି ଅନନ୍ତ ଅବଧ୍ଵ, 
ଶୋଇଅଛ ଧୂଳି ଶୟ୍ଯା ପରେ 

ଅତି ନିର୍ଭୟରେ । 

ଯେଉଁଠାରେ ଅନୁକ୍ଷଣେ ଦିବସ ନିଦାଘେ 
ଦଗ୍ପପୁଷ୍ଣ ଉଲ୍କାତାରା, କୀରି, ଶ୍ରାନ୍ତ ସୁଖ, 
ଯା' ଦହନେଝରେ କେତେ ପରାଜିତ ଦୂଃଖ ! 
ଏ ବସୁଧା ମାତା, 

ପୋଛିଆନ୍ତି ସ୍ଵିଗ୍ହସ୍ତେ ପାପ ତାପ ଶିଖା । 
ତୁମେ ଆଜି ଶିଳାମୟୀ, ବସୁଧାର 
ସଦ୍ୟଜାତ କୁମାରୀ ସମାନ, 

ସୁନ୍ଦର, ସରଳ, ଶୁଭ ଦିଶୁଅଛ 

କେଡ଼େ ଶୋଭାବନ । 


ଏ ଜଗତ ଉଷାଲୋକ ଝରା, 

ନିର୍ବାକେ ଚାହିଁଛ ତୁମେ ପାଷାଣୀ ଅହନ୍ୟା। 
ନିଶିଥ ଶିଶିର ବିନ୍ଦୁ ଦେହେ ତୁମ ଭରା, 
ଆଜାନୁ ଲମ୍ବିତ ତମ କୃଷ୍ଣକେଶ ପାଶେ 
ଶିହରିତ ହୁଏ ମୁଗ୍ଧ ଉତ୍ତାଳ ଉଲ୍ଲାସେ । 


ପୂୃଥବୀର ଶ୍ୟାମସ୍ବିଗ୍ଧ ପଣତ ସମାନ 
ଶୈବାଳେ ଶୋଭିତ ଅଟେ ତୁମ ଅପଘନ, 
ବାରି ସ୍ତର୍ଶେ ଅଟେ ତାହା ସରସ ସତେଜ- 
ଜନନୀର ସ୍ବେହାର୍ପିତ ଅଙ୍ଗବସ୍ତ ସମ, 
ଆବୃତ କରିଛି ନଗ୍ନ ଗୌର ତନୁ ତୂମ। 
ଗତାନୁଗତିକ ହସେ ହସୁଛି ସଂସାର 
ନିର୍ନିମେଷ ନୟନରେ ଚାହିଁଅଛ ତୁମେ । 
ତୁମର ସେ ପଦଟିହୃନ ଧୁଳିଲିପ୍ତ ରେଖା, 
ଲକ୍ଷ୍ୟ ରଖି, ଆଗେଇଛି ହୃଦୟ ତୂମର 
ଦୂର ସେଇ କାଳକ୍ଷେତ୍ରେ ଏକା । 

ଯାହାଥିଲା ଜଗତର ପୂର୍ବ ପରିଚୟ 

ତମ ଚଉପାଶେ ଆସି ଏବେ ଉପଗତ, 
ବିପୁଳ ସଂସାର ଶୋଭା ଉଭା ସମ୍ମୁଖରେ 
ନେତ୍ର ଫେଡ଼ି ଦେଖ ତାକୁ ଥରେ ! 
ଚମକି ଚାହିଁଲେ ସର୍ବେ, ଅପଲକ ନେତ୍ର 
ବିସ୍ଲୟରେ ରହିଛି ଉନ୍ମକ୍ତ । 


ଅପୂର୍ବ ରହସ୍ୟମୟୀ ନିର୍ବସନା ପାଷାଣ ପ୍ରତିମେ ! 
ନବୀନ ଶୈଶବ ସ୍କାତା, ଦିଶ ଅବା ଯୌବନ ଲୋହିତା, 
ମନେ ହୁଏ ଶ୍ୟାମସ୍ତିଗ୍ଧ ପତ୍ର ଘେରା ଗୋଟିଏ ବୃନ୍ତରେ 
ଶୈଶବ ଯୌବନ ମିଶି,- 

ଲୀଳାୟିତ ଅପୂର୍ବ ଶୋଭାରେ । 


ବିସ୍ଵତି ସାଗର ନୀଳ ଜଳରାଶି ଭେଦି 
ଆଦ୍ୟ ଡଷା ପରି ତୁମେ ଉଠିଅଛ ଉଦି । 
ବିଶ୍ଵର ଵିବିଧ ରୂପ ଦେଖି ତୁମେ 
ବିସ୍ଲୟ ପ୍ରକଟ, 
ତମ ରୂପ ଦେଖୁ ବିଶ୍ଵ ମୌନ ହତବାକ । 
ଅପାର ରହସ୍ଯ ସେଇ ସାଗର ବେଳାରେ- 
ଦୁହେଁ ଭେଟାଭେଟି, 
ଚିର ପରିଚୟ ମଧେ ନୂତନ ଏ ? 
ପରିଚୟ ଗୋଟି ॥ 
ମାନସୀ 
ମେ-୧୮୯୦ 
୧୦ ୧୨୦୦୬ 

ଃସମୟ 


ot 


ସନ୍ଧ୍ୟା ଯେବେରେ ଉତୁରି ଆସଇ 

ମନ୍ଦ ମନ୍ମର ଗତିରେ 
ରଙ୍ଗିତେ ତା'ର ସଙ୍ଗୀତ ସବୁ 

ଥମି ଥମି ଯାଏ ସଧୀରେ | 
ଅବଗୁଣ୍ଡନେ ତା'ର ଦିଗ ଦିଗନ୍ତ ଲୁଚଇ, 
ମହା ଆଶଙ୍କା ମୌନମନ୍ତ୍ର ଜପଇ। 
ତଥାପି ତୁ ଆରେ ବିହଙ୍ଗ ମୋର ବିହଙ୍ଗ ! 
ବନ୍ଦ କରନି ଗତି ତୋର ଆରେ ପକ୍ଷୀରେ। 
ସନ୍ଧ୍ୟା ଯେବେରେ ଉତୁରି ଆସଇ 

ମନ୍ଦ ମନ୍ଦ ଗତିରେ । 


ଶୁଭୁନାହିଁ ମଧୁ ମର୍ମର ବନ ବୁକୁରେ 
ଅଜଗର ସମ ଫୁତ୍କାର ଉଠେ 

ଉତ୍ଫଣ ଏଇ ସାଗରେ | 
ସମ୍ମୁଖେ ଏଇ କୁଞ୍ଜରେ ଆଉ 

ଶୋଭୁନି କୁନ୍ଦ କୂସୁମ, 
ଅସ୍ତ ହିଲ୍ଲୋଳେ, କଳ କଲ୍ଲୋଳେ 

କମ୍ପିତ ସାରା ଭୁବନ । 
ଲୁଚି ଲୁଚି ଯାଏ ଫୁଲ ପଲ୍ଲବେ ତା” ତୀର 
କାହିଁ ନୀଡ଼ କାହିଁ ବୃକ୍ଷବୀଥୁ ଶାଖା 
ଆଶ୍ରୟ ଯହିଁ ମିଳର ତୋତେରେ ଆଦର। 
ତଥାପି ତୂ ମୋର ବିହଙ୍ଗ ଆରେ ବିହଙ୍ଗ ! 
ବନ୍ଦ କରନି ଗତି ତୋର ଆରେ ପକ୍ଷୀରେ 
ସନ୍ଧ୍ୟା ଯେବେରେ ! ଉତୁରି ଆସଇ 

ମନ୍ଦ ମନ୍ଦ ଗତିରେ । 

ଲମ୍ବ ରାତ୍ରି ଆଗେଇ ଯାଇଛି ଆଗକୁ 
ଅସ୍ତ ଅରୁଣ ଛୁଇଁଲେଣି ଏଇ 
ଅସ୍ତାଚଳର ଚୂଳକୁ 

ବିପୁଳ ବିଶ୍ଵ ଜୀବନ ସ୍ତବ୍ଧ 

ଆସୀନରେ ସବୁ ଆସୀନ, 
ପହର, ପହର ଗଣନ୍ତି ସର୍ବେ 

ନିବିଡ଼ ନିଦ୍ରା ମଗନ। 
ଘନ ଅନ୍ଧାର ଭେଦ କରି ଉଠେ 

ଦୂର ଦିଗନ୍ତ କୋଳରେ, 
ବକ୍ରିଳ ସେଇ କ୍ଷୀଣ ଚନ୍ଦ୍ରମା, 

ବ୍ୟାପ୍ତ ଆକାଶ ବୁକୂୁରେ। 
ବିହଙ୍ଗ ଆରେ ! ଆରେ ବିହଙ୍ଗ ମମ। 
ବନ୍ଦ କରନା ତୋର ବିହଙ୍ଗାୟନ | 


ଉର୍ନ୍ବ ଆକାଶୁ ତାରାଗଣ 
ଅଙ୍ଗୁଳି ଚାଳି ଇସାରା ଦିଅନି, ତୋତେ ପୁଣ | 
ଏ ଧରା ବୁକୁରେ ମରଣ ମତ୍ତ ସୁଅ ଛୁଟେ 
ତା” ଭିତରେ କେତେ 
କରୁଣ କାତର ସ୍ଵର ଲୋଟେ | 
କହୁଛି ସେ ତହିଁ ବାରବାର 
ତଥାପି ତୂ ଆଜି ବିହଙ୍ଗ ଆରେ | 
ବନ୍ଦ କରନା ଗତି ତୋର | 
ନାହିଁ ନାହିଁ ଖାଲି ରହିଅଛି ଏଥ, ଜାଣିଛକି 
ଭୟ, ସ୍ଵେହ, ମୋହ ବନ୍ଧନପରା ନାହିଁ କିଛି। 
ଆଶା ଅଭିଳାଷ ନାହିଁ ଏଥ- 
ଖାଲି ପ୍ରତାରଣା, 
ଭାଷା ନାହିଁ, ବୃଥା କିଏ ବା ବୁଝିବ 
ତୋ କାନ୍ଦଣା! 

ଅପ୍ରିଲ- ୧୮୯୭ 


ନାହିଁ ନାହିଁ ଘର ନାହିଁ ସଜବାଜ, 
ନାହିଁ ସୁଶୋଭିତ ଫୁଲଶେଯ, 
ଅଛି ଖାଲି ଅଛି, ପକ୍ଷ ଦୂଇଟି 
ଉଡ଼ିବାକୁ 
ନୀଳ ଆକାଶର ମହାପ୍ରାଙ୍ଗଣେ 
ବୁଲିବାକୁ | 
ହଜିଯାଇଅଛି ଉଷାର ଆଲୋକ 
ଘନ ଅନ୍ଧାର ବୋଳିଦେଇ 
ଏଇଠାରେ ସବ “ନାହିଁ... ନାହିଁ” ଆରେ। 
ନାହିଁ... ନାହିଁ। 
ତଥାପି ମୋର ବିହଙ୍ଗ ଆରେ ! 
ଯାଆ ଉଡ଼ି, 
ପବନ ପହଁରା ବନ୍ଦ କରନି 
ଅନ୍ଧକାରକୁ ଡରି ଡରି ॥ 


କଳନା 


ଶୁଭକ୍ଷଣ 


ରାଜପୁତ୍ର ଶୋଭାଯାତ୍ରା ତୋଳିବେ ଏ” ପଥେ 
ଆମଘର ସମ୍ମୁଖରେ ଏଇ ରାଜପଥେ, 
ଆଜି ପ୍ରଭାତରେ, 
କିପରି ରହିବି ମା” ! ଅଟକି ମୁଁ ଘରେ ! 
ଏ’ ଶୁଭ ବେଳରେ। 
କି' ଭୂଷଣେ ହୋଇବି ଭୂଷିତା 
କିପରି ମୁଁ ବାନ୍ଧିବି ମୋ ଜୁଡ଼ା 
କି' ରଙ୍ଗ ପିନ୍ଧିବି ଶାଢ଼ି 
ତୋଳିବି ମୋ” ନୟନ ପାଖୁଡ଼ା ? 
୩୫ 

କି' ହୋଇଛି ମୋର ବୋଲି, 
ଭାବୂଛ କି ମନେ, 
ଚାହିଁଛ ମୁହଁକୁ ମୋର 


ବିସ୍ମିତ ନୟନେ ? 


ମୁଁ ଯେଉଁ କବାଟ କୋଣେ 
ଛିଡ଼ା ହୋଇ ରହିବି ଅନାଇ 
ଜାଣିଛ ସେଠାରେ ସିଏ 
କ୍ଷଣେ ଅବା ଅଟକିବେ ନାହିଁ। 
ଚାଲିଯିବ ଶୋଭାଯାତ୍ରା ଆଖୂର ପଲକେ 
ସୁଦୂର ସେ ନଗରର ବୁକେ । 
ଶୁଭୁଥିବ ଦୂର ପ୍ରତିଧ୍ଵନି, 
ବଇଁଶୀର ବ୍ୟାକୂଳ ରାଗିଣୀ । 
ଆମ ଘର ସମ୍ମୁଖରେ ରାଜପୁତ୍ର ଆଜି 
ଶୋଭାଯାତ୍ରା ବାଢ଼ିଯିବେ 
କେତେ ରଙ୍ଗେ ସାଜି । 
ହେଉଅବା ସେହି ଦୃଶ୍ୟ 
କ୍ଷଣିକ ମୋ ପାଇଁ 
କିପରି ରହିବି ମା' ଗୋ! 
ଭୂଷିତା ନ ହୋଇ ? 
ଏଇ ସେଇ ରାଜପୁତ୍ର ଗଲେ ଏ” ପଥରେ 
ବସିଛନ୍ତି ସୁବର୍ଣ ରଥରେ, 
ତା” ଚୂଡ଼ାରେ ପଢ଼ିଥଲା ପ୍ରଭାତ ଆଲୋକ 
ଝଲମଲ ହେଉଥଲା ପରଶି ପୁଲକ। 
ଓଡ଼ଣାଟି ଟେକିଦେଇ 
କ୍ଷଣେମାତ୍ର ଦେଲି ମୁଁ ଅନାଇ, 
ତାଙ୍କ ପଥେ ଫିଙ୍ଗଦେଲି 
ମଣିମାଳା ଗଳାରୁ ଓହ୍ଲାଇ | 

୧୯.୭.୧୯୦୫ 


ଧୂଳିବୁକେ ମଣି ସବୁ ଛିଟିକି ପଡ଼ିଲା, 
ନେଲେନି ଗୋଟାଇ ସିଏ, 
ରଥ ଚକେ ଚୂର୍ଣ୍ଣ ହୋଇଗଲା। 

କେବଳ ରହିଲା, 
ମୋ କୂଟୀର ସମ୍ମୁଖରେ ଚକଚିହ୍ନ ଗୁଳା। 
କେହି ନଜାଣିଲେ କିଛି 

ସମର୍ପିଲି ମୁଁ କିସ କାହାକୁ 
ଧୂଳିରେ ତା” ଢ଼ଙ୍କା ହୋର ରହିଗଲା 

ସ୍ମୃତି ମୋର ଅନନ୍ତ କାଳକୁ | 
ଯେପଥରେ ରାଜପୁତ୍ର ତୋଳିଥଲେ ତାଙ୍କ ଅଭିସାର, 
ସମର୍ପି ନଥାନ୍ତି କୂହ କିପରି ମୁଁ 

ମୋ ଗଳାର ପ୍ରିୟ ମଣିମାଳ ? 


ଖେୟା 


ଦୁୂଇପକ୍ଷୀ 


ସୁନାପଞ୍ଜୁରିରେ ପକ୍ଷୀଟିଏ ବସି 

ଦୂର ଆକାଶକୁ ଅନାଉଥାଏ, 
ବନ ପକ୍ଷୀଟିଏ ଉଡ଼ି ଉଡ଼ି ଆସି 

ପିଞ୍ୁରି ପାଖରେ ପହଞ୍ଯାଏ । 
ଆନନ୍ଦ କରୁଣ ନୟନରେ ଦୁହେଁ 

ଦୁହିଁଙ୍କୁ କାତରେ ରହିଲେ ଚାହିଁ, 
ନୟନେ ନୟନ ମିଳିଲା ତହିଁ। 
ବନ ପକ୍ଷୀ ତାକୁ କହିଲା ଧୀରେ, 
 ଉଡ଼ିଯିବା ବନେ ସାଥି ହୋଇ ଦୁହେଁ, 

ପଞ୍ଜୁରି ପକ୍ଷୀ, ବାହାରି ଆରେ । 

ପଞ୍ଜୁରି ପକ୍ଷୀ ହସି ହସି କହେ, “ରେ ବନପଞ୍ଷି। 
ଚାଲି ଆ”ତୁ ମୋର ପାଖକୁ ଟିକିଏ, 
ରହିବା ଖୁସିରେ ହୋଇବା ସାଥୀ। 
ବନ ପକ୍ଷୀ ମୁହଁ ଶୁଖାଇ କହିଲା, 
ନିଜ ହାତେ ନିଜେ ହେବିନି ବନ୍ଧା 
ତୋ” ପରି ଛନ୍ଦା| 
ବନପକ୍ଷୀ ଉଡ଼ି ବନେ ବନେ ଗାଏ 
ବନର ଗୀତ, 
ପଞ୍ଜରି ପକ୍ଷୀଟି ଘୋଷୁଥାଏ ଖାଲି 
ଯା” ଶିଖଛିତ। 
ତାଳମେଳ ତହିଁ ନଥାଏ କିଛି 
ପଚାରିଲା ତାକୁ ତୁ ଶିଖୁବୁକି ? 
ବନପକ୍ଷୀ ତହୁଁ କହିଲା ଚାହିଁ 
ଘୋଷା ଗୀତ ତୋର ଶିଖୁବି ନାହିଁ। 
ବିକଳେ କହିଲା ପଞ୍ଜୁରି ପକ୍ଷୀ, 
ଗାଇ ପାରିବିନି ବନ ଗୀତ ତୋର 
ହେ ପ୍ରିୟ ସାଥ । 


ବନ ପକ୍ଷୀ କହେ, ' ଆକାଶ ଅଟଇ 
ନୀବିଡ଼ ନୀଳ 
ନାହିଁତ ଏଠାରେ ବାଧା ବନ୍ଧନ, 
ଅବାଧ କୋଳ । 
ଆସୁନୁ ଏଥ 
ହୋଇବା ସାଥୀ ! 
ପଞ୍ଜୁରି ପକ୍ଷୀ କହିଲା, “ ଦେଖୁନୁ 
ପରିପାଟି କେଡ଼େ ସୁନ୍ଦର ଦିଶେ, 
ପିଞ୍ଜରା ଗୋଟି ରୂପ ଝଲମଲ 
କି ଯତନେ ଘେରା ତା” ଚଉପାଶେ | 

ଯିବିନି ମୁହିଁ 
ଆସୁନୁ ତୁହି।” 
ବନପକ୍ଷୀ କହେ ସସ୍ମିତ ମୁଖେ 
କରିବି କିସ, 
ସମର୍ପି ଦେଇଛି ବାଦଲ ବୁକୂରେ 
ନିଜକୁ ମୁଁତ; 
ଆସନ୍ତୁ ଯଦି, 
ଦୁହେଁ ଉଡ଼ିଯାନ୍ତେ ବିତାନ ଭେଦି । 


ହସି ହସି କହେ ପଞ୍ଜୁରି ପକ୍ଷୀ 

“ ସୁଖରେ ନିଜକୁ ହଜାଇ ଦେଏନା ... 
ନିଜକୁ ତା' ପାଖେ ଦେଏନା ବିକି।” 
ବସିବୁ କାହିଁ, 

ଭସା ବାଦଲରେ ଜାଗାତ ନାହିଁ! 


ଏଇପରି ଦୁହେଁ ଆଳାପେ ବିଳାପେ 
ବିକଳ ଖାଲି, 
ପାଖାପାଖମ ଟିକେ ବସିବେ ବୋଲି, 
ପାଶେ ଥାଇ ଦୁହେଁ ଆଆଚ୍ତି ଦୂରେ 
ଆନନ୍ଦ ପାଆନ୍ତି ଚଞ୍ଚରେ ଚଞ୍ଜ 
ମିଶାଇବାରେ। 
ରହିଥାନି ଦୁହେଁ ବ୍ୟାକୁଳେ ଚାହିଁ, 
ପାଇପାରନ୍ତିନି କାହାକୁ କେହି। 


ମନକଥା କା'ର ବୁଝାପଡ଼େ ନାହିଁ 

ରହିଯାନ୍ତି ଦୁହେଁ ହୃଦୟ ବୁଜି, 

ପାରନ୍ତିନି କେହି କାହାକୁ ବୁଝି । 
ବ୍ୟାକୁଳ ଆବେଗେ 

ଡେଣା ଫଡ଼ଫଡ଼ କରନ୍ତି ଖାଲି, 

ଇଏ କହେ ତାକୁ, ସିଏ କହେ ୟାକୁ 

ମୋ ପାଖକୁ ଟିକେ ଆସୁନୁ ଚାଲି । 

୩୯ 

୨.୭.୧୮୯୨ 


ବନ ପକ୍ଷୀ କହେ! ତୋ ପାଶେ ଯିବାକୁ 
ମୋ ମନଟି ଖାଲି ବିକଳ ହୁଏ, 
ଭୟ ଲାଗୁଅଛି ପିଞ୍ଜରା ଖୁଡ଼ିକି 
କିଳି ଦେବ କାଳେ ପଛରୁ କିଏ। 
ବିକଳେ କହିଲା ପଞ୍ଜୁରି ପକ୍ଷୀ, 
ଉଡ଼ିବା ଶକତି ଥିଲେ ଉଡ଼ିଯାନ୍ତି 
ଆରେ ମୋ ସାଥୀ ॥ 


ଉର୍ବଶୀ 


ଜନନୀ ନୂହଁ ଗୋ, କନ୍ୟା ବି ନୁହଁ 
ନୁହଁ ସୁନ୍ଦରୀ ବଧୂ, 
ନନ୍ଦନ ବନ ବାସିନୀ ଗୋ ତୁମେ। 
ଉର୍ବଶୀ ରୂପ ସିନ୍ଧୁ 
ସୂର୍ଯ୍ୟ ନଇଁଲେ ସ୍ଵର୍ଣ୍ାଚଳରେ 
ସନ୍ଧ୍ୟା ଆସିଲେ ଘୋଟି 
ସଞ୍ଜ ପ୍ରଦୀପ ଜାଳନି କା' ଘରେ 
ହୋଇ ତୁମେ ଆଗୋ । ଅବଗୁଣ୍ଡନବତୀ | 
କମ୍ପିତ ପଦେ ଶିହରିତ ବୁକେ 
ନମିତ ନୟନ ତୋଳି, 
ଘନ ଅନ୍ଧାରେ ସସ୍ପିତ ମୁଖେ 
ଯାଅନି ତ ପଦ ଚାଳି | 
ଲଜା ଲୋହିତା ନବବଧୁ ରୂପେ 
ପ୍ରିୟକୁ ଭେଟିବ ବୋଲି, 
ଯାଅ ନାହିଁ ଚୂପି ଚୁପି 
ପ୍ରୀତି ଅଭିସାର ରଚି | 

ଆଗୋ ଉର୍ବଶୀ ବାଳା! 
ଅକୁରଣ୍ତିତା ଗୋ, ମୁକ୍ତ ଚାରିଣୀ 
ତୁମ ଲୀଳା ଅବଲୀଳା ! 

ଉଷାର ହୃଦୟ ପରି, 
ଗୁଣ୍ଡନ ହୀନା,ତୁମେ ଆଗୋ ସୁନ୍ଦରି ! 
ବୃନ୍ତହୀନା ବା ଫୁଲଟିଏ ତୁମେ, 
ସ୍ଵୟଂ ସମ୍ପନ୍ନା ରୂପର ଲଲାମେ, 


ସତେବା ବାସନ୍ତି ଉଷାରେ ଉଠିଛ 
ମଥୁତ ସାଗର ଚିରି, 
ଡାହାଣ ହସ୍ତେ ଅମୃତ ଘଟ, 
ବାମେ ବିଷପାତ୍ର ଧରି ! 
ତରଙ୍ଗିତ ମହା ସମୁଦ୍ର ଆଗୋ ! 
ମନ୍ତ୍ର ମୋହିତ, ଶାନ୍ତ ଭୁଜଙ୍ଗ ସମ 
ଉତ୍ଫଣ ଫଣା ଫୁତ୍କାର ଶତ 
ଚରଣ ପରଶେ ତୁମ 
ନଗ୍ନ କାନ୍ତି କନ୍ଦ କଳିକା 
ପରି ଶୋଭ ଶୋଭନୀୟା, 
ତୁମେ ଅଟ ପରା 
ସୁରେନ୍ଦ୍ର ବନ୍ଦନୀୟା | 
ଅନନ୍ତ ଯୌବନା 
ଉର୍ବଶୀ ରୂପରାଣୀ, 
ନଥଲ କି କେବେ କୁସୁମ କଳିକା 
ଫୁଲ ସୁକୂମାରୀ ମୁଗ୍ଧା ବାଳିକା ମଣି ? 
ଏକା ଏକା ବସି ଗଭୀର ସମୁଦ୍ର ତଳେ 
ମାଣିକ୍ୟ ଶେଯେ ଦୋଳୁଥଲ ଶୋଇ 
କାହାଘରେ ଶିଶୁ ଖେଳେ । 

ମଣି ଦୀପାଲୋକେ ଆଲୋକିତ କରି କକ୍ଷ 
ସାଗର କଲ୍ଲୋଳ ସଙ୍ଗୀତେ ଭରି ବକ୍ଷ | 
ପ୍ରବାଳ ପଲଙ୍କେ ଶୋଇଥଲ କା'ର କୋଳେ 
ଆଗୋ ଉର୍ବଶି ! ଅନାବିଳ ହସ ଛଳେ । 
ଯେତେବେଳେ ତୁମେ ସଂସାରେ ଆସି 
ଆଖୁ ଖୋଲିଥୁଲ ନୂଆ, 
ସେତେବେଳେ ଥଲ ପ୍ରସ୍ତୁଟିତା ଗୋ ! 
ପରିପୂର୍ଣ୍ଠା ଗୋ ! 
ତରୁଣୀ ବନ୍ଦନୀୟା | 
ଶୋଭାମୟୀ ତୁମେ ଆଗୋ ଉର୍ବଶୀ ଅୟି | 
ଯୁଗ ଯୁଗ ତୁମେ ପ୍ରେୟସୀ ହୋଇଅଛ ରହି | 
କେତେ ମୁନି ଜନ ଧୂଆନ ଭଗନେ- 
ତପସ୍ୟା କରିଛ ବ୍ୟର୍ଥ, 
ତୂମ ପଦେ ସିଏ ଅରପି ଦିଅନି 
ତପୋଧନ ବିଭୁ ଦର | 
ତୁମ କଟାକ୍ଷେ ସଞ୍ଚରିଯାଏ 
ତ୍ରିଭୁବନ ଯଉବନ, 
ତୂମର ମଦିର ଗନ୍ଧେ ଆକୁଳ, 
ଅନ୍ଧ ଅନିଳ, 
ହୁଅଇ ପ୍ରବହମାନ । 
ସତେଅବା କବି ମୁଗ୍ଧମତ୍ତ ଅଳି, 
ଗୁଞ୍ଜରି ଉଠେ ନୂପୁର ନିକ୍ଣ 
ରୁମ୍‌ ଝୁମ୍‌ ତାନ ତୋଳି 
ଆଗୋ ଅଞ୍ଚଳା, ପ୍ରୀତି ଚଞ୍ଚଳା 
ଯାଅ ଗୋ ଚରଣ ଚାଳି । 

ଆଗୋ ବିଲ୍ଲୋଳ ହିଲ୍ଲୋଳ ଉର୍ବଶି। 
ଯେତେବେଳେ ତୁମେ ଇନ୍ଦ୍ର ସଭାରେ 
ଉଲ୍ଲାସ ତାଳେ, 
ନୃତ୍ୟରେ ଯାଅ ହଜି, 
ସମୁଦ୍ର ବୁକେ ତରଙ୍ଗମାଳା 
ଛନ୍ଦେ ଯାଅନ୍ତି ମଜି। 
ଧରଣୀ ରାଣୀର ଅଞ୍ଚଳ ଉଠେ ଥରି, 
ସତେ ଅବା ଧାନ କ୍ଷେତେ ଶିହରିତ 
ନବ ଧାନ ମଞ୍ଜରୀ । 


ତୁମ ହୃଦ ହାରେ ଗୁନ୍ଛା ତାରକାଗଣ 
ତୁଟିଯାଇ ଅବା ଗଗନ ବୁକୁରେ 

ପଡ଼ିଥାନ୍ତି ରଣଭଣ।| 
କମ୍ପିତ ହୁଏ ପୁରୁଷ ହୃଦୟ 

ରକ୍ତେ ଚମକ ବାହି, 
ହଜିଯାଏ ତା'ର ଚେତନାର ସଂବାହି। 
ଶିଥଳିତ ତୂମ କଟିର ମେଖଳା 

ତୁଟି ପଡ଼ିଯାଏ ତଳେ, 
ବିଛୁରିତ ହୁଏ ଚଉଦିଗେ ମାଟିପରେ। 
ଭୁବନ ମୋହିନୀ ଆଗୋ ଉର୍ବଶି 

ଅପରୂପ ତୁମ ଭୂଷା, 
ସ୍ବର୍ଗର ସେଇ ଉଦୟାଚଳରେ 

ତୁମେ ଗୋ ଉଦିତ ଉଷା। 
କେଡ଼େ ମନୋଜ୍ଞ ତନୂର ତନିମା ତୁମ, 
ନିଖୂଳ ନୟନ ଅଶ୍ରଧଉତ, 

ମନୋରମ ... ମନୋରମ। 

ତୂମ ଚରଣର ମୁଗ୍ଧ ଲାଲିମା ଶିଖା, 

ତିନି ଭୁବନର ହୃଦୟ ରକ୍ତ ରେଖା। 
ଆଗୋ ବିବସନେ, ମୁକ୍ତ ତୂମର ବେଣୀ 


Co 

ବିଶ୍ଵ ବାସନା ଅରବିନ୍ଦରେ ଥାପି ଲଘୁଭାର 
ଚରଣ କମଳ ବେନି | 
ସ୍ଵପ୍ନ ସଙ୍ଗନୀ ଅୟି ! 
ଅଖୁଳ ମାନସ ସ୍ଵର୍ଗରେ ତୁମେ 
ସର୍ବଦା କ୍ରୀଡ଼ାମୟୀ | 


ଶୁଣୁଛକି ନାହିଁ ବଧରା ତୁମେ ଗୋ! 
ନିଶୂରା ଉର୍ବଶି ¦ 
ତୁମକୂ ଲଭିବା ପାଇଁ ଆକୁଳିତ 
ସରଗ ମରତବାସୀ | 
ଅନାଦିରୁ କେବେ ଫେରିବ ଜଗତେ 
ପୁଣି ସେଇ ଆଦି ଯୁଗ ? 
ପ୍ରଥମ ପ୍ରଭାତ ଦେହ ଛବି ତବ 
ଆଉ କିବା ଦେଖାଇବ ? 
ଦେହେ କି ଝରିବ କରୁଣ କଟାକ୍ଷ 
ନିଖୂଳ ଲୋତକ ଝର 
ସଙ୍ଗୀ ହେବକି ସାଗର ତୋଳି ତା” 
ବିପୁଳ ତରଙ୍ଗ ଭାର। 
ଆଜି ଗୌରବ ଆସ୍ତାଚଳର ଚୂଳେ 
ଆଗୋ ଉର୍ବଶି ଚନ୍ଦ୍ରମା ତୁମେ 
ଅସ୍ତ ହୋଇଛ ହେଳେ। 
ଉଦୟ ହେବନି ଆଉ, 
ମର୍ଚେ ଅଥବା ସ୍ଵର୍ଗ ଏ ଥାଉଥାଉ। 


ସେଥୁପାଇଁ କ'ଣ ବସନ୍ତ ଆସୁଛି 

ଉଛ୍ଲାସ ତୁମ ନେଇ 
ସବୁରି ହୃଦୟେ ଚିର ବିରହର 

ନିଃଶ୍ବାସ ବାହି ବାହି । 
ଏର୍ଣ୍ଣିମାରାତେ ଦିଗ ଦିଗ ହସି 

ଆନନ୍ଦ ଯାଏ ହଜି, 
ସୁଦୂର ଅତୀତ ସ୍ମୃତି ବ୍ୟାକୁଳିତ 

ବଂଶୀ କା” ଉଠେ ବାଜି ! 


ନୟନେ ଭରଇ ଲୁହ, 
ଅନ୍ତର ଖାଲି କ୍ରନ୍ଦିତ ହୁଏ 
ଶୁଭଇ ଆଶାର କୋହ । 
ବନ୍ଧନ ହୀନା ଅୟି ! 
ଉର୍ବଶୀ କାଳଜୟୀ । 
୮ ଡିସେମ୍ବର 
୧୮୯୫ 
= 6- 
ଯକ୍ଷ 


ଯକ୍ଷର ବିରହ ଜାଗେ ଅବିଶ୍ରାନ୍ତ ଅଳକାର ପଥେ 
ପବନର ଧୈର୍ଯ୍ୟହୀନ ରଥେ, 
ବର୍ଷା ବାଷ୍ପ ବ୍ୟାକୂଳିତ ଦିଗନ୍ତର ଇ୍ଗିତ ଆହ୍ଵାନେ 
ଗିରି ପଥେ, ଗିରିଶୀର୍ଷେ ବନ ପରେ ବନେ। 
ବ୍ୟାକୁଳିତ ବଳାକାର ଗତିଛନ୍ଦ ମୁଗ୍ଧ ଚଞ୍ଚଳତା, 
ତା” ସାଥିରେ ଉର୍୍ଵେ ଚଳେ ବିରହୀର ବିଚ୍ଛେଦ ଗୀତିକା। 
ଅନନ୍ତ ସେ ପୁରେ, 
ଛାୟଛନ୍ନ ବାଦଲର ବୁକୁ ଫଟା ନିଃଶ୍ଵାସର ସ୍ଵରେ । 
ନିବିଡ଼ ବ୍ୟଥାର ସାଥେ ପଦେ ପଦେ ପରମ ସୁନ୍ଦର 
କାଳମର୍ମେ ଜାଗିଉଠେ ପଥେ ପଥେ ଛୁଇଁ ନିରନ୍ତର। 
ପଥକର ଅଛେଦ ବିଛେଦ 
ପୂର୍ଵତାର ସାଥେ ତାର ଭେଦ, 
ଭୁଲିବାକୁ ଚଳେ ନିତି ଭବିଷ୍ୟର ତୋରଣେ ତୋରଣେ 
ନବ ନବ ଜୀବନେ ମରଣେ । 
ଏ ବିଶ୍ଵ ତା'ରି କାବ୍ୟ 
ମନ୍ଦାକ୍ରାନ୍ତେ ରଚେ ତାର ଟୀକା 
ବିରାଟ ଦୁଃଖର ପଟେ 
ଆନନ୍ଦର ସୁଦୂର ଭୂମିକା । 

5) 
9) 


ଧନ୍ୟ ଯକ୍ଷ ଆହେ । 
ସୃଷ୍ଟିର ଏ ଅଗ୍ରିଜ୍ଵାଳା 
ଫୁଟଇ ବିରହେ। 

ଅଛି ବିରହିଣୀ ତହିଁ ସ୍ତଭ୍ଧ ପ୍ରତିକ୍ଷାରେ 

ମୁହୂର୍ର ମୁହୂର୍ଗ ଗଣି ଦିନ ତା'ର କଟଇ ଅଧୀରେ। 
ରୁଦ୍ଧ କକ୍ଷେ ରହିଥାଏ ଚାହିଁ, 
ସମ୍ମୁଖରେ ଚଲାପଥ ନାହିଁ । 

ଆଗନ୍ତୁକ ପାନ୍ସ ଲାଗି କ୍ଲାନ୍ତି ଭାରେ ଧୂୁଳିଶାୟୀ ଆଶା 

କବି ଦେଇ ପାରିନାହିଁ ବିରହର ତୀର୍ଥଗାମୀ ଭାଷା । 

ତହିଁ ପରା ବାଣୀହୀନ ଯକ୍ଷପୁରୀ, ଏଶ୍ବର୍ଯ୍ୟର କାରା 
ବ୍ୟର୍ଥସବୁ ... ସବୁ ଅର୍ଥହରା।| 


ନିତ୍ୟପୂଷ୍ଣ ନିତ୍ୟ ଚନ୍ଦ୍ରାଲୋକ 
ଅସ୍ତିତ୍ଵର କି ବିରାଟ ଶୋକ, 
ନାହିଁ ମର୍ର୍ଯ ଭୂମେ- 
ଜାଗରଣ ନାହିଁ ଯା'ର 
ମୁଗ୍ଧ ସ୍ଵପ୍ଳେ ଘୁମେ। 
ପ୍ରଭୁ ବରେ ଯକ୍ଷର ବିରହ 
ଆଘାତ କରିଛି ତା'ର ଦ୍ଵାରେ ଅହରହ । 
ସ୍ତଚ୍ଧ ଗତି ଅନନ୍ତ ବିତାନେ 
ମର୍ଭ୍ଯର ଆଲୋକେ ଛାୟା ବିଚିତ୍ର ବରଣେ 
ଆଣିବାକୁ ଚାହେଁ, 
ତରଙ୍ଗତ ପ୍ରାଣର ପ୍ରବାହେ ॥ 
' ସାନାଇ ' 

ରାତିର ଗାଡ଼ି 


ଏ ପ୍ରାଣ,ରାତିର ରେଲଗାଡ଼ି 
ଦେଲିଛାଡ଼ି । 
ରଜନୀର ଘୋର ଅନ୍ଧକାର, 
କାମରା ଶୋଇଛି ଶାନ୍ତ ନିଝୁମ ନିଦ ଘୋର। 
ସତେ କାଳିଲେପା ତା” ଶରୀର | 


ନିଦ୍ରାର କୋଳେ ଶୋଇଛି ସେ 
ପରିଚୟହରା ଦୂର ଦେଶେ । 
ଅଲୁଅରେ କ୍ଷଣେ ଉଠେ ଝଳି, 
ଯାଏ ଚଳି ବେଗେ ଯାଏ ଚଳି- 
ଅଜଣାର ପରେ ଅଜଣାରେ, 
ଲକ୍ଷ୍ୟ ଅଦୃଶ୍ୟ ଠିକଣାରେ । 
ଭାଷାହୀନ ଏଇ ଘନ ରାତ୍ରି 
ସୁଦୂର ତୀର୍ଥ ଯିବ ଯାତ୍ରୀ। 
ଭାବି ପାରେ ନାହିଁ ସିଏ ଲେଶ 
ଏ ଦୂରତା କାହିଁ ହେବ ଶେଷ | 
ବରାବର- 
ଅବିରାମ ଗତି ଥାଏ ତାର, 
ସିଏ ତ ଯନ୍ତ୍ର ବଳିଆର । 


ମନୋହୀନ ବୋଲି ସିଏ, 
ଅନ୍ୟ ଇଚ୍ଛା ମତେ, 
ପ୍ରାଣ ମନ ସମର୍ପଣେ 
ଶଯ୍ୟା ତା'ର ପାତେ। 

ସିଏ ଜାଣେ ଏହା ତା'ର 


ଅନିଶ୍ଚିତ ଗତି 
ତୋଳେ ତା'ର ଯତ୍ରା କିନ୍ତୁ 

ନିଶ୍ଚିତ ସେ ଅତି । 
ନାମହୀନ ଯା” ଅଜଣା 

ହୋଇଯାଏ ପାର, 
ରହିଛି ସେ ପଥେ ଯାହା 

ସବୁ ଅଗୋଚର | 


ତା'ରି ଅବା ବହଇ ନିଃଶ୍ବାସ 
ସନ୍ଦେହର ଆଢ଼ୁଆଳେ 
ମୁଖ ଢାଙ୍କ କରେ ସେ ବିଶ୍ବାସ 
ଗାଡ଼ି ଗଡ଼ି ଚାଲେ 
ନିମିଷେ ବିରାମ ନାହିଁ, 
ଶୁନ୍ୟାକାଶ ତଳେ । 
ନିଦ୍ରା କୋଳେ ଥାଏ ଅଚେତନ 
ସୁଦୂର ପ୍ରଭାତ ସ୍ଵପ୍ତେ 
ମୂିଁତ ତା' ମନ ॥ 
ଶାନ୍ତିନିକେତନ ନବଜାତକ 
୧୯୪୦ 

ଏକାକୀ 


ଆଜି ଗୋ ତୁମେ ଆସିବ ବୋଲି 

ରହିଛି ଜାଗି, ଦୁଆରେ ଦୀପ ଜାଳି 
ତୂମେ କି ଭଲ ପାଇଛ ସତେ 

ଏକାକୀ ମୁହିଁ, ମୋ ପୁର ଖାଲି ଖାଲି । 


ତୁମ ଲାଗି ମୁଁ, ମୋ ଲାଗି ତୁମେ 

ସଜାଇବାରେ, ନାହିଁ ଗୋ ପ୍ରୟୋଜନ 
କୁସୁମ ମାଳେ ସଜାଇ ଦେବା 

ଦିବସ ରାତି, ହୃଦୟ ବେନି ଆମ। 


କେତେ ଯେ ଶାନ୍ତି ଦୁଃଖ ଭୁଲି 
ତୁମରି କର, କରିଛି କେତେ ସେବା 
ଆଜି ମୁଁ ତାକୁ ମୁକ୍ତି ଦେଇ 
ସକାଳ କାମୁ, ଥାପିବି ଶିରେ ସଦା। 
ଏଥର ପୂଜା ସାଙ୍ଗ କରି 
ଚଳିଲେ ତୁମେ, ଅରପି ମନ ପ୍ରାଣ 
ଅଶ୍ରଢ଼ାଳି ମୋ ପୂଜାଥାଳି- 
ଦେବି ମୁଁ ଟେକି, କରି ମୁଁ ସ୍ତବଗାନ | 
ଶାନ୍ତି ନିକେତନ ସ୍ଲରଣ 

ଉଦ୍‌ବୋଧନ 


ଜାଗରେ ଜାଗରେ ଚିତ୍ତ ମୋ ଆଜି ଜାଗରେ 

ଜୁଆର ଆସିଛି ଆଜି ଏ” ଅଶ୍ର ସାଗରେ। 
କୂଳ ତା'ର ଖୋଜି ପାଉନି, 
ବନ୍ଧନ ବାଧା ମାନୁନି। 

ଗର୍ଜନେ ତା'ର ଜାଗରେ ! 

ନାଚେ ତରୀ ଅଶ୍ରୁ ସାଗରେ ! 


ଆଜି ଏ ଉଷାର ପୁଣ୍ଯ ଲଗନେ 
ଉଠିଛି ନବୀନ ସୂର୍ଯ୍ୟ ଗଗନେ 
ଦିଗହରା ସେଇ ବତାସ ବୁକରେ 
ଜାଗେ ସେଇ ମହାମନ୍ତ୍ର ଆଜିରେ । 
ଅଜଣା ଯାତ୍ରା ଲଗନେ, 
ଦିଗୁ ଦିଗନ୍ତେ ଗଗନେ । 


ଜାଣିନି ଉଦାର ଶୁଭ୍ର ଆକାଶେ 

ଜାଗେ କିଆଁ ରବି ଦୀପ୍ର ଆଭାସେ, 
ଜାଣେନି ସତେ ସେ କା” ଲାଗି 
ଅତଳ ତା’ ଉଠିଅଛି ଜାଗି । 

ଜାଣେ ନାହିଁ କିଆଁ 
ବାହୁ ତୋଳେ ଦୂର ଆକାଶେ, 
ପାଗଳ କା”ରୂପ ପରଶେ।! 


ଶୁନ୍ଯ ସିକତା ମରୁମୟ ଏଇ ବେଳାରେ 

ବନ୍ୟା ମାତିଛି ଆଜି ଏ ରୁଦ୍ର ଖେଳାରେ । 
ଜାଗ୍ରତ ତହିଁ ଦିନରେ ! 
ବିହଙ୍ଗ ଗୀତି ହୀନରେ | 

ବାଲୁକାହୀନ ଏ ନିର୍ଜନ ବୁକୁବେଳାରେ 
ଏଇ, ଫେନ ତରଙ୍ଗ ଖେଳାରେ | 


ଛଳରେ ଛଳରେ ଅଶ୍ର ଛଳରେ 
ଆଘାତ ତୋଳେ ତା” ବକ୍ଷ ତଳରେ, 
ଅନନ୍ତ ପଥ ଆଗକୁ, 
ଚଳିବାକୁ ହେବ ସେ ପଥ ଦୀର୍ଘ ଭାଗକୁ | 
ଅକୂଳ ଆକୂଳ ଶ୍ରାନ୍ତ ଶୋକର ଛଳରେ 
ଦିଗହଜା ସେଇ ଦିଗ୍ବଳୟର 
ସଵର୍ଣ୍ଣସିକତା କୂଳରେ ॥ 
ଅନନ୍ତ ପଥ ଅତୁଳ ଅନ୍ଧ ଧରଣୀ 
ଖୋଲି ଦେ” ଆରେ। 
ତୋର ସେ ବନ୍ଧା ତରଣୀ ! 
ବାୟୁର ପ୍ରବାହେ ଅଶାନ୍ତ ପାଲ ବୁକୁରେ | 
ଚଳୁ ସେ କ୍ଷିପ୍ର ଗତିରେ, 
ସୁଦୂର ଧରଣୀ ସରଣୀ 
ଖୋଲି ଦେ” ବେଗେ 
ତୋର ସେ ବନ୍ଧା ତରଣୀ ॥ 
ସ୍ମରଣ 

ମରୀଚିକା - ୧ 


ଆସ ଛାଡ଼ି ଆସ ସଖୁ !କୁସୁମ ଶୟନ- 
ବାଜୁ ଏ କଠିନ ମାଟି ଚରଣରେ ତବ, 
ବସି ତା'ର କୋଳେ ତୁମେ ଆଉ କେତେ ଦିନ 
ଆକାଶ କୁସୁମ ବନେ, 

କରିବ ଗୋ ସପନ ଚୟନ ! 
ଦେଖ, ଏଇ ଦୂରୁ ଛୁଟି ଆସୁଛି ଝଟିକା 
ସ୍ଵପ୍ନ ରାଜ୍ୟ ଯିବ ଭାସି ଖର ଅଶ୍ରଜଳେ, 
ଦେବତାର ବିଦ୍ୟୁତ୍ର ଅଭିଶାପ ଶିଖା 
ଦହିବ ଅନ୍ଧାର ନିଦ୍ରା, ନିର୍ମଳ ଅନଳେ | 


ଚାଲଯିବା ଦୁହେଁ ମିଶି ମଣିଷର ସାଥେ 
ସୁଖ ଦୁଃଖ ଯହିଁ ସର୍ବେ ଭରନ୍ତି ଆଳୟେ, 
ହସ କାନ୍ଦ ଭାଗକରି, ଧରି ହାତେ ହାତ, 
ସଂସାର ସଂଶୟ ରାତି କାଟିବା ନିର୍ଭୟେ | 
ସୁଖ, ରୌଦ୍ର ମରୀଚିକା, ନୂହେଁ ବାସସ୍ଥାନ 
*ଲିଭିବ ଲିଭିବ” ବୋଲି 

ଭୟେ କମ୍ପେ ପ୍ରାଣ 


କିଡ଼ି ଓ କୋମଳ! 

ମରୀଚିକା - ୨ 


ଆପଣା ଗନ୍ଧେ ଆପେ ଆମୋଦିତ ହୋଇ 
ବନେ ବନେ ବୁଲେ କସ୍ତୁରୀ ମୂଗସମ, 
ଫାଲ୍‌ଗୁନ ରାତି ଦକ୍ଷିଣା ପବନେ ମାତି 
ଖୋଜିପାଏ ନାହିଁ ବିପୁଳ ଦିଗାଙ୍ଗନ | 
ଯାହାକୁ ମୁଁ ଚାହେଁ,ଭ୍ରମ ବସେ ଥାଏ ଚାହିଁ 
ଯାହା ପାଏ ମୁହିଁ,ତାହାକୁ ମୁଁ ଚାହେଁ ନାହିଁ। 


ହୃଦୟ ତଳର ମୁଗ୍ଧ ବାସନା ମମ 
ବଳୁରିତ ହୋଇ ଭ୍ରମେ ମରୀଚିକା ସମ। 

ବାହୁ ତୋଳେ ତାକୁ ହୃଦୟେ ଥାପିବି ବୋଲି, 
ଯାହାକୁ ମୁଁ ଚାହେଁ ଭ୍ରମ ବସେ ଥାଏ ଚାହିଁ 
ଯାହା ପାଏ ମୁହିଁ, ତାହାକୁ ମୁଁ ଚାହେଁ ନାହିଁ 


ପାଗଳର ସମ ବିଳପେ ବଂଶୀ ମମ 

ମୂ ିଁତ ହେବ ମୋ ଗୀତ ତା ବୁକୁ ତଟେ- 
ଚାହିଁଲେ ମୁଁ କେବେ,ମିଳେନା ହଜିଲା ସୁର 
ଖୋଜିଲା ରାଗିଣୀ ତା ସ୍ଵରରେ ନାହିଁ ଛୁଟେ। 
ଯାହାକୁ ମୁଁ ଚାହେଁ ଭ୍ରମ ବସେ ଥାଏ ଚାହିଁ 
ଯାହା ପାଏ ମୁହିଁ,ତାହାକୁ ମୁଁ ଚାହେଁ ନାହିଁ। 


(ଉସସର୍ଗ) 

ଅନ୍ତର ମମ ବିକଶିତ କର 


ଅନ୍ତର ମମ ବିକଶିତ କର 
ଅନ୍ତରଚମ ହେ । 
ନିର୍ମଳ କର ଉଜ୍ଵଳ କର 
ସୁନ୍ଦର କର ହେ। 
ଜାଗ୍ରତ କର ଉଦ୍ୟତ କର 
ନିର୍ଭୟ କର ହେ! 
ଅନ୍ତର ମମ ବିକଶିତ କର 
ଅନ୍ତର ତମ ହେ! 


ନିଖୂଳ ଜୀବନେ ଯୁକ୍ତ କର ହେ! 
ମୁକ୍ତ କର ହେ ବନ୍ଧ, 
ସକଳ କରମେ ସଞ୍ଚାର କର 
ଶାନ୍ତ ତୁମର ଛନ୍ଦ | 


ଚରଣ ପଦ୍ଦେ ଚିତ୍ରକୁ ମୋର 
ସ୍ପନ୍ଦିତ କର ହେ ! 
ନନ୍ଦିତ କର ନନ୍ଦିତ କର 
ନନ୍ଦିତ କର ହେ । 
ଅନ୍ତର ମମ ବିକଶିତ କର 
ଅନ୍ତରତମ ହେ ॥ 


ଗୀତାଞ୍ଜଳି 

ବାଳିକା ବଧୂ 


ଆହେ ବର । ଆହେ ବନ୍ଧୁ 
ଏଇଯେ ନବୀନା ଅବୋଧ ବାଳିକା, 
ତୁମ ବାନ୍ଧବୀ ବଧୁ| 
ତୂମରି ଉଦାର ପ୍ରାସାଦେ ଏକଲା 
କାଟେ ତା” ସମୟ ରଚି ଲୀଳା ଖେଳା, 
ତୂମକୁ ଦେଖଲେ ଭାବେ ତୁମେ ତା'ର 
ଖେଳସାଥୀ, ଖେଳବନ୍ଧୁ, 
ଆହେ ବର ଆହେ ବନ୍ଧୁ ! 


ଜାଣେ ନାହିଁ ସଜବାଜ, 
କେଶ ବାସ ତା'ର କରେ ଏକାକାର 
ନଥାଏ ତା” ତିଳେ ଲାଜ | 
ଭାଙ୍ଗେ ଗଢ଼େ କେତେ ଘର, 
ଧୁଳି ବୁକେ ରଚି ଧୂଳିରେ ମିଶାଏ ତାର 
ଭାବେ ମନେମନେ କରୁଅଛି ନିତି 
ସେ ଘର କରଣା କାମ 
ନଜାଣେ ସଜାଇ, 
ନଥାଏ ତା” ଅଭିମାନ। 
ଗୁରୁଜନ କେତେ ଆସି, 
କହନ୍ତି ତାହାକୁ ବତାଇ ବତାଇ 
ଏ” ତୋର ଦେବତା ପତି। 
ଭୟ ଜାଗେ ମନେ, ଶୁଣି 
କିପରି ପୂଜିବ ପୟର ତାଙ୍କର 
ମନେ ମନେ ହୁଏ ଗୁଣି। 
ବହି ସେ ଚିନ୍ତା ଭାର, 

ଭାବେ ସେ କିପରି ପାଳନ କରିବ 
ତାର ଗୁରୁଜନ ଗୀର ! 


ବାସର ଶଯ୍ଯାପରେ 
ମରି ବାହୁର ବନ୍ଧନେ ଥାଏ 
ଅଚେତନ ନିଦ ଛଳେ, 

ପ୍ରୀତି ଗୁଞ୍ଜନ ତୋଳେ ନାହିଁ ଜାଣି ଜାଣି 
କେତେ ଶୁଭକ୍ଷଣ 

ବୃଥାରେ କଟଇ ପୁଣି 
ଯେଉଁ ପ୍ରୀତି ହାର ଲମ୍ବାଇ ଥାଏ ଗଳେ 
ଖସିପଡ଼େ କାହିଁ ତଳେ, 
ବାସର ଶଯ୍ୟା ପରେ। 


ଘୋର ଦୂର୍ଦିନ ଝଡ଼ 
ଘନ ଅନ୍ଧାର ଘୋଟିଯାଏ କ୍ଷଣେ 
ଧରାତଳ ଅମ୍ବର | 
ସେତେବେଳେ ନିଦ ନଥାଏ ନୟନେ ତା'ର 
ମନେ ପଡ଼ି ଭାବେ ପିଲାଦିନ ଧୂଳିଖେଳ, 
ତୁମେ ନେଲେ କୋଳେ 
ତାକୁ କୋଳାଗ୍ରତ କରି 
ଉଠେ ତା'ର ଦିହ ଥରି | 


ମନେ ଜାଗେ ଭୟ ବୋଧ 
ଭାବେ ତୂମ ପଦେ ଅବୋଧ ଜନର 
ହୋଇ ଅଛି ଅପରାଧ | 
ତୁମେ ଦେଖ୍‌ ଏହା ମନେମନେ ହସ 
ତଥାପି ଦିଅ ହେ ମଧୁର ପରଶ, 
ଖେଳ ଘର ଦ୍ଵାରେ, ଯାଇ ଦେଖ ବାରେ 
ମିଳେ କା'ର ପରିଚୟ, 
ମନେ ଜାଗେ ଖାଲି ଭୟ | 

ତୁମେ ତ ବୁଝିଛ ମନେ 
ଏଇ ଖେଳ ନିଶ୍ଚେ 
ହଜିଯିବ କେବେ ଦିନେ । 
ଯତନେ 
ନିଜକୁ 
ସଜାଇ 
ରଖୁବ 
ସେଇତବ ଶ୍ରୀ ଚରଣେ, 
ସଜାଇ ତୁମରି ଲାଗି 
ବାତାୟନ ପଥେ 
ଚାହିଁ ରହିଥିବ ଜାଗି। 
ଶତଯୁଗ ପରି ଲାଗିବ ତାହାକୁ 
ନ ଦେଖୁ ତୁମକୁ ଦିନେ, 
ଏଇ କଥାଟିକୁ 
ବୁଝିଛି ସେ ମନେ ମନେ । 


ଆହେ ବର,ଆହେ ବନ୍ଧୁ ! 
ଜାଣିଛ ତ ତୁମେ ଏ ଧରା ଧୂଳିରେ 

ଏ ବାଳା ତୁମରି ବଧୁ 
ରତନ ଆସନ ତୁମ ଲାଗି ତଳେ 
ରଖଛି ସଜାଇ ନିର୍ଜନ ଘରେ, 
ସୃର୍ଣ୍ଣ ଚଷକେ ଭରି ରଖୁଅଛି 

ନନ୍ଦନ ବନ ମଧୁ 
ଆହେ ବର ! ଆହେ ବନ୍ଧୁ ॥ 

(ଖେୟା) 

ଅତିଥ 

ମୋ ପ୍ରବାସୀ ଜୀବନକୁ 

ପରିପୂର୍ଣ କରିଦେଲ ନାରୀ 
ଆପଣାର କରିନେଲ 

ମମତାର ମାଧୁର୍ଯ୍ୟ ବିତରି | 
ପରଦେଶୀ ପଥକକୁ 

ଭେଟିଥଲ ସନ୍ଧ୍ୟାର ଆକାଶେ 
ଅଜଣା ତାରାଟି ପରି 

ନୀଳନଭୁ ସ୍ପିଗ୍ଧ ମଧୁ ହସେ। 
ଅଭ୍ୟର୍ଥନା ଜଣାଇଲ 

ନିର୍ଜନରେ ମୋତେ ବାତାୟନେ 
ଏକାକିନୀ ଦାଣ୍ଡେ ଯେବେ 

ଚାହିଁଥିଲ ଦକ୍ଷିଣ ଗଗନେ। 


ଉର୍୍ଵ ପଥ, ଏକତାନେ ଏକପ୍ରାଣେ 
ମୁିତ ସେ ବାଣୀ 
ଶୁଭିଲା ଗମ୍ଭୀର ସ୍ଵର 
“ତୁମକୁ ମୁଁ ଜାଣିଅଛି, ଜାଣି' | 
ଅନ୍ଧକାର କୋଳେ ମୋତେ 
ଯେଉଁଦିନ ନେଲ କୋଳ ପାତି 
“ଅତିଥି ତୁମେ ଗୋ ମୋର', 
ଚିରଦିନ ଆଲୋକ ଅତିଥୁ।' 
ସେଇ ତାରା ପରି ତୁମେ 
ମୋ ମୁଖକୁ ଚାହିଁଲ କଲ୍ଯାଣୀ 
କହିଲ ତା'ପରି ମୋତେ, 
“ତୁମକୁ ମୁଁ ଜାଣିଅଛି, ଜାଣି 
ଜାଣେ ନାହିଁ ଭାଷା ତୁମ, ଆହେ ନାରୀ 
ଶୁଣେ ତବ ଗୀତି- 
“ ପ୍ରେମର ଅତିଥ କବି, ଚିରଦିନ ମୋ'ରି ଅତିଥି” 

ଶେଷ ବସନ୍ତ 


ଆଜି ଦିନ ନ ହେଉଣୁ ଶେଷ 
ପୂର୍ଣ୍ଣ କରିବାକୁ ହେବ ମୋର ଅଭିଳାଷ, 
ଏଥର ଏ ବସନ୍ତର ବନୁ- 
ସାଉଁଟି ଆଣିବା ଫୁଲ ଆମେ ଦୁହେଁ 
ତୁମର ସେ ପୁଷ୍ପିତ କାନନୁ | 
ବାରମ୍ବାର ତୁମରି ଉଦ୍ୟାନେ, 
ଆସିବ ଫାଲ୍‌ଗୁନ ଏଥ, ଅପୂର୍ବ ଶୋଭନେ। 
ଆସି ଦୁଆରେ ତୁମର 
ମାଗିନେବୁ ସୁଧାର ସମ୍ଭାର | 
ବୃଥା ବେଳ ଯାଇଅଛି ବିତି 
ଏତେଦିନ ତାକୁ ଭୁଲି ଯାଇଅଛ ନିତି। 
ହଠାତ୍‌ ତୁମରି ନେତ୍ରେ 
ଦେଖଅଛି ସନ୍ଧ୍ୟାଲୋକେ 
ହାତେ ଆଉ ନାହିଁ ମୋ ସମୟ, 
କରିବାକୁ ବୃଥା ଅପଚୟ | 
ମୁହୂର୍ର ମୁହୁର୍ର ଗଣି କୃପଣର ସମ 
ବ୍ୟାକୁଳ ସଙ୍କୋଚ ଭରେ ବସନ୍ତ ଶେଯରେ 
ବାକି ଦିନ କଟାଇବି ମମ। 


ଭୟ ତୁମେ ରଖବନି ମନେ 
ବିକଚିତ ତୁମ ଫୁଲ ବନେ- 
ଡେରି କରି ଆସିବନି ମିଛେ, 
ଚାହିବନି ଫେରି କେବେ ପଛେ, 
ଦିନ ଶେଷେ ବିଦାୟ ମୁହୂର୍ରେ 
କେବେ ଅଶ୍ପପାତେ | 
ଚାହେଁନା ନୟନ ତୁମ ରଖୁବ ଭିଜାଇ 
ସ୍ମୃତିର କରୁଣରସେ ଚିରଦିନ ରଖମବ ହଜାଇ 

ବାହୁଡ଼ି ଯାଅନା ସଖମ ! ଶୁଣ ଶୁଣ, 

ସୂର୍ଯ୍ୟସ୍ତ ହୋଇନି ଏକ୍ଷଣି, 
ସମୟ ରହିଛି ବାକି 

ମନେ ତୁମେ ବ୍ୟସ୍ତ ଗୋ ହୁଅନି । 

ପତ୍ର ଫାଙ୍କେ ଅସ୍ତାରୁଣ ଆଲୋକର ରେଖା 
ଆସି କିଛିକ୍ଷଣ ପାଇଁ, 

ଛୁଉଁ ତୁମ, କୃଷ୍ଣ କେଶ ଶିଖା 

ଆଗୋ ବାସନ୍ତିକା ! 


ହସ ଯେବେ ତୁମେ ଉଚ୍ଚହସେ 
ବନ ସରସୀର ତୀରେ ନିର୍ମମ ଉଲ୍ଲାସେ, 
ଭୀରୁ ସେଇ ବନର ମାର୍ଜାରୀ, 
ଭୟ ଚକିତରେ ଉଠେ ତା' ସର୍ବାଙ୍ଗ ଥରି 
ଭୁଲି ଯାଇଥୁ୍‌ବା କଥା 
କାନେ କାନେ 
କରେ ଗୋ ସ୍ମରଣ ! 
ଦିଅନା ମନ୍ର କରି 
ତୁମର ସେ ଚଞ୍ଚଳ ଚରଣ। 


ଏହାପରେ ଯାଅ ତୁମେ ଚଳି 
ଝଡ଼ା ପତ୍ର ଦୁତ ପଦେ ଦଳି, 
ଦିନାନ୍ତର ନୀଡ଼ମୁଖୀ କ୍ଲାନ୍ତ ପକ୍ଷୀଗଣ 
ତୋଳନ୍ତି କାକଳି କଳ ଅସ୍ତୁଟ ଗୁଞ୍ଜନ। 
ବେଣୁ ବନ ଛାୟା ଘନ 
ଗୋଧୂଳି ସନ୍ଧ୍ୟାରେ 
ତୂମ ଛବି ଯିବ ମିଶି 
ବାଂଶୋରୀର ସର୍ବଶେଷ ସ୍ଵରେ। 
ରାତ୍ରି ଯେବେ ହେବ ଅନ୍ଧକାର 
ବାତାୟନେ ବସିଗୋ ତୁମର, 


Do 

ସବୁ ଛାଡ଼ି ଯିବ, ପ୍ରିୟେ, 

ଏ ସମ୍ମୁଖ ପଥ ଧାରେ ପୁଣି, 
ଆଉ କେବେ ଦେଖାଗୋ ହେବନି। 
ଖୋଲି ଦିଅ କଣ୍ଠ ମ୍ଳାନ ମଲ୍ଲିକାର ମାଳା 
ସେଇ ହେବ ଶେଷ ସ୍ପର୍ଶ ତବ 

ବାଣୀ ତବ ହୃଦୟ ଉଚ୍ଲଳା | 


- 0 - 
ଦ୍ଧିଧା 
ବାହାରେ ଯା'ର ବେଶଭୂଷାର 
ନଥାଏ ପ୍ରୟୋଜନ 
ହୃଦୟ ତଳେ ଥାଏ ଗୋ ତା'ର ବାସ, 
ଘର ବାହାରେ ପଠାଇ ତା”ରେ 


ଜାଗଇ ମନେ,ଦ୍ଵିଧାର ଭୟ ବାରେ, 
କାହିଁରୁ ତାକୁ ମିଳେନାହିଁ ଆଶ୍ଵାସ। 


ସବୂଜବନେ, ପକ୍ଷୀର ଗାନେ, ନୀଳ ଗଗନେ 
ମିଶାଏ ରୂପ ସବୁରି ସାଥେ ହଜି, 
ଭିନ୍ନ ଆଜି ସେ ଫୁଲ ଏକା 
ଆକାଶ ହରା ଦେଇଛି ଦେଖା, 
ପଥର ଘେରା, 
ପାଚେରି ପାରେ ଆଜି ॥ 


ଚନ୍ଦନର ଗନ୍ଧଜଳେ ପଖାଳି ଦିଅ ମୁଖ 

ନୟନେ ଦିଅ କଞ୍ବଳ ଗାର ଆଙ୍କି, 
ଓଷ୍ଠାଧାରେ ଯତନେ ଦିଅ 

ରକ୍ତ ରେଖା ଟାଣି, 

କବରୀ ଦିଅ କରବା ମାଳେ ତାଙ୍କ | 

ସଜାଇ ଦିଅ ଭୂଷଣ ଦେହେ 
ତା'ରି ସାଥେ ମଧୁର ସ୍ବେହେ, 
ମିଳାଇଯିବ ଯେତେ ଯେ ଦ୍ଵିଧା ଭୟ | 
ପ୍ରାଣେ ସେ ଥୁଲା ସୁପରିଚିତ 
ତା'ରି ପାଇଁ ବ୍ୟାକୂଳ ଚିତ୍ତ 
ସୃଷ୍ଟି କରୁ ନୟନ ପରିଚୟ ॥ 
ବିଚିତ୍ରିତା 


ଛାୟା ସଙ୍ଗନୀ 


ହେ ଛାୟା ସଙ୍ଗିନି! 

କହିବକି କେଉଁ ଛାୟାଲୋକେ 
ତୋଳିଥଲି ସଙ୍ଗେ ତୂମ ସ୍ଵପ୍ନରୁଦ୍ଧ ବାଣୀ ! 
ତୁମେ କି ଜାଣିଛ ତାହା, ରଖୁଛକି ମନେ ? 
ନୟନ ତଳରେ ତୁମ ରହିଛି ବିସ୍ତାରି, 
ସ୍ତମ୍ଭିତ ସ୍ରିମିତ ସେଇ ରୁଦ୍ଧ ଅଶ୍ରବାରି। 


ଦିନେ ଜୀବନରେ ସେଇ ପ୍ରଥମ ଫାଲ୍‌ଗୁନୀ 
ଆସିଥଲା, ଶୁଣିଛକି ତାର ପଦଧ୍ବନି, 
କମ୍ପିତ କୌତୂକୀ, 
ଖୋଲି ଦେଇଥୁଲ ଦ୍ବାର, ଚାହିଁଥିଲ ଉଙ୍କି। 
ଆମ୍ର ମଞ୍ଜରୀର ଗନ୍ଧେ ମଧୁପ ଗୁଞ୍ଜନେ 
ହୃଦୟ ସ୍ପନ୍ଦନେ, 

ଏଇଛନ୍ଦେ ଗଲାମିଶି ବନର ମର୍ମର 

ଅଶୋକର କିଶଳୟ ଭାର । 
ଉତ୍ସୁକ ଯୌବନେ ତବ 

ବିସ୍ତାରିଲା ନବୀନ ରକ୍ତିମା 

ପ୍ରାଣୋଛ୍ଵାସ ପାଏନାହିଁ ସୀମା। 


୬9୨ 

ତୁମର ହୃଦୟ ମଧ୍େ 

ସେ ପ୍ରାଣର ଛନ୍ଦ ବାଜେ 

ଦୂରନୀଳ ବନାନ୍ତରେ ବିହଙ୍ଗର ଗାନେ, 
ଦିଗନ୍ତେ ନିର୍ଜନଲୀନ ସକରୁଣ 

ବଂଶୀ ଝରା ତାନେ | 


ତୁମର ସେ ଛାୟାବନ ବୁକେ, 

ଆସିଲେ ଅତିଥ ପନ୍ଛ୍‌ 

ଦୃଣସ୍ତର ଦେଲ ଗୋ ବିଛାଇ, 
ଉତ୍ତରୀ-ଅଂଶୁକେ, ତା'ର ସୁବର୍ଣ୍ଣ ପୂର୍ଣ୍ଣିମା, 
ଚମ୍ପକ ବର୍ଣ୍ଣିମା| 

ତା” ସାଥିରେ ମିଶେ । 

ପ୍ରଭାତ ଅରୁଣ ରାଗ ବ୍ୟାପ୍ତ ଦଶଦିଶେ 
ତୁମର ବିଧୁର ପ୍ରାଣ ବିଳପେ ଉଛ୍ଲାସେ। 


ତା'ପରେ, ସଙ୍କୋଚେ- 

ରୁଦ୍ଧ କରି ଦେଲ ଦ୍ଵାର, 
ଉତ୍ପଙ୍ଗଳ ସମୀରଣେ 

ଉଦ୍ଦାମ ସେ କୁନ୍ତଳଭାର 

କରିଲ ସଂଯତ, 

ହୋଇ ବିମୋହିତ। 
ଅଶାନ୍ତ ତରୁଣ ପ୍ରେମେ ବସନ୍ତର ସ୍ଵରେ 

ସ୍ବଳିତ କିଂଶୁକ ସାଥେ 
ଜୀର୍ଣ୍ଣ ହେଲା ଧୂସର ଧୁଳିରେ। 


ତୂମ ଭାବ, ସେଇ ରାତ୍ରି ଦିନ 
ଅଟେ ଚିହ୍ନ ହୀନ, 

ମଲ୍ଲିକାର ଗନ୍ଧପରି ନିର୍ବିଶେଷ ଗତ 
ବିଗତ ... ବିଗତ | 

ଜାଣନାକି, ବସନ୍ତ ଯେ ସମ୍ବରିଲା କାୟା 
ତା'ର ସେଇ ମୂତ୍ୟୁହୀନ ଛାୟା, 
ଅହନିଶ ଅଛି ତୁମ ସାଥେ 
ତୂମରି ଅଜ୍ଞାତେ | 


ଅଦୃଶ୍ୟ ମଞ୍ଜରୀ ତାର 

ରେଣୁର ରେଖାରେ 
ମିଶେ ତବ ସୀମନ୍ତର 

ସିନ୍ଦୁର ଲେଖାରେ। 
ସୁଦୂର ସେ ଫାଲ୍‌ଗୁନର ମୁଗ୍ପ ସ୍ତନ୍ତ ସ୍ଵର 
ତୂମ କଣ୍ଠ ସ୍ବର କରେ ଉଦ୍ଦାର ମଧୁର। 

ଚଞ୍ଚଳତା ହୋଇଯାଏ ସ୍ମିର, 

ସେଇ ମନ୍ତେ ଚିତ୍ତ ତୂମ ଶାନ୍ତ ସୁଗମ୍ଭୀର ॥ 


ଜନ୍ମ ଓ ମରଣ 


ଦିନେ ମୁହିଁ ବାକ୍ୟହୀନ ହୋଇ 

ଏ ଭବକୁ ଆସିଥୁଲି ପ୍ରବାସୀ ପଥକ, 
ନପାରେ ମୁଁ କିଏ ବୋଲି ପରିଚୟ ଦେଇ। 
ରିକ୍ତ ଶୂନ୍ୟ ହାତେ- 

ଏକମାତ୍ର ସମ୍ବଳ ମୋ,କ୍ରନ୍ଦନ କୁହାଟ 
ଆସିଥିଲି ନେଇ ମୋର ସାଥେ | 

ସେ ସଙ୍ଗୀତେ ମୋହିଥୁଲି କିପରି ମୁଁ 
ମଣିଷ ମନକୁ, 

ଲଭିଥୁଲି ତା” ହୃଦୟ ପୀରତି ଧନକୁ | 


DIV 

ଏ ଭୁବନେ ମୋର ଚିତ୍ତେ 
ଅତି ଅଛ୍ଧ ସ୍ଥାନ- 

ନେଇଛ ଭୁବନ ନାଥ! 
ସଂସାରରେ କରିଅଛ ପୂର୍ଣ୍ଣ। 
ପଦପ୍ରାନ୍ତେ ତବ, 

ପ୍ରତ୍ୟହ ଯେ ଛନ୍ଦେ ବନ୍ଧା, ଗୀତି ନବନବ 
ଅଞ୍ଜଳିରେ ଟେକିଦିଏ 

ତବ ପୂଜାୟନେ, 

ତୁମ ସାଥେ ଶ୍ରଦ୍ଧାର ବନ୍ଧନେ | 
ଏହି ଆଶା ମନେ ଅଛି ବାନ୍ଧି, 
ଯେ ପ୍ରବାସେ ରଖୁଅଛ 
ପ୍ରେମାସସଦେ ରଖ ତହିଁ ଛନ୍ଦି। 


ନୂଆ ନୂଆ ପ୍ରବାସରେ 

ନୂଆ ନୂଆ ଲୋକେ, 

ରଖ ବାନ୍ଧି ଏଂବାର ଯେ 
ପ୍ରେମର ଆଲୋକେ | 


ବିକଶିତ ହେବି ମୁହିଁ ଭୁବନେ ଭୁବନେ 
ନବ ନବ ପୁଷ୍ପ ଦଳେ 
ପ୍ରେମ ଆକର୍ଷଣେ। 

ଯେତେ ସାନ୍ଦ୍ର ମଧୁଧାର 

ଅନ୍ତରେ ଉଚ୍ଛଳେ, 
ରଚିବ ଅକ୍ଷୟ ଧାରା 

ନବ ରସ ଭାରେ। 
ପରିପୂର୍ଣ୍ଣ କରି ମୋର ପ୍ରାଣ 
ଆସିବ ବାହାରେ ଛୁଟି- 

ଅନ୍ତହୀନ ପ୍ରାଣେ, 
ନିଖଵଳ ଜଗତେ ତବ 

ପ୍ରେମର ଆହ୍ବାନେ। 


D୫ 

ନବନବ ଜୀବନର ଛନ୍ଦ ଯିବ ଲେଖୁ 
ନବନବ ବିକାଶର ବର୍ଣ୍ଣ ଯିବ ଆଙ୍କି | 


କେ ଚାହେଁ ସଙ୍କୀର୍ଣ୍ ରୁବ ଅମରଣ କୂପେ, 
ଏକ ଧରାତଳ ମଧ୍ୟେ ସେଇ ଏକ ରୂପେ 
ବଞ୍ଚବାକୁ ଚାହେଁ ? 
ନବ ନବ ସେଇ ମୁତ୍ଯୟୁ ପଥେ, 
ତୁମକୁ ପୁଜିବି ମୁହିଁ 

ଜଗତେ ଜଗତେ ॥ 


- 0 - 


ପ୍ରାଣ 

ଏ” ମୋର ଶରୀର ମଧ୍ଧ 

ଶିରାପ୍ରଶିରାରେ 
ଯେ ପ୍ରାଣ ତରଙ୍ଗମାଳା 

ରାତ୍ରଦିନ ଝରେ, 
ସେଇ ପ୍ରାଣ ଛୁଟିଅଛି 

ଏ” ବିଶ୍ବବଳୟେ 
ଅପରୂପ ଅନାହତ 

ଛନ୍ଦେ ତାଳେ ଲୟେ। 
ଚୁପି ଚୂପି ସେଇପ୍ରାଣ 

ବିସ୍ତରେ ଭୁବନେ, 
ବସୁଧାର ମୂଭିକାର 

ଲେ। ମେ ଅନ୍‌ ଲୋମେ।| 
ଲକ୍ଷ ଲକ୍ଷ ତୃଣେ ତୃଣେ ସଞ୍ଚରେ ହରଷେ 
ବିକାଶେ ପଲ୍ଲବେ, ପୁଷ୍ଣେ ଚେତନ ପରଶେ। 
ବିଶ୍ଵବ୍ୟାପୀ ଜନ୍ମମ୍ପତ୍ୟୁ ସାଗର ଦୋଳାରେ 
ଦୋଳାୟିତ ଅନ୍ତହୀନ ତରଙ୍ଗ ମାଳାରେ । 

କରିଛି ମୁଁ ଅନୁଭବ 

ସେ ଅନନ୍ତ ପ୍ରାଣ 
କରିଛି ତା” ଅନୁକ୍ଷଣେ 

ମୋତେ ମହୀୟାନ। 
ଯୁଗ ଯୁଗାନ୍ତର ସେଇ ବିରାଟ ସୃନ୍ଦନ 
ମୋର ଶିରାପ୍ରଶିରାରେ କରଇ ନର୍ରନ ॥ 


(ନୈବେଦ୍ୟ) 
-O0- 


ଦେହଲୀଳା 


ଦେହେ ଆଉ ମନପ୍ରାଶେ 
ହୋଇ ଏକାକାର, 
ଏକ ଅପରୂପ ଲୀଳା 

ଏଂ ଅଙ୍ଗରେ ମୋର। 


ଏକ ଜ୍ୟୋତି, ଏକ ବ୍ୟୋମ 
ଦୀପ୍ରଦୀପ ଶିଖା 
ଦିବା ଆଉ ରଜନୀର 
ଅବା ନାଟ୍ଯଶାଳା। 


ଏଇ ଶ୍ୟାମ ବସୁନ୍ଧରା 
ସମୁଦ୍ରେ ଚଞ୍ଚଳ 
ପର୍ବତେ କଠିନ ତରୁ- 
ପଲ୍ଲବେ କୋମଳ। 
ଅନ୍ଧକାର ଅରଣ୍ଯାନି ବିଶାଳ ବିଚିତ୍ର 
ସର୍ଜନାର ଲୀଳା ଚାଲେ ନିତ୍ଯ ଅବିଶ୍ରାନ୍ତ 


ଅଖୁଳ ଇନ୍ଦ୍ରିୟେ ଯଥା ଇନ୍ଦ୍ରଜାଲ ସମ 
ଏ ନିଖୁଳ ପ୍ରାଣେ ତଥା ଏ ଜଗତ ଲୀନ। 


୬୭ 

ତୁମର ମିଳନ ଶଯ୍ୟା ହେ ମୋର ରାଜନ! 
ଆମପରି କ୍ଷୁଦ୍ର ପାଇଁ ଅନନ୍ତ ଆସନ, 
ଅସୀମ ବିଚିତ୍ର କାନ୍ତ, ହେ ବିଶ୍ବ ସ୍ଵରୂପ 
ଦେହେ ମନେ ପ୍ରାଣେ ପ୍ରାଣେ ଏକି ଅପରୂପ | 


-ନୈବେଦ୍ୟ- 


Er 
ମୁକ୍ତି 
ହେ ଜଗତସାଇଁ। 
ବୈରାଗ୍ୟ ସାଧନେ ମୁକ୍ତି 
କେବେ ଚାହେଁ ନାହିଁ। 
ଅସଂଖ୍ୟ ବନ୍ଧନ ମଧ୍ୟେ ମହାନନ୍ଦ ଭରେ 
ଲଭିବି ମୁକ୍ତିର ସ୍ଵାଦ, ଏଇ ବସୁଧାରେ। 
ଏ ମୃତ୍ତିକା ପାତ୍ରଟିକୁ ଭରି ମୁଁ ସତତ 
ତୁମର ଅମୃତ ଢାଳି ଦେବି ଅବିରତ | 
ନାନାବର୍ଣ୍ ଗନ୍ଧମୟ ଯଥା ପ୍ରଦୀପରେ 
ସମସ୍ତ ସଂସାର ମୋର ଲକ୍ଷ୍ୟ ବର୍ରିକାରେ | 
ତୁମରି ଶିଖାରେ ସଖା! ଜାଳିବି ମୋ ଦୀପ 
ତୁମରି ମନ୍ଦିରେ ଟେକି ଗନ୍ଧ ଦୀପ ଧୂପ। 
ଇନ୍ଦ୍ରିୟର ଦ୍ଵାର କରି ରୁଦ୍ଧ, 
ଚାହେଁ ନାହିଁ ହେବାକୁ ମୁଁ ଯୋଗାସନ ବଦ୍ଧ । 
ଯା” କିଛି ଆନନ୍ଦ ଅଛି ଦୃଷ୍ୟେ ଗନ୍ଧେ ଗାନେ 
ରହିବି ତୁମର ସେଇ ଆନନ୍ଦ ଧୁଆନେ। 
ପ୍ରେମ ମୋର ଭକ୍ତିରୂପେ ଉଠିବ ଉଛୁଳି 
ମୋହ ମୋର ମୁକ୍ତିରୂପେ ଉଠିବ ଉତ୍ନ୍‌ଳି ॥ 
- ନୈବେଦ୍ଯ 

ବୈଶାଖ 
ହେ ଭୈରବ, ହେ ରୁଦ୍ଧ ବୈଶାଖ ! 
ଧୂଳି ଧୂସରିତ ରୁକ୍ଷ ଉଦ୍ଧାନ ସେ ମୁକ୍ତ ଜଟାଜାଳ 
ତପ କ୍ଲିଷ୍ଷ ତପ୍ତତନୁ, ମୁଖେ ତୋଳି ତୀବ୍ର ହଳାହଳ 
କାରେ ଦିଅ ଡାକ ? 
ହେ ଭୈରବ,ହେ ରୁଦ୍ର ବୈଶାଖ ! 
ଛାୟା ମୂର୍ଭି ତବ ଅନୁଚର 
ଦଗ୍ଧ ତାମ୍ର ଦିଗନ୍ତର କେଉଁ ଛିଦ୍ର ଦେଇ ଆସେ ଛୁଟି, 
କି ପ୍ରଚଣ୍ଡ ନୃତ୍ୟେ ମାତି, ମଧ୍ୟାହ୍ନ ସେ ଆକାଶକୁ ଘୋଟି । 
ନିଃଶବ୍ଦ ପ୍ରଖର, 
ଛାୟା ମୂର୍ଭି ତବ ଅନୁଚର | 


ମତ୍ତ ଶ୍ରମେ ଶୋଷିଛ ହୂତାଶ 
ରହି ରହି, ଦହି ଦହି, ଉଗ୍ର ବେଗେ ଉଠିଅଛ ପୂରି 
ଆବର୍ଭିତ ତୃଣ ପର୍ଣ୍ଟ ପୂର୍ଣଛନ୍ଦେ ଶୂନ୍ୟକୁ ଆବୋରି | 
ଚୂର୍ଣ୍ଣ ରେଣୁରାଶ, 
ମରତ୍ତଶ୍ରମେ ଶୋଷିଛ ହୂତାଶ | 
ଦୀପ୍ତ ଚକ୍ଷୁ ହେ ଶୀର୍ଷ ସନ୍ଧ୍ୟାସି 
ପଦ୍ଧାସନେ ବସ ଆସି, ରକ୍ତନେତ୍ର ତୋଳି ହେ ଲଲାଟେ 
ଶୁଷ୍ଟ ଜଳ ନଦୀତୀରେ ଶସ୍ୟଶୂନ୍ୟ ତୃ ଣାଦୀର୍ଣ୍ଣ ମଠେ। 
ଉଦାସୀ ପ୍ରବାସୀ, 
ଦୀପ୍ରତ ଚକ୍ଷୁ ହେ ଶୀର୍ଣ୍ଣ ସନ୍ଧ୍ୟାସି ! 
ଜଳୁଅଛି ସମ୍ମୁଖେ ତୁମର 
ଲୋଲୁପ ଚିତାଗ୍ନି ଶିଖା, ଲେହି ଲେହି ବିରାଟ ଅମ୍ବର 
ନିଖୂଳର ପରିତ୍ୟକ୍ତ ମୃତ ସ୍ତୁପ ବିଗତ ବର୍ଷର । 
କରି ଭସ୍ମସାର, 
ଚିତାଜଳେ ସମ୍ମୁଖେ ତୂମର | 

ହେ ବୈଶାଖ! କର ଶାନ୍ତି ପାଠ, 
ଉଦାର ଉଦାସ କଣ୍ଡେ ଦିଅ ତୋଳି ଦକ୍ଷିଣେ ଓ ବାମେ 
ଯାଉ ନଦୀ ପାର ହୋଇ ଯାଉଚାଲି ଗ୍ରାମେ ଆଉ ଗ୍ରାମେ। 
ମୁଖରିତ କରିଦେଇ ମଠ, 
ହେ ବୈଶାଖ! କର ଶାନ୍ତିପାଠ | 


ସକରୁଣ ତବ ମନ୍ତ୍ର ସାଥେ 
ମର୍ମଭେଦୀ ଯେତେ ଦୁଃଖ ବିସ୍ତାରିତ ହୁଏ ବିଶ୍ଵପରେ- 
କ୍ଲାନ୍ତ କପୋତର କଣ୍ଡେ, କ୍ଷୀଣ ଜାହୁବୀର ଶ୍ରାନ୍ତ ସ୍ବରେ, 
ଅଶ୍ଵତ୍ଥ ଛାୟାରେ, 
ସକରୁଣ ମନ୍ଭ୍ଭ ତବ ଝରେ। 


ଦୁଃଖ ସୁଖ ଆଶା ଓ ନୈରାଶ୍ୟ 
ତୁମର ଫୁତ୍କାର କ୍ଷୁନ୍ତ ଧୂଳିସମ ଉଡ଼ଇ ଗଗନେ, 
ଭରେ ଦିଗ ନିକୁଞ୍ଜରେ, ପଳିତ ସେ ପୁଷ୍ଣଗନ୍ଧାସନେ। 
ଆକୁଳ ଆକାଶ, 
ଦୁଃଖ ସୁଖ ଆଶା ଓ ନୈରାଶ୍ୟ | 


ଗୈରିକ ସେ ବସ୍ତାଞ୍ଚଳ ତୂମ 
ଦିଅ ମେଲି ନଭ ସ୍ଥଳେ, ଆବରୁ ତା' ବୈରାଗ୍ୟ ଅଭୟ 
ଜରା, ମୂତ୍ୟୁ, କ୍ଷୁଧା, ତୃଷା, ଲକ୍ଷ କୋଟି ମାନବ ହୃଦୟ 
ଚିନ୍ତାରେ ବ୍ୟାକୁଳ, 
ଦିଅପାତି ଗୈରିକ ଅଞ୍ଚଳ | 


ଡାକ ଛାଡ଼ ହେ ରୁଦ୍ର ବୈଶାଖ ! 
ଭାଙ୍ଗସେ ମଧ୍ଧାହ୍ନ ତନ୍ଦ୍ରା ଜାଗିଉଠି ବାହାରିବ ଦ୍ଵାରେ 
ଚାହିଁ ସେଇ ପ୍ରାଣୀଶୂନ୍ୟ, ଦଗ୍ଧତୃଣ ଦିଗନ୍ତର ପାରେ, 
ନିସ୍ତବ୍ଧ ନିର୍ବାକ, 
ହେ ଭୈରବ, ହେ ରୁଦ୍ର ବୈଶାଖ ! 


କଳନା 

ଆସିଛି ଭୁଲି 

ଯେପରି କେ” ମୋତେ ଆଣିଅଛି ଡାକି 

ଆସିଛି ଭୁଲି, 
ଚାହଁ ଥରଟିଏ, ଚାହିଁ ମୋର ମୁଖେ 

ନୟନ ତୋଳି । 
ଦେଖ ଏ ନୟନେ ନିମିଷକ ପାଇଁ 
ସେଦିନର ଛାୟା ପଡ଼ିଛିକି ନାହିଁ, 
ସଜଳ ଆବେଗେ ଅଖୁପତା ବେନି ପଡ଼େକି ଢଳି 
କ୍ଷଣିକ ପାଇଁ କି, ଭୁଲ୍‌ ନତୁଟଇ, ଆସିଛି ଭୁଲି | 


ପ୍ରଭାତ କୂସୁମ, ଉଠେ ଫୁଟି ଫୁଟି ଅଧର ଖୋଲା 
ମନେ ପଡ଼ିଯାଏ, ସେକାଳର ସେଇ କୁସୁମ ତୋଳା| 
ପ୍ରଭାତର ତାରା ନୀଳ ନଭେ ଚାହେଁ 
ସମୀରଣ କା”ରେ ଖୋଜି ବୁଲୁଥାଏ, 
ଉଷା ନଆସୁଣୁ ଆସିଥାଏ ଉଦି ଆକାଶେ ଝଳି, 
ସେଦିନ ଯାଇଛି, ଭୁଲିଗଲି ତାହା ଆସିଛି ଭୁଲି ! 


ବ୍ୟଥା ଦେଇ କେବେ କଥା କହିଥ୍‌ଲି 
ପଡ଼େନା ମନେ, 
ଦୂରକୁ ମୁଁ କେବେ ଫେରିଯାଇଥୁଲି 
ନାହିଁ ସ୍ମରଣେ। 
ମନେ ପଡ଼େ ସେଇ ହସ ମୁହଁ ପୁଣି 
ଲାଜ ଲାଜ ସେଇ ସୋହାଗର ବାଣୀ, 
ମନେପଡ଼େ ସେଇ ହୃଦୟ ଉଚ୍ଲାସ ନୟନ ଢାଳି 
ତୁମେ ଯେ ଭୁଲିଛ, ଭୁଲିଯାଇ ତାହା ଆସିଛି ଭୁଲି । 
କାନନର ଫୁଲ ଭୁଲେ ନାହିଁ କେବେ 
ମୁଁ ଖାଲି ଭୁଲେ, 
?ଟିଅଛି ତହିଁ ପତରେ ପତରେ 
କାମିନୀ ଫୁଲେ। 


୭୧ 

କେଉଁଠାରେ ଚମ୍ପା ଆଣିଅଛି ଧରି 
ଅରୁଣ କିରଣ ସୁକୋମଳ କରି, 
ବକୁଳ, ସେ ଝୁରି ମରିବାକୁ ଚାହେଁ କାହାର ଚୂଳେ, 
କାହାକୁ ଭୁଲିଛି, କାରେ ଭୁଲିନାହିଁ, ଆସିଛି ଭୁଲେ।| 
ଏହିପରି ମୁହିଁ କିପରି କାଟିବି ମାଧବୀ ରାତି 
ଦକ୍ଷିଣା ପବନେ କେହି ନାହିଁ ପାଶେ, ସାଥୀରେ ସାଥୀ। 
ବଂଶୀରତାନ ଖାଲି ଶୁଣାଯାଏ 
ଶୁଖଅଛି ଧାରା ତାର ଗାନ ଗାଏ, 
ଆକୁଳ ବତାସେ ମଦିର ସୁବାସେ ବିକଚ ଫୁଲେ 
ଏକ୍ଷଣି କାନ୍ଦିବା ଚାହିଁବନି କେହି, ଆସିଲେ ଭୁଲେ। 
କାହାକୁ ଭୁଲିଛି, କାରେ ଭୁଲିନାହିଁ, ଆସିଛି ଭୁଲେ। 
ମାନସୀ 
Co 


ବ୍ରାହ୍ମଣ 


ଅସ୍ତଗାମୀ ସୂର୍ଯ୍ୟସ୍ମାତ ସରସ୍ବତୀ ତୀରେ 

ଅନ୍ଧକାର ଛାୟା ଘେରା ବନ ବନାନ୍ତର, 
ଏତେବେଳେ ରଷିପୁତ୍ରଗଣ- 

ସମିଧ ବୋଝକୁ ବୋହି ବାହୂଡ଼ନ୍ତି, ନିସ୍ତତ୍ତ ଆଶ୍ରମ। 


କ୍ଲାନ୍ତି ରେଖା ଫୁଟିଉଠେ ସ୍ବିଗ୍ଧ ଶାନ୍ତ ନେତ୍ରେ 
ଫେରନ୍ତି ଆଶ୍ରମ ଧେନୁ ଆଶ୍ରମ ଗୋ ଗୋଠେ- 
ଶୁଣି ମୁନି କୂମାରଙ୍କ ଡାକ, 

ସନ୍ଧ୍ଯା ତପୋବନେ ଶୋଭେ ଅସ୍ତିମ ଝଲକ । 


ସନ୍ଧ୍ୟା ସ୍କାନ ସମାପନେ 

ହୋମାଗ୍ନି ଦୀପିତ ସେଇ କୁଟୀର ପ୍ରାଙ୍ଗଣେ, 
ପୂଜ୍ୟ ଗୁରୁ ଗୌତମଙ୍କ ଚତୁଃପାର୍ଶ୍ବେ 
ବସିଥାନ୍ତି ମୌନ ଶିଷ୍ୟଗଣେ ! 

ମହାଶାନ୍ତି ଧ୍ୟାନମଗ୍ନ ଅନନ୍ତ ଆକାଶ 
ତାରାଗଣ ବସିଥାନ୍ତି ହୋଇ ବିଛ୍ଲୁରିତ, 
ଉତ୍ସୁକ ନେତ୍ରରେ ଚାହିଁ ନିଃଶବ୍ଦ ମଉନେ 
ସତେ ଅବା ତହିଁ ଶିଷ୍ୟଗଣେ। 


ଗମ୍ଭୀରେ ମହର୍ଷି କଣ୍ଡୁ ଶବ୍ଦାୟିତ ହେଲା ମଧୁବାଣୀ 
ସଶ୍ରଦ୍ଧେ କହିଲେ ଶିଷ୍ୟେ, ପୂଜ୍ୟଗୁରୁ ଗୌତମ ମୁନି, 
“ ବୃହୁବିଦ୍ୟା କରୁଛି ବୟାନ, 

ପ୍ରିୟ ବସ ଶୁଣ । ” 


ସହସା ପ୍ରବିଷ୍ଟ ଏକ ତରୁଣ ବାଳକ 

ଅର୍ଘ୍ୟଭରା ଅଞ୍ଜଳିରେ ପୁଷ୍ପର ସ୍ତବକ । 

ମହର୍ଷିଙ୍କ ପୂତ-ପଦେ ଅରପି, ବନ୍ଦିଲା 

ସଭକ୍ତି ପ୍ରମାଣ ଢାଳି- 

ସୁଧା ସ୍ନିଗ୍ଧ କଣ୍ଠରେ କହିଲା, 

“ ହେ ପରମ ବନ୍ଦନୀୟ ! ନାମ ମୋର ଅଟେ ' ସତ୍ୟକାମ! 
କୁଶକ୍ଷେତ୍ର ଅଟେ ମୋର ଧାମ, 

ବ୍ରହ୍ମବିଦ୍ୟା ଶିକ୍ଷା ପାଇଁ ଆସିଛି ଆଶ୍ରମେ 

କରନ୍ଧୁ କରୁଣା ପ୍ରଭୁ ! ଏ ଶିଷ୍ୟ ଅଧମେ। ” 


ସସ୍ମିତ ବଦନେ ରଖି ଆଶୀର୍ବାଦ ଦେଇ 
ପଚାରିଲେ, “ ବସ ! ତୁମେ ପାରିବକି କହି- 
କି ଗୋତ୍ର ତୁମର ? 

ବ୍ରହୁବିଦ୍ୟା ଲାଭ ପାଇଁ 

ବ୍ରାହ୍ମଣର ଏକା ଅଧ୍ୂକାର। ” 


ଧୀର କଣ୍ଡେ କହିଲା ବାଳକ, 
“ ଜାଣେ ନାହିଁ ଗୋତ୍ର ମୋ'ର ଦେବ! 
ମା'ଙ୍କୁ ପଚାରି କାଲି ନିବେଦିବି 
ଶ୍ରୀ ପୟରେ ତବ 
ପ୍ରଭୁ ମାଗୁଛି ମେଲାଣି, 
ବାହୁଡ଼ିବି ପୁଣି । 
୭୩ 


Digitized by srujanika@gmail.com 


ଜଣାଇ ପ୍ରଣାମ, 
ସଞ୍ଜବନେ ପଦଚାଳି ଗଲା “ ସତ୍ୟକାମ' | 


ସ୍ଵଚ୍ଛ ଶାନ୍ତ କୃଶ ଧାର ନଦୀ ସରସ୍ବତୀ 
ପାର ହେଲା, ଥିଲା ଗ୍ରାମ ମୌନ ନିଦ୍ରାବତୀ | 
ଜଳୁଥଲା ମ୍ଲାନଦୀପ ମାତାଙ୍କ କୁଟୀରେ 
ଜନନୀ ଜାବାଳା ଦେଖୁ ଉଭା କିଏ ଦ୍ଵାରେ, 
ତୋଳିନେଲେ ସନ୍ତାନକୁ ବୁକୁରେ ତାଙ୍କର 
ଘନ ଘନ ଚୂମିଲେ ତାଂ ଶିର। 


ସତ୍ୟକାମ ପଚାରିଲେ, “ କୁହ ଗୋ ଜନନୀ। 
କିଏ ମୋର ପିତା, ତାଙ୍କ ନାମ କିସ ପୁଣି ? 
କେଉଁ କୂଳଗୋତ୍ରେ ମୋର ହୋଇଛି ଜନମ, 
ଚାହାନ୍ତି ଜାଣିବା ପାଇଁ, ରଷିଶ୍ରେଷ୍ଠ ମହର୍ଷି ଗୌତମ । 
ଦେବେ ସିଏ ଦୀକ୍ଷା, 

ଶିଖୁବାକୁ ବ୍ରହ୍ମବିଦ୍ୟା, ବ୍ରାହୁଣର ଅଧ୍ବକାର ଏକା ।| 
ବୁଝି ନପାରିଲେ ମାତା- 

କି ଉତ୍ତର ଦେବେ ସେ ପୁତ୍ରକୁ, 

କିସ ଭାଳି ମୁକ୍ତମନେ 

ଦେଲେ ଖେଲି ରୁଦ୍ଧ ଅନ୍ତରକୁ | 

ଆବେଗ ମଥୂତ କଣ୍ଡେ ସେ ମଧୁର ସ୍ଵରେ 
କହିଲେ, “ ଯୌବନେ ମୁହିଁ ଥିଲି ବାବୁ ! 

ଘୋର ଦାରିଦ୍ର୍ୟରେ । 

କ୍ଷୁଧା କ୍ଲେଶ ନପାରିଲି ସହି 

ଦାସୀ ଭାବେ କାମକଲି ଘରେ ଘରେ ଯାଇ ! 
ସେତେବେଳେ ପାଇଥଲି ତୋତେ ଧନ ମୋର ! 
କହି ପାରିବିନି ‘ ଗୋତ୍ର' କିଏ ପିତା ତୋର ! ” 


ପରଦିନ ତପୋବନ ତରୁ ଶିଖରରେ 

ଛୁଇଁଲା ଉଜ୍‌ଳ ଉଷା ଆଲୋକି ମହିରେ, 

ସ୍ବାନ ସାରି ବଟ ବୃକ୍ଷ ତଳେ ଶିଷ୍ୟଗଣ 

ଗୁରୁ ଗୌତମଙ୍କୁ ଘେରି ବସିଥିଲେ ପୁଣ।| 
୭୪ 

ଦିଶୁଥୁଲେ ସୌମ୍ୟ ସୁଦର୍ଶନ, 
ସତେବା ଶିଶିର ଭିଜା ତରୁଣ ଆଲୋକ 
ଭକତର ଅଶ୍ରଭିଜା ପୁଷ୍ପିତ କୋରକ | 
ସୌନ୍ଦର୍ଯ୍ୟ ଅପାର, 
ନବାନ ସନ୍ନ୍ୟାସୀଙ୍କର ସିକ୍ତ ଜଟାଭାର 
ସୌମ୍ୟ ସ୍ଵିଗ୍ଧ ପବିତ୍ର ଶରୀର | 


ପକ୍ଷୀର କାକଳି ଆଉ ଭ୍ରମର ଗୁଞ୍ଜନ 
ଶୁଭୁଥିଲା, କଳକଳ ଜଳ ନାଦ, ସ୍ରୋତ ନିର୍ଝରଣ। 
ତରୁଣ ତାପସ କଣ୍ଠ- 
ଝରୁଥିଲା ବେଦ ମନ୍ତ ଗମ୍ଭୀର ମଧୁର 
ପ୍ରଣମିଲା ଗୁରୁପଦେ ପରଶି ପୟର | 
ସତ୍ୟକାମ ହୋଇ ଉପଗତ- 
ଛିଡ଼ାହେଲା, ନୟନ ଆନତ। 


ଆଶ୍ଚର୍ଯ୍ୟ ଆଶିଷ କଣ୍ଡେ 

ପୁଚ୍ିଲେ ସଶ୍ରଦ୍ଧେ, 

"ଆହେ ସୌମ୍ୟ ସୁଦର୍ଶନ 

ପ୍ରିୟ ବତ୍ସ ମମ । 

କହ ତେବେ କିସ ଗୋତ୍ର ତୂମ।' 


ପାଇ ସେ ଅଭୟ, 

କହିଲା କରୁଣ କଣ୍ଡେ, “ ଜାଣି ପାରିଲିନି ପ୍ରଭୁ 
ଗୋତ୍ର ମୋର, ପିତୃ ପରିଚୟ | 

ପରିଚାରିକାର ରୂପେ କଟିଥିଲା ଅତୀତ ଜୀବନ 
ଘରେ ଘରେ ବୁଲି ବୁଲି 

ମା' ମୋର କରୁଥିଲେ କାମ। 

ସେ କହିଲେ, “ ପତି ହୀନା ଏ ଜାବାଳା 

ଏଇ କୋଳେ ତୋତେ 

ପାଇଥିଲା, କୋଟି ନିଧୂ ସତେ, 

ନପାରିବି କହି, 

କୂଳ ଗୋତ୍ର ପରିଚୟ ଦେଇର। ” 

ଖେଳିଗଲା ଗୁଞ୍ଜରଣ, ଶିଷ୍ୟଗଣ ଉଠିଲେ ଚହଲି 
ସତେ ବା ମଧୁ ମକ୍ଷିକା ମଧୁକୋଷ 

କେ ଦେଇଛି ଚାଳି, 

ଧକ୍ାରିଲେ ବାଳକକୁ 

ଅନାର୍ଯ୍ୟ ଏ” ଆସିଛି ଆଶ୍ରମେ, 

କେତେ ଅହଂକାର ତାର ଭାବିଛିକି ମନେ ! 
ମହର୍ଷି ଗୌତମ ଖୋଲି ନିମିଳିତ ଚକ୍ଷୁ, 
ଲଜ଼ା ଅପମାନେ ଛିଡ଼ା ସତ୍ୟକାମ 

ଅଟେ ଜ୍ଞାନ ଭିକ୍ଷୁ। 

ଆସନରୁ ଉଠିଗଲେ ମହର୍ଷି ଗୌତମ 
ବୁକରେ ଜଡ଼ାଇ ନେଇ କଲେ ଆଲିଙ୍ଗନ | 
କହିଲେ ମଧୁର କଣ୍ଡେ, 

ଅବ୍ରାହ୍ମଣ ନୁହଁ ବସ । 

ସତ୍ୟବଂଶେ ଜନ୍ମ ଅଟେ ତୁମ, 

ବ୍ରହ୍ମବିଦ୍ୟା ଶିକ୍ଷାଯୋଗ୍ଯ ତୁମେ ଦ୍ଵବିଜୋତ୍ତମ। 


ଅନନ୍ତ ପ୍ରେମ 


୨ ମକୁ ଯେପରି ଭଲ ମୁଁ ପାଇଛି 
ଶତରୂପେ ଶତବାର 
ଜନମେ ଜନମେ ଯୁଗେ ଯୁଗେ ଅନିବାର। 
ଚିରକାଳ ଧରି ମୁଗ୍ଧ ହୃଦୟ ଗୁଚ୍ଛିଛି ଗୀତହାର 
କେତେରୂପେ ତାହା ଲମ୍ବାଏ ଗଳେ 
ନେଇଛ ସେ ଉପହାର 
ଜନମେ ଜନମେ ଯୁଗେ ଯୁଗେ ଅନିବାର | 

ଯେତେ ଶୁଣେ ସେଇ ଅତୀତ କାହାଣୀ 
ପ୍ରାଚୀନ ପ୍ରେମର କଥା, 
ଅତି ପୁରାତନ ବିରହ 
ମିଳନ ବ୍ୟଥା 
ଅସୀମ ଅତୀତେ ଚାହିଁ ଚାହିଁ ତୁମେ 
ଦେଖାଦିଅ ଅବଶେଷେ 
କାଳର ତିମିର ରଜନୀକୁ ଭେଦି 
ତୁମରି ମୂରତି ହସେ । 
ଚିର ସ୍ଲୃତିମୟୀ ଧ୍ରବ ତାରକାର ବେଶେ। 
ଆମେ ଦୂଇଜଣ ଭାସି ଆସୁଅଛେ 
ଯୁଗଳ ପ୍ରେମର ସ୍ତରୋତେ 
ଅନାଦି କାଳର ହୃଦୟ ଉତ୍ସ ଗତେ । 
ଆମେ ଦୁଇଜଣ କରିଅଛେ ଖେଳା 
କୋଟି ପ୍ରେମିକର ସାଜେ 
ବିରହ ବିଧୁର ନୟନ ସଲିଳେ 
ମିଳନ ମଧୁର ଲାଜେ | 
ପୁରାତନ ପ୍ରେମ ନିତ୍ୟ ନୂତନ ରାଜେ । 


ଆଜି ସେଇ ଚିର ଦିବସର ପ୍ରେମ 

ଲଭିଅଛି ଅବସାନ, 
ରାଶି ରାଶି କରି ତମରି ସେ ପଦେ ପୁଣ, 
ନିଖୂଳର ସୁଖ, ନିଖୁଳର ଦୁଃଖ 

ନିଖୁଳ ପ୍ରାଣର ପ୍ରୀତି, 
ସେଇ ଏକ ପ୍ରେମ ମଧେ ମିଶିଛି 

ସକଳ ପ୍ରଣୟ ସୃତି। 
କାଳ କାଳର ସେ ସକଳ କରିର ଗୀତି ॥ 

ମାନସୀ 


୭୭ 

ପ୍ରେମର ଅଭିଷେକ 


ତୁମେ ମୋତେ କରିଛ ସମ୍ପାଟ 

ତୂମେ ମୋତେ ପିନ୍ଧାଇଛ 

ଗୌରବ ମୁକୁଟ | 

କଣ୍ଡେ ମୋର ଲମ୍ବାଇଛ କେତେ ପୁଷ୍ପହାର 
ରାଜଟିକା ମାଖୁଅଛ ଲଲାଟରେ ମୋର | 
ସେଇ ରାଜରେଖା, 

ଦୀପ୍ରିମନ୍ତ ମହିମାର ଶିଖା | 


କ୍ଷୁଦତା, ଦୀନତା ଲଜା, ଯା” ଥଲା ଜୀବନେ 
ସେ ସକଳ ଢ଼ାଙ୍କି ଦେଲ ରାଜ ଆସ୍ତରଣେ। 
ବସାଇଛ ନେଇ ତହିଁ, ହୃଦ ଶଯ୍ୟା ତଳ 
ଶୁଭ୍ର ଦୁଗ୍ଧ ଫେନନିଭ କୋମଳ ଶୀତଳ | 
ସେ ବିରାଟ ଅନ୍ତପୁରେ ପାଏ ନାହିଁ ପଥ 
ବାହାରେ ଯେ ଚଳଶୀଳ ସମଗ୍ର ଜଗତ | 
ନିଭୂତ ସଭାରେ, 

ବସିଥାଏ ମୁହିଁ, ମୋତେ ବସିଥାନ୍ତି ଘେରି 
ଗାଉଥାନ୍ତି ଗୀତ, ବିଶୃ କବିଗଣ ମିଳି- 
ଦେଶ ବିଦେଶର କେତେ ଦୂର ଦୂରାନ୍ତର, 
ଅମର ବୀଣାରୁ ଝରେ 

ଗୀତିମୟ ମଧୁର ଝଙ୍କାର | 

କେତେ ଭାଷା କେତେ କଥା 

ଦିବା ନିଶି ଗାନ, 

ମିଳନ ବିରହ ଗାଥା ଉଜକଣ୍ଡିତ ତାନ, 

ଯାହା ଶ୍ରାନ୍ତିହୀନ ଆଉ 

ଅଟେ ତୃପ୍ତିହୀନ ॥ 


ପ୍ରେମର ଅମରାବତୀ, 
ପ୍ରଦୋଷ ଆଲୋକେ ତହିଁ 


୭୮ 

ଦମୟନ୍ତୀ ସତୀ, 

ନଳରାଜା ସାଥେ କ୍ଲାନ୍ତ 

ବନେ ବିଚରନ୍ତି। 

ଅରଣ୍ୟର ବିଷାଦ ମର୍ମରେ 

ବିକଶିତ ପୁଷ୍ପ ବୀଥ ତଳେ- 

ଶକୁନ୍ତଳା ଆନ୍ତି ତହିଁ ବସି, 

ତଲ୍ଲୀନ ସେ କର ପଦ୍ଧ, ମ୍ଲାନ ମୁଖଶଶି। 
ଉର୍ବଶୀ ସପନେ, 

ପୁରୁରବା ବୁଲୁଥାନ୍ତି ବନେ ଅହରହ 
ଗୀତ ସ୍ଵରେ ଦୁଃସହ ବିରହ। 


ମହାରଣ୍ୟେ ମହାଶ୍ଵେତା ବୀଣାହସ୍ତେ- 
ତପସ୍ବିନୀ ବସିଥାନ୍ତି ଲୟେ, 

ମହେଶ ମନ୍ଦିର ତଳେ ଏକାକିନୀ 
ଅବେଗେ ତନ୍ସୟେ। 

ସାନ୍ଧନା ସିଞ୍ଚତ ବୁକେ 

ନିର୍ଝରିତ ବେଦନା ରାଗିଣୀ, 

ବସିଥାନ୍ତି ଲୟେ ତପସ୍ତିନୀ। 


ଗିରିତଟେ ଶିଳାତଳେ, କାନେ କାନେ 
ପ୍ରେମ ବାର୍ରା କହିବାର ଛଳେ, 
ଚୁମ୍ବିଲେ ଫାଲ୍‌ଗୁନୀ ଆସି, ସୁଭଦ୍ରାଙ୍କ 
ଲଜାରୁଣ କୂସୁମ କପୋଳେ | 
ବୈରାଗୀ ଶିବଙ୍କ କୋଳ 

ପରିପୂର୍ଣ୍ଣ ପ୍ରିୟା ପାର୍ବତୀରେ, 

ଅନନ୍ତ ବ୍ୟଗ୍ରତା ପାଶେ ବନ୍ଦିନୀ ସେ 
ଅର୍ପିତ ଅନ୍ତରେ। 


ସୁଖ ଦୁଃଖ ନୀରେ ବହେ ଅଶ୍ର ମନ୍ଦାକିନୀ 

ମିନତିର ସ୍ଵରେ, 

ମ୍ଟାନ ଛବି କୂସୁମିତ ହୃଦ ବନାନୀରେ। 
୭୯ 

ବଂଶୀର ସେ ବ୍ୟଥା ଭରା ତାନ 

କୂ୍ଜେ କୂଷ୍ଜେ ତରୁଛାୟା କରିଛି ସନ୍ଧାନ ! 
ହେ ହୃଦୟ ସାଥୀ ମୋର ! ହାତ ଧରି ତୁମେ, 
ନେଇଅଛ ସୌନ୍ଦର୍ଯ୍ୟର ସେ ନନ୍ଦନ ଭୂମେ। 
ବନାନୀ ବଳୟେ ... 

ଅମୃତ ଆଳୟେ, 

ତହିଁ ମୁହିଁ ଅଟେ ଜ୍ୟୋତିସ୍କାନ 

ଅକ୍ଷୟ ଯୌବନମୟ ଦେବତା ସମାନ। 
ତହିଁ ମୋର ଲାବଣ୍ୟର ନାହିଁ ପରିସୀମା 
ତହିଁ ମୋତେ ଅର୍ପିଅଛ ନିଜର ମହିମା - 
ଆଗୋ ପ୍ରାଣମୟୀ ! 

ନିଷଖୁଳ ପ୍ରଣୟୀ। 

ତହିଁ ମୋର ସଭାସଦ ରବିଚନ୍ଦ୍ର ତାରା 
ଶୁଣାଅ ଗୋ! ମୋତେ ତୁମ ନବଗାନ 
ନବ ଅର୍ଥ ଭରା, 

ପିନି, ନବୀନ ଭୂଷଣ 

ଚିର ସୁହୃଦ୍‌ ସମ। 

ମୁଁ ସେଠାରେ କେହି ନୁହେଁ ସହସ୍ର ଭିତରେ 
ଜଣେ ମାତ୍ର, ଅଟେ ତହିଁ ଏ ବିଶ୍ଵ ସଂସାରେ । 
ବହି ଅଛି ସଦା ମୁହିଁ ସଂସାର ଭାରା, 
କେତେ ଅନୁଗ୍ରହ, ଅସୁମାର ଅବହେଳା। 
ଶତ ସହସ୍ର ସେଇ 

ପରିଚୟନ୍ଦୀନ ପ୍ରବାହରୁ ... 

ନେଇଅଛ ତୋଳି ଏଇ ଦୀନ ଅକିଞ୍ଚନେ 
ଜାଣେ ନାହିଁ କେଉଁ କାରଣରୁ | 

ଅୟୀ ମହାରାଣି। 

କରିଅଛ ମହୀୟାନ ପୁଣି | 

ଯେ ଠେଲି ଯାଆନ୍ତି ଆଗେ - 


fo 

ନଚାହାଁନ୍ତି ମୁଖକୁ ମୋର, 

ସିଏଜି ଜାଣନ୍ତି ୨? ତୁମ ସୋହାଗର ସୁଧା ପାନ କରି- 
ମୁହିଁ, ହୋଇଛି ଅମର।| 

ସିଏ ଜି ପାରନ୍ତି ଦେଖ, 

ନିତ୍ୟ ମୋତେ ଅଛ ଟାକି 

ମନତବ ଅଭିନବ ଲାବଣ୍ୟ ବରନେ ? 
ତବସ୍ପର୍ଶ ତବ ପ୍ରେମ, ରଖଛି ଯତନେ। 
ତବ ସୁଧା କଣ୍ଠବାଣୀ, ତୁମର ଚୁମ୍ବନ 
ତୁମର ନୟନ ଠାଣି ସର୍ବ ଦେହ ମନ 

ପୂର୍ଣ କରି ରଖଅଛି, ଯଥା ସୁଧାକର 
ଦେବତାର ଗୁପ୍ତ ସୁଧା, ଯୁଗଯୁଗାଳ୍ତର- 
ହୃଦୟରେ ଭରି, 

ନିଜକୁ ସେ ସୁଧାପାତ୍ର କରି। 

ବିଧାତାର ପୁଣ୍ୟ ଅଗ୍ନି ରଖୁଛି ଜଳାଇ 
ନିତ୍ୟ ସବିତା ଯେପରି । 

ସୁନିର୍ମଳ ଗଗନର ଅନନ୍ତ ଲଲାଟ 
ମହିମାମୟୀଗୋ ମୋତେ କରିଛ ସମ୍ରାଟ ॥ 


D) 
® 


- 0 - 
କ୍ଷଣକ ମଳନ 
ସେ ଦିନ ଆସିଲ କେଉଁ ଭୁଲଣରେ ଭୁଲି ହେ! 
ପହଞ୍ଚଲ ପୁରେ ମୋ ଭଗ୍ନଦୂଆର ଖୋଲି ହେ । 
ଜ୍ୟୋସ୍ପା ଝରା ରଜନୀର ସେ ବିଜନ ବେଳାରେ 
ଆଖୁ ତୋଳି ଚାହିଁଥିଲି ବାରବାର ତାହାରେ। 


କମ୍ପିତ ବନବୂକୂ ଦକ୍ଷିଣା ପବନେ 
ମନପ୍ରାଣ ତା'ରି ସମ ଶିହରିତ ଲଗନେ | 


Ce 

ଧୀରେ ଧୀରେ ଗଲଫେରି ପୁଣିତୁମେ ଅଳସେ 
ମୋ ହୃଦୟ କଲଚୂର୍ଣ୍ଣ ତମର ସେ ପରଶେ। 
ମୋର ଯାହାଥୁଲା ସବୁ ନେଲ ତୂମେ ପଲକେ 
ହରିନେଲ ମୋର ସେଇ ଆକାଶର ଆଲୋକେ | 
ଏ ଜଗତ ଛାୟାବତ୍‌ ହୋଇଗଲା ସହସା, 
ତହାରି ଚରଣ ପାଇଁ ମରଣର ଲାଳସା । 


ଯେଉଁ ଜନ ଯାଏ ଚାଲି, ତା' ପଛରେ ସବୂଯାଏ 
ନିଖୂଳ ଜୀବନ ଗୀତି, ତାକୁ ଯାହା ଘେରିଥାଏ। 
ସକଳ ରୂପର ହାର ଉପହାର ତା 'ଚରଣେ 
ନିର୍ଲିପ୍ତ ହୃଦୟତାର ଯେତେହୃଦ ତା' ଶରଣେ 
ଯେଉଁ ଜନ ଯାଏ ଥକି, 
ଏକା ସେ, ମରଣେ ଡାକେ | 
ସୁଦୂରର ବଂଶୀସ୍ବନ ହସ ଶୁଭେ ହୃଦଗତେ । 
ମାନସୀ 
-0- 


ଦୁର୍ଲଭ ଜନ୍ମ 


ଦିନେ ଏଇ ଦେଖା ଆମ 
ହୋଇଯିବ ଶେଷ, 
ପଡ଼ିବ ନୟନ ପରେ 
ଅନ୍ତିମ ନିମେଷ। 
ପରଦିନ ଏଇପରି ଆସିଯିବ ରାତ୍ର 
ଜାଗ୍ରତ ଜଗତ ପରେ ଜାଗିବ ପ୍ରଭାତ । 


କଳରବେ ଆଗେଇବ ସଂସାରର ଖେଳା 
ସୁଖେ ଦୁଃଖେ ଘରେ ଘରେ ବହିଯିବ ବେଳା। 


୮୨ 

ସେ କଥା ସ୍କରଣ କରି 
ନିଖୂଳ ଜୀବନେ, 
ଚାହିଁଅଛି ଆଜି ମୁହିଁ 
ଉତ୍ସୁକ ନୟନେ। 
ଦେଖୁଅଛି ନେତ୍ରେ ଯାହା 
ତୁଛ ନୂହେଁ କିଛି, 
ମନେ ହୁଏ ଏହା ସବୁ 
ଦୁର୍ଲଭ ଯା” ଅଛି। 
ଦୁର୍ଲଭ ଏ ଧରଣୀର ଲେଶତମ ସ୍ଥାନ 
ଦୁର୍ଲଭ ଏ ଜଗତର ବ୍ୟର୍ଥତମ ପ୍ରାଣ । 
ଯା” ପାଇନି ତାହା ଥାଉ 
ପାଇଛି ବା ଯାହା, 
ତୁଛ ବୋଲି ଯା' ଚାହିଁନି 
ଦିଅ ମୋତେ ତାହା ॥ 
ଚୈତାଳି 
-୦- 
ଚିତ୍ରା 
ଅନ୍ତର ମଧ୍ଧେ କେତେ ବିଚିତ୍ର ତୁମେ ଗୋ! 
ତୁମେ ବିଚିତ୍ର ରୂପିଣୀ, 
ଅନନ୍ତ ଆଲୋକେ ଝଲସୁଛ ନୀଳ ଗଗନେ 
ଆକୁଳ ପୁଲକେ ଉଲ୍ସି ଫୁଲ କାନନେ । 
ଦ୍ୟୁଲୋକେ ଭୂଲୋକେ ବିଳସିଛ ଚଳ ଚରଣେ 
ତୁମେ ଚଞ୍ଚଳ ଗାମିନୀ | 
ନୂପୁରର ତାନ ଛୁଟିଛି ସୁଦୂର ଅକାଶେ 
ଅଳକ ଗନ୍ଧ ଉଡୁଛି ମନ୍ଦ ବତାସେ, 
ମଧୁର ନୃତ୍ୟ ନିଖୂଳ ଚିତ୍ତେ ବିକାଶେ 
କେତେ ମଞ୍ଜଳ ରାଗିଣୀ, 
ଆଗୋ, ଚଞ୍ଚଳ ଗାମିନୀ ! 
୮୩ 

କେତେଯେ ବର୍ଣ୍ଣେ କେତେଯେ ସ୍ଵର୍ଣ୍ଣେ ଗଠିତ 

କେତେଯେ ଛନ୍ଦ କେତେ ସଙ୍ଗାତେ ରଚିତ, 

କେତେଯେ ଗ୍ରନ୍ଧେ କେତେଯେ କଣ୍ଡେ ପଠିତ 
ତବ ଅସଂଖ୍ୟ କାହାଣୀ | 
ତୁମେ ବିଚିତ୍ର ରୂପିଣୀ। 

ଜଗତର ମଧେ କେତେ ବିଚିତ୍ର ରୂପିଣୀ | 

ଅନ୍ତରେ ମୋର ତୁମେ ଆଗୋ। ଏକା ଏକାକୀ 
ତୁମେ ଅନ୍ତର ବ୍ୟାପିନୀ। 

ଗୋଟିଏ ସ୍ଵପ୍ନମୁଗ୍ଧ ସଜଳ ନୟନେ 

ଗୋଟିଏ ପଦ୍ଧ ହୃଦୟ ବୃନ୍ତ ଶୟନେ 

ଗୋଟିଏ ଚନ୍ଦ୍ର ଅସୀମ ଚିତ୍ତ ଗଗନେ, 
ଚଉଦିଗେ ଚିର ଯାମିନୀ 
ତୁମେ ଅନ୍ତର ବ୍ୟାପିନାୀ | 

ଅମାପ ଶାନ୍ତି ସେଠାରେ ବିପୁଳ ବିରତି 

ଗୋଟିଏ ଭକ୍ତ କରଇ ନିତ୍ୟ ଆରତି | 

ନାହିଁ କାଳ ଦେଶ, ତୁମେ ଅନିମେଷ ମୂରତି 
ତୁମେ ଅଚପଳ ଦାମିନୀ, 
ଆଗୋ, ଚଞ୍ଚଳ ଗାମିନୀ ! 


ଧୀର ଗମ୍ଭୀର ଗଭୀର ମୌନ ମହିମା 

ସ୍ଵଚୁ ଅତଳ ସ୍ମିଗ୍ଧ ନୟନ ନୀଳିମା। 

ମନ୍ଦ ମଧୁର ହସ ଉଷାଲୋକେ ଅସୀମା 
ଅୟୀ, ପ୍ରଶାନ୍ତ ହାସିନି, 

ଅନ୍ତର ମଧେ ତୁମେ ଖାଲି ଏକା ଏକାକୀ 
ତୁମେ ଅନ୍ତର ବାସିନୀ। 
ଆଗୋ, ବିଚିତୁ ରୂପିଣୀ ॥ 


(୬) 
® 

ହଲିଡଙ୍ଗା 

ସୁଗଭୀର ନଦୀସ୍ତୋତେ 

ଘାଟ ଡଙ୍ଗା ଯାତ୍ରୀକରେ ପାରି 
କିଏ ଫେରେ ସ୍ଵଗ୍ଧହକୁ 

ଘରୁ କିଏ ଆସଇ ବାହାରି | 
ଦୁଇ ତୀରେ ଦୁଇଗ୍ରାମ ଅତି ଜଣାଶୁଣା, 
ସଞ୍ଜଯାଏ ଚାଲେ ସବୁ ଚାଲେ ଦେଣାନେଣା| 
ପୃଥିବୀରେ ଅହର୍ନିଶ ଚାଲେ ଧ୍ଵଂସ 

କେତେ ସର୍ବନାଶ, 
ଗଢ଼ାହୂୁଏ ନିତିଦିନ 

କେତେ ନୂଆ ନୂଆ ଇତିହାସ । 
ରକ୍ତର ପ୍ରବାହ ଛୁଟେ ବିଶ୍ଵବୁକୁ ହୁଏ ଫେନାୟିତ 
କେତେହୂୁଏ ଧରାଶାୟୀ ଉର୍୍ବ ଶିର ସୁବର୍ଣ ମୁକୂଟ 


ସଭ୍ୟତାର ନବନବ କେତେ ତୃଷ୍ଣା 
ଜାଗେ କେତେ କ୍ଷୁଧା 
ସୃଷ୍ଟି ହୁଏ ହଳାହଳ କେତେ ପୁଣି 
ଅସରନ୍ତି ସୁଧା | 
ଦେଖାହୁଏ ବେନି ତୀରେ 
କେ ନଜାଣେ ନାମ, 
ପରସ୍ପରେ ଚାହିଁଥାନ୍ତି ପ୍ରତିଦିନ 
ସେ ଦୂଇଟି ଗ୍ରାମ | 
ହୁଲିଡଙ୍ଗା ନଦୀସ୍ରୋତେ ଚଳେ ନିତିନିତି 
ଘରକୁ ବାହଲାଡ଼େ କେବା, ଯାତ୍ରା ବାଢ଼େ ଅବା କେଉଁ ଯାତ୍ରୀ ॥ 


ଚୈତାଳି 

ଜନ୍ମଦିନେ ଯାଇଅଛି ମଜି 


ଆଜି ମୋର ଜନ୍ମଦିନ 

ଉତ୍ସବରେ ଯାଇଅଛି ମଜି, 

ଶ୍ରଦ୍ଧା ସ୍ପର୍ଶ ପାଇବାକୁ 

ପ୍ରାଣ ଚାହେଁ ମନର ଦରଦୀ | 

ଅନ୍ତିମ ପୀରତି ରସ ମରତ ଲୋକର 

ତା'ଠାରୁ ପାଇବି ବୋଲି ମୋ ମନ ବ୍ୟାକୁଳ | 
ଏ ଜଗତ ପରମ ପ୍ରସାଦ, 

ନେଇଯିବି ବୋଲି ସାଥେ ପ୍ରାଣ ପୁଲକିତ । 


ରିକ୍ତ ମୋର ଥାଳ 
ଅର୍ପିବାକୁ ଯାହାଥୁଲା 
ଅର୍ପିଅଛି ସବୁ ଉପହାର | 


ପ୍ରତିଦାନେ, ପ୍ରାପ୍ୟ ଅଟେ ଯଦି ମୋର କିଛି 
ଦିଅହେ ଟୋପାଏ ସ୍ହ, 
କଣିକାଏ କରୁଣା ମାଗୁଛି। 
ନେଇଯିବି ମୋ ପାଥେୟ ସମ, 
ଖୋଲି ଦେବି ନୌକା ଗୋଟି ମମ। 
ଭାଷାହୀନ ଅନନ୍ତ ବୂକୁରେ 
ମହା ସମାରୋହେ ମୁଗ୍ଧ ଦୀପ୍ତ ପୁଲକରେ, 
ଆଜି ମୋର ଏ ଜନ୍ମ ଦିନରେ ॥ 
ଶେଷଲେଖା 

ମଦନ ଭସ୍ମର ପୂର୍ବେ 


ଏକଦା ତୁମେ ଅଙ୍ଗଧରି ଫେରିଲ ନବ ଭୁବନେ 
ମରି ମରି ହେ ଅନଙ୍ଗ ତୂମେ ଦେବତା ! 

କୁସୁମ ରଥେ ମକର କେତୁ ଉଡ଼ାଇ ମଧୁ-ପବନେ 
ପଥକବଧୁ ଚରଣେ ଚାରୁ ପ୍ରଣତା | 

ପଥରୁ ତୋଳି ଅଞ୍ଚଳ ଭରି ଅଶୋକ ଚମ୍ପା କରବୀ 
ମିଳିତ ଯେତେ ତରୁଣ ଆଉ ତରୁଣୀ 

ବକୁଳ ବନେ ପବନ ହୁଏ ସୁରାର ମତ ସୁରଭି 
ପରାଣ ହୁଏ ସ୍ବିଗ୍ଧାରୁଣ ବରନୀ | 


ସନ୍ଧ୍ୟା ହେଲେ କୂମାରୀ ଦଳ ବିଜନ ତବ ଦେଉଳେ 
ସନ୍ଧ୍ୟା ଦୀପ ଜଳାଇଥାନ୍ତି ଯତନେ, 

ଶନ୍ୟ ହେଲେ ତୁଣୀର ତୁମ ବାଛି ସେ ଫୁଲ ମୁକୁଳେ 
ସାୟକ ସିଏ ଗଢ଼ନ୍ତି କେତେ ଗୋପନେ। 

କିଶୋର କବି ମୁଗ୍ଧ ଛବି, ବସି ସେ ତବ ସୋପାନେ, 
ବଜାଏ ବେଣୁ, ରଚିତ ସେଇ ରାଗିଣୀ, 

ହରିଣ ସାଥେ ହରିଣୀ ଆସି ଚାହାନ୍ତି ଦୀନ ନୟନେ 
ବାଘର ସାଥେ ଆସିଥାଏ ତା” ବାଘୁଣୀ। 


ହସି ହସିକା ଲୋଟନ୍ତି ସବୂ ପ୍ରଣୟ ଭୀରୁ ଷୋଡ଼ଶୀ 
ଚରଣ ଧରି କରନ୍ତି କେତେ ମିନତି, 
ପଞ୍ଚଶର ଗୋପନେ ଟାଣି କୌତୂହଳେ ଉଲ୍ୁସି 
ପରଖ ଛଳେ ଖେଳନ୍ତି ନବ ଯୁବତୀ | 
ଶ୍ୟାମଳ ତୃଣ ଶଯ୍ୟା ତଳେ ଝରାଇ ମଧୁ ମାଧୁରୀ 
ଘୁମାଅ ତୁମେ ଗଭୀର କେତେ ଅଳସେ 
ଲଜାଶୀଳା ବଧୂରେ ଟାଳି ତନ୍ଦ୍ରା ତୁମ, ଜଳପେ 
ନୂପୁରେ ତୋଳି ରାଗିଣୀ କେଉଁ ଲାଳସେ। 
କାନନ ପଥେ କଳସ ନେଇ ଚଳଇ ଯେବେ ନାଗରୀ 
କୂସୁମଶର ମାରେ ସେ ଅତି ଗୋପନେ 

ଯମୁନା କୂଳେ, ସେ ମନ ଭୋଳେ, ଭସାଇଦିଏ ଗାଗରି 
ରହେ ସେ ଚାହିଁ ଆକୂଳଭରା ନୟନେ । 
ବୁହାଇ ତୁମେ କୂସୁମତରୀ ଆସିଲେ ହସି ସମ୍ମୁଖେ 
ଉଠଇ ଜାଗି ସରମେ ବାଳା କିଶୋରୀ 
ଲଜା ଭରେ ନୂଆଏଁ ଭୂରୁ ନମିତ ଜଳେ ନୟନ 
ହସଇ ଜଳ ତୋଳି ତା' ହସ ଭଉଁରୀ । 
ସେପରି ଆଜି ଉଦିଛି ବିଧୁ, ମାତିଛି ମଧୁ ଚାନ୍ଦିନୀ 
ମାଧବୀଲତା ହସିଛି ଆଜି ମୁକୂଳେ, 
ବକୂଳତଳେ କବରୀ ବାନ୍ଧେ ଏକଲା ବସି କାମିନୀ 
ମଳୟାନିଳ ଶିଥୂଳ ସେଇ ଦୂକୂଳେ। 
ବିଜନ ନଦୀ ପୁଳିନେ ଆଜି ଚକୂଆ ଡାକେ ଚକୋର 
ମଝିରେ ବହେ ବିରହର ସେ ବାହିନ, 
ଗୋପନବ୍ୟଥା କାତରା ବାଳା ଏକାନ୍ତେ ଡାକି ସଖୀରେ 
କାନ୍ଦି କହେ କରୁଣ ତା'ର କହାଣୀ | 


ଆସ ଗୋ ଆଜି ହାତକୁ ଧରି, ସାଙ୍ଗକରି ସଖାରେ 
ଏ” ବନମାଳା ଜଡ଼ାଇ ତୁମ ଅଳକେ, 
ଆସ ଗୋପନେ, ମୃଦୁଚରଣେ ବାସର ଗହ ଦୁଆରେ 
ସ୍ତିମିତ ଶିଖା ପ୍ରଦୀପ ଝରା ଆଲୋକେ । 
ଆସ ଚତୁର ମଧୁର ହସେ ତଡ଼ିତ ସମ ସହସା 
ଚକିତ କର ବଧୁରେ ତୁମ ହରଷେ 
ନବୀନକର, ମାନବଘର, ଧରଣୀକର, ବିବଶା 
ଦେବତା ପଦ ସରସ ଭରା ପରଶେ ॥ 


୮୮ 

ବୈରାଗ୍ୟ 


କହିଲା ଗଭୀର ରାତ୍ରେ ସଂସାର ବିରାଗୀ 
ଗୃହକୁ ତେଜିବି ଆଜି ଇଷ୍ଟ ଦେବ ଲାଗି। 
“କିଏ ସେ ଭୁଲାଇ ମୋତେ ରଖୁଛି ଏଠାରେ ? ' 
ଦେବତା କହିଲେ, ମୁହିଁ, ନଶୁଣିଲା ବାରେ। 
ନିଦ୍ରାମଗ୍ନ ଶିଶୁଟିକୁ ବୁକୁରେ ଜଡ଼ାଇ 
ପ୍ରେୟସୀ ଶଯ୍ୟାରେ ସୁଖେ, ପଡ଼ିଅଛି ଶୋଇ | 
କହିଲା ସେ, “କିଏ ତୁମେ” ମାୟାର ବନ୍ଧନ 
ଦେବତା କହିଲେ, ୮ ମୁହିଁ”, କେହି ନୂହଁ ଆନ | 
ତେଜିଲା ଶୟନ, ଡାକେ “କାହିଁ ପ୍ରଭୁ ମମ ! 
ଦେବତା କହିଲେ, “ ଏଥ” ତୁମେ କି ନଶୁଣ ! 
ସ୍ବପ୍ନମଗ୍ନ ଶିଶୁ କାନ୍ଦେ ଜନନୀରେ ଟାଣି 
ଦେବତା କହିଲେ, ‘ଆରେ ! ତୁକି ଶୁଣିବୁନି ! 
ଫେରିଯା ... ଫେରିଯା', ସିଏ ନଫେରିଲା ଚାହିଁ 
ଦେବତା କହିଲେ, ହାୟ, ମୋତେ ଛାଡ଼ି 
ଏଠି ତୁହି ଯାଉଅଛୁ କାହିଁ ? 
ଚୈତାଳୀ 
= 6= 


ମଦନ ଭସ୍ମ ପରେ 


ଭସ୍କକରି ପଞ୍ଚଶର, ଇଏ କି କଲ ସନ୍ନ୍ୟାସୀ ? 
ବିଶ୍ଵବୁକେ ଦେଇଛ ତାକୁ ଛୁଟାଇ, 

ବ୍ୟାକୁଳତର ବେଦନା ତା'ର ବତାସେ ଉଠେ ନିଶ୍ଵାସି 
ଅଶ୍ରୁ ଝରେ ଆକାଶ ବୁକୁ ଭିଜାଇ । 


ଉଛୁଳି ଉଠେ ନିଖୂଳ ଭବ ରତିବିଳାପ ସଙ୍ଗୀତେ 

ସକଳ ଦିଗ ଉଠଇ କାନ୍ଦି ବାହୁନି, 

ଫଗୁଣ ଆସେ ଏଧରା ବୁକେ, ଜାଣେନା କା'ର ଇଙ୍ଗତେ 
ନିମିଷ କରେ ଶିହରି ଉଠେ ଅବନୀ | 

ଆଜି ସେ ତାହା ପାରେନା ବୁଝି, କାହିଁକି ଜାଗେ ବେଦନା 
ହୃଦୟ ବୀଣା ଯନ୍ତେ ମହା ପୁଲକେ, 

ତରୁଣୀ ବସି ଭାବଇ ଖାଲି କେ ଦିଏ ମନେ ଯନ୍ତ୍ରଣା 
ସମସ୍ତେ ମିଶି ଦ୍ୟୁଲୋକେ ଆଉ ଭୂଲୋକେ। 


କି କଥା ହୁଏ ମର୍ମରିତ, ବକୁଳ ତରୁ ପଲୁ୍ବେ 
ଭ୍ରମର ତୋଳେ ଗୁଞ୍ଜରଣ କି ଭାଷା, 
ଉର୍ଚ୍ଚ ମୁଖେ ସୂର୍ଯ୍ୟମୁଖୀ ଚାହିଁଛି କେଉଁ ବଲ୍ଲଭେ 
ନିର୍ଝରିଣୀ ବହିଛି କେଉଁ ପିପାସା | 
ବସନ କିଏ ଦେଖୁଛି ତା'ର 
ଜ୍ୟୋସ୍ଵାଲୋକେ ଲୁଣ୍ଠିତ, 
ନୟନ କା'ର 
ନିରବ ନୀଳ ଗଗନେ, 
ବଦନ କା'ର ଦେଖୁଛି ସିଏ- 
କିରଣେ ଅବଗୁଣ୍ଡିତ, 
ଚରଣ କା'ର 
କୋମଳ ତୃଣ ଶୟନେ | 


ପରଶ କା'ର ପୁଷ୍ପବାସେ 
ପରାଣ ମନ ଉଲ୍ଲସି 
ହୃଦୟେ ଉଠେ 
ଲତାଟି ପରି ଲୋଟଇ, 
ପଞ୍ଚଶର ଭସ୍ମ କରି 
ଇଏକି କଲ ସନ୍ଧ୍ୟାସୀ ? 
ବିଶ୍ଵବୁକେ, 
ଦେଇଛ ତାକୁ ଛୁଟାଇ ॥ 


କଳନା 

ମସ୍ାହ୍ନ 
ବେଳ ଦ୍ଵିପ୍ରହର, 
କ୍ଷୁଦ୍ର ଶୀର୍ଣ ନଦୀ ଅଟେ ଶୈବାଳ ଜର୍ଚ୍ଚର।| 
ସ୍ପିରସ୍ରୋତହୀନ ଜଳେ, ଅର୍ଵମଗନ ତରୀ 
ମାଛରଙ୍କା ଥାଏ ବସି! ସ୍ପିର ନେତ୍ର ଚାଳି। 
ଚରୁଥାନ୍ତି ଗାଇ ଗୋରୁ, ଶସ୍ୟହୀନ ତୀରେ 
ଉର୍ଚ୍ତମୁଖ ଜଳଶାୟୀ ମହିଷ ସକଳେ। 


ଜନହୀନ ନୌକାବନ୍ଧା, ଶୂନ୍ଯ ଅଟେ ଘାଟ 
ସ୍ଵାନ ସାରି ପକ୍ଷ ଝାଡ଼େ ରୌଦ୍ରତପ୍ତ କାକ | 
ଶ୍ୟାମ ଶସ୍ପ ତଟ ଭୂମି ଉଠଇ ଶିହରି 

ଖଞ୍ଜନ ମେଲେ ତା' ପୁଚ୍ଛ ନୃତ୍ୟ କରି କରି| 


ଚିତ୍ରବର୍ଷ ପତଙ୍ଗମ ସ୍ଵଚ୍ଛପକ୍ଷ ଚାଳି 
ଆକାଶେ ଉଠନ୍ତି ଭାସି ଶୈବାଳରୁ ଚଳି । 
କ୍ଷଣେ କ୍ଷଣେ ନିଅନ୍ତି ବିଶ୍ରାମ, 
ତୋଳୁଥାନ୍ତି ରାଜହଂସ କଳଭାଷ 
ମଧୁର ଗୁଞ୍ଜନ | 
ଶୁଭ୍ର ପକ୍ଷ ଧୌତ କରି ସିକ୍ତ ଚଞ୍ଚ୍‌ ପୁଟେ। 
ଆଣୁଥାନ୍ତି ଶୁଷ୍ଠ ତୃଣ, ଗନ୍ଧ ତା'ର ଛୁଟେ| 


ତପ୍ତ ସମୀରଣ ଚଳିଯାଏ ବହୁଦୂର 

ରହି ରହି ଭୁକୂଥାନ୍ଥି ଗାଁର କୂୁକୂର | 
କଳହରେ ମାତି କେବେ କ୍ରୋଧରେ ଉଛୁଳି 
ଗୁରୁଗୁରୁ ହେଉଥାନ୍ତି ଶାନ୍ତସ୍ବର ତୋଳି | 


ଦୂରଶୂନ୍ୟ ଆକାଶରେ 

ଚିଲମାନେ ମାରନ୍ତି ଚକ୍ର 
ଜୀର୍ଣ୍ଣ ଅଶ୍ଵତ୍ଥର କାହିଁ 

ଶୁଭଇ ମର୍ମର, 

ମଧ୍ଯାହ୍ୂର ବାତାହତ ବନ୍ଧା ତରଣୀରେ 
ଆର୍ରଭନାଦ ବିଳପଇ ତପ୍ତ ମଧାହ୍ନରେ। 
ଅବ୍ୟକ୍ତ କରୁଣ ରାଗ 

ଅରୁଣରୁ ଝରେ, 
ସ୍ପିଗୃଛାୟା ଗ୍ରାମୁଛୁଟେ 

ପ୍ରବାସୀ ମୁଁ ବସିଛି ମଝିରେ। 
ପ୍ରବାସ ବିରହ ବ୍ୟଥା ନ ପୀଡ଼ଇ ମନ 
ସକଳର ମଧେ ମୁହିଁ, ଯେଣୁ ଏକ ଜଣ।| 
ବାହୁଡ଼ି ଆସିଛି ଅବା ଆଦିଜନ୍ସ ସ୍ଥଳେ 
ଏ ଧରଣୀ ବକ୍ଷେ ମୁହିଁ ବହୁକାଳ ପରେ। 
ପଶୁପକ୍ଷୀ ପତଙ୍ଗମ ସମସ୍ତଙ୍କ ସାଥେ 
ଫେରିଅଛି ଅବା କେଉଁ ନବୀନ ପ୍ରଭାତେ- 
ବିସ୍ତାରିତ ଜଳ ସ୍ଥଳେ, ଅକାଶେ ବତାସେ | 


ଶିଶୁ ଯଥା ମାତୃସ୍ତନ କରିଥାଏ ପାନ 
ଆଦିମ ଆନନ୍ଦରସ କରିବି ଶୋଷଣ ॥ 


- O୦0 - 


ପ୍ରଣୟ ପ୍ରଶ୍ର 


ଆହେ ମୋର ଚିର ଭକ୍ତ! 
ଏହା କ'ଣ ଅଟେ ସତ୍ୟ ? 
ମୋ ଚକ୍ଷୁର ଚପଳା-ଆଲୋକେ 
ହୃଦୟେ ତୁମର କିଗୋ!। 
ପୁଲକର ବାଦଲ ଚମକେ, 

ଏହା କ'ଣ ସତ୍ଯ ? 


ମୋର ଏଇ ମଧୁର ଅଧର 
ନବବଧୁ ଲଜ୍ତାଭ ଲୋହିତ। 
ଆହେ ମୋର ଚିର ଭକ୍ତ 

ଏହା କ”ଣ ସବୁ ସତ୍ୟ ? 

ମୋ ଭିତରେ ଫୁଟିଛିକି ରୂପର ମନ୍ଦାର 

ମୋ ଚରଣେ ଛୁଟିଛିକି ବୀଣାର ଝଙ୍କାର 
ଏହା କ”ଣ ସବୁ ସତ୍ଯ ? 

ନିଶିର ଶିଶିର ଝରେ ମୋ ଆଡ଼କୁ ଚାହିଁ, 

ପ୍ରଭାତର ଆଲୋକରେ ପୁଲକିତ ମୁହିଁ। 
ଏହା କଣ ସବୁ ସତ୍ୟ ?- 


ଆହେ ମୋର ଚିରଭକ୍ତ ! 


ମୋ କଳା କବରୀ ତଳେ ଲୁଚେଦିନ 
ଘନ ଅନ୍ଧକାରେ, 

ଜୀବନ ଓ ମରଣର ଅତୁଟ ବନ୍ଧନ 
ବାନ୍ଧିଛି ବାହୂରେ 
ଏହାକ'ଣ ସବୁ ସତ୍ଯ ? 

ତ୍ରିଭୁବନ ଲୟେ ମୁହିଁ ସଦା ଅନୁରକ୍ତ 


ଆହେ ମୋର ଭକ୍ତ! 
ତୂମ ପ୍ରେମ ଅନୁରାଗୀ 

ମୁହିଁ ଯୁଗେ ଯୁଗେ, 
ବାରବାର ତୁମ ଲାଗି 

ଫେରିଛି ଏ” ଭବେ | 

ଏହାକ 'ଣ ସତ୍ୟ ? 
ମୋ” ବଚନେ ନୟନେ ବା ଅଧରେ ଅଳକେ 
ଚିର ଜୀବନର ଶାନ୍ତି 
ଲଭିଲ ପୁଲକେ, 


ଏହା କ'ଣ ଅଟେ ସତ୍ୟ ? 
ସୁକୁମାର ଲଲାଟ ଫଳକେ ମୋର- 
ଲେଖାଅଛି ଅମରତୃ ତର୍ତ। 
ଏହା କ'ଣ ସବୁ ସତ୍ଯ 
ଆହେ ମୋର ଚିର ଭକ୍ତ ! 
କଳ୍ପନା 

ମଧୁମୟ ପ୍ୂଥବୀର ଧୁଳି 


ଏ ଜଗତ ମଧୁମୟ, 
ମଧୁମୟ ଏ ଧରାର ଧୁଳି, 
ଅନ୍ତରେ ମୋ ନେଇଅଛି ତୋଳି । 
ପବିତ୍ର ଏ ମହାମନ୍ତ୍ର ଧ୍ଵନି, 
ଚରିତାର୍ଥ କରିଅଛି 
ଏ ଜୀବନ ପୁଣି । 
ଦିନେଦିନେ ପାଇଛି ମୁଁ 
ସତ୍ୟର ଯା” କିଛି ଉପହାର 
କ୍ଷୟ ନାହିଁ ମଧୁର ସେ ଅକ୍ଷୟ ଭଣ୍ଡାର । 


ମୃତ୍ୟୁଶଯ୍ୟା ପ୍ରାନ୍ତେ ତା'ର 

ମନ୍ତ୍ରବାଣୀ ବାଜେ, 
ସବୁକ୍ଷତି ମିଥ୍ୟାକରି, 

ଅନନ୍ତ ସେ ଆନନ୍ଦ ବିରାଜେ । 
ଶେଷ ସୃର୍ଶ ନେଇଯିବି 

ଧରଣୀରୁ ଯେବେ ଯିବିଚାଲି, 
ଏ ଧୁଳି ତିଳକଟିଏ 

ଭାଲେମାଖୁ ଯିବି ମୁଁ ବାହାରି | 
ଦୁର୍ଯୋଗର ମାୟାମଞ୍ଚେ 

ଦେଖ୍ଛି ମୁଁ, କେତେ ନିତ୍ୟ ଜ୍ୟୋତି 
ସତ୍ୟର ଆନନ୍ଦରୂପ 

ଏ ଧୂଳିରେ ବହିଛି ମୂରତି। 
ଏ ଧୂଳିରେ ଏଇ ମୋ ପ୍ରଣତି। 


ଆରୋଗ୍ୟ 

ଉତ୍ସର୍ଗ 


ଆଜି ମୋର ଦ୍ରାକ୍ଷା କୁଞ୍ଞବନେ 
ଗୁଛ ଗୁଛ ଧରିଅଛି ଫଳ, 
ପରିପୂର୍ଣ୍ଣ ବେଦନାରେ ଭରି 
ମୁହୂର୍ଗକେ ଝଡ଼ିଛି ସକଳ | 


ବସନ୍ତର ଦୂରନ୍ତ ବତାସେ 
ଭୂତଳରେ ପଡ଼ିଯାଏ ଛିଡ଼ି, 
ରସଭରି ଅସହ ଉଛ୍ଲାସେ 
ଥରେ ଥରେ ଫଳଯାଏ ଭରି | 


ତୁମେ ଆସ ନିକୁଞ୍ଜ ନିବାସେ 
ଆସ ମୋର ସାର୍ଥକ ସାଧନ, 
ଲୁଟିନିଅ ଭରି ହେ ଅଞ୍ଚଳ 
ଜୀବନର ସକଳ ସମ୍ବଳ । 


ନିରବରେ ଅବନତ ଅତି 
ବସନ୍ତର ସର୍ବ ସମର୍ପଣ, 

ହସ ମୁଖେ ନେଇଯାଅ ଯେତେ 
ନିବେଦନ ଏ ବନ ବେଦନ। 
କରି ତାକୁ ନଖରେ ବିକ୍ଷତ 
ଛିନ୍ନକରି ନିଅ ବୃନ୍ତଗୁଡ଼ି, 
ସୁଖାବେଶେ ବସି ଲତା ମୂଳେ 
ଚାଳି ତୁମ ଅଳସ ଅଙ୍ଗୁଳି। 


ବୃଥା କାର୍ଯ୍ୟେ ଯଥା ଆନମନେ 
କ୍ରୀଡ଼ାଛଳେ ନିଅ ତୋଳିଅବା, 
ତବ ଓଷ୍ଠ ଦଶନ ଦଂଶନେ 
ତୁଟିଯାଉ ଫଳ ଗୁଡ଼ିକ ବା। 

ଆଜି ମୋର ଦ୍ରାକ୍ଷା କୁଞ୍ଜବନେ 
ଗୁଞ୍ଜରଇ ଚଞ୍ଚଳେ ଭ୍ରମର, 
ସାରାଦିନ ଅଶାନ୍ତ ବତାସେ 
ତୋଳି ଅଛି ନିଃଶ୍ଵାସେ ମର୍ମର। 


ବନବୂକେ ଆନ୍ଦୋଳନେ ଆଜି 
କମ୍ପୁଅଛି ପଲ୍ଲବ ଅଞ୍ଚଳ, 

ଆଜି ମୋର ଦ୍ରାକ୍ଷା କୁଞ୍ଞବନେ 
ପୁଞିପୁଞଜ ଧରିଅଛି ଫଳ ॥ 


ହିଂସ୍ରରାତ୍ରି ଆସେ ଚୁପି ଚୁପି 


ହିଂସ୍ରରାତ୍ରି ଆସେ ଚୁପି ଚୁପି 

ଦୁର୍ବଳ ଏ ଶରୀରର ଶକ୍ତିହୀନ- 
ବଳୟକୁ ଭେଦି । 

ଅନ୍ତରେ ମୋ କରଇ ପ୍ରବେଶ 
ଅପହରି ନିଏ ମୋର ଜୀବନର ଯଶ। 


ତା” କାଳିମା ଆକ୍ରମଣେ 
ମନମୋର ହୁଅଇ ପରାସ୍ତ, 
ଏହି ପରାଜୟ ଗ୍ନାନି 

ଅପମାନ ଘୋର ଅବସାଦ- 
ଯେତେବେଳେ ହୁଏ ଗାଢ଼ତର, 
ସହସା ଦିଗନ୍ତ ଭାଲେ ଜାଗିଉଠେ 
ସୃର୍ଣ୍ ରବିକର। 

ଏତେବେଳେ 

ଅନନ୍ତ ଆକାଶବୁକେ 

ଦୂର କେଉଁ ନିଭୃତ କୋଣରେ 
ମିଥ୍ୟା ... ମିଥ୍ୟା ଧୃବନି କିଏ 

ତୋଳେ ଅନ୍ତରାଳେ, 
ପ୍ରଭାତର ପରିବ୍ୟାପ୍ତ ପ୍ରଶାନ୍ତ ପ୍ରକାଶେ 
ମୋ ଜୀର୍ଣ୍ଣ ଶରୀର ଦୂର୍ଗ 
ଶିଖରେ ବିଲୋକେ- 
ଦୁଃଖଜୟୀ ସେଇ ମୂର୍ଭିଟିକୁ 
ଭରି ଉଠେ ସେ ରାତିର ବୁକୁ ! 
ଆରୋଗ୍ୟ 
0 


ପାନ୍ସ 


ହେ ପଥୂକ ପଚାରନା କେଉଁଠାରେ ୮ ମୁକ୍ତି' ଅଛିବୋଲି 
ନୁହେଁ ମୁତ ସାଧୁସନ୍ଟ ସାଧକ ବା, 
କବିଟିଏ ... କବିଟିଏ” ଖାଲି ! 
ଏ ପୂଥବୀ ଅଟେ ମୋର ଘର, 
ଯହିଁ ବହୁଅଛି ' ପ୍ରାଣନଦୀ” ନିରନ୍ତର 


ଜୀବନ ଜୁଆର ଭଟ୍ଟା ଉଠଇ ତା” ବୁକେ 
ପ୍ରବାହିତ ହୁଏ ନିତ୍ଯ ଘନଛାୟା ଲୋକେ। 
ଭଲମନ୍ଦ ଦୁଃଖସୁଖ ବହିଯାଏ, ତା” ସ୍ରୋତରେ କେତେ, 
କେତେକଥା, କେତେବ୍ଯଥା, ଲାଭ କ୍ଷତି- 
ହସକାନ୍ଦ ଯେତେ । 
ଏ ନଦୀ ଗଢ଼ଇ ତା'ର ଗୋଟିଏ ତୀରକୁ 
ପ୍ରଖର ସୁଅରେ କାଟି ଅନ୍ୟ ତୀରଟିକୁ 
ଏ ପ୍ରବାହେ ଉଷା ଢାଳିଦିଏ ତା” ଲାଲିମା 
ରଜତ ଧବଳ ଜ୍ୟୋତ୍ସା ଝରାଏ ଚନ୍ଦ୍ରମା। 


ଧ୍ୟାନରତ କୃଷ୍ଣରାତି ତାରକା ମଣ୍ଡଳୀ 
ବୁଢ଼ୀ ମା' ଆଙ୍ଗୁଳି ସମ ଜପମଗ୍ନ ଧରି ଜପମାଳି । 

ନିତି ନିତି ଅସ୍ତସୂର୍ଯ୍ୟ ତା' ଲାଲ ଚଦର 
ହସି ହସି ଆସି ଢାଙ୍କଦିଏ ବୁକୁ ତା'ର। 
ତା” ତରଙ୍ଗେ ଯାଏ ଭାସି ମାଧବୀ ମଞ୍ଜରୀ, 
ଝରିଯାଏ ପକ୍ଷୀ କଣ୍ଠ ମଧୁର କାକଳି | 


ତା” ତରଙ୍ଗ ନୃତ୍ୟଛନ୍ଦେ ବିଚିତ୍ର ଭଙ୍ଗୀରେ 
ଚିତ ମୋ'ର ନାଚି ଉଠେ ପ୍ରାଣ ସଙ୍ଗୀତରେ | 
ସେ ବିଶ୍ବ ପ୍ରବାହ, 
ସେ ଛନ୍ଦ ବନ୍ଧନ ମୋର ମୁକ୍ତ କରେ ମୋହ । 
ଚାହେଁ ନାହିଁ କିଛି ମୁହିଁ ରଖୁବି ସାଉଁଟି 
ରଖୁବାକୁ ଚାହେଁ ନାହିଁ କିଛି ମୁଁ ସାଇତି। 
ଚାଲିବାକୁ ଚାହେଁ ମିଳି ସମସ୍ତଙ୍କ ସାଥେ 
ମିଳନ ବିରହ ଗଣ୍ଠି ଖୋଲି ଦେଇ ହାତେ | 
ଅବାରିତ ତୁମ ଦଶ ଦିଶେ, 
ପରିତ୍ୟକ୍ତ ତୃଣାଙ୍କର, ବାତ୍ୟା ବେଗେ ଉଠେ ମୁକ୍ତାକାଶେ। 


ତୁମର ମନ୍ଦିର ନାହିଁ, ନାହିଁ ସ୍ବର୍ଗଲୋକ 

ପଦେ ପଦେ ତୀର୍ଥ ତୁମ, ବିରାଜେ ଭୂଲୋକ | 
ପରିଣତ ନାହିଁ ହେ ଚରମ ! 

ତୁମେ ତ ପରମ 


ଚାଲିବା ଏିଶ୍ବର୍ଯ୍ୟ ନେଇ ନୃତ୍ଯଶୀଳ ଗାନେ 
ତୁମ ସାଥେ ଚାଲିବାରେ, ମିଳେ ମୁକ୍ତି ମୋର ଏ ଜୀବନେ। 
ସବୁ ଭୁଲିବାରେ- 
ଅନ୍ଧକାର ପ୍ରକାଶ ଭିତରେ, 
ସୃଜନ ପ୍ରତ୍ୟେକ ପର୍ବେ, ପ୍ରଳୟର ପ୍ରତି ପଲକରେ। 
' ପରିତୋଷ' 


୯୮ 

ମାନସୀ 


କେବଳ ବିଧାତା ସୃଷ୍ଟି, ନୂହଁ ତୁମେ ନାରୀ 
ପୁରୁଷ ଗଢ଼ିଛି ତୁମ ସୌନ୍ଦର୍ଯ୍ୟ ସଞ୍ଚାରି- 
ନିଜ ଅନ୍ତରରୁ ପରା ସେଇ କବିଗଣ 
ସୁବର୍ଣ୍ଣ ଉପମା ସୂତ୍ରେ ବୁଣନ୍ତି ବସନ | 


ସମର୍ପି ତୁମକୁ ଅଗୋ। ନୂତନ ମହିମା 

ଅମର କରିଛି ଶିଛୀ ତୁମର ପ୍ରତିମା | 

କେତେ ବର୍ଣ୍ଣ କେତେଗନ୍ଧ କେତେଯେ ଭୂଷଣ 
ସିନ୍ଧୁ ଗର୍ଭୁ ମୁକ୍ତା ଆଣି, ଖଣିରୁ ସୁବର୍ଣ । 


ବସନ୍ତ ବନରୁ ଆଣି କେତେ ପୁଷ୍ପଭାର 
ଚରଣ ଆଘାତେ କୀଟ ଦିଏ ପ୍ରାଣ ତା'ର 
ଲଜ୍ାଦିଏ, ଦିଏ ଲଜା ଦିଏ ଆବରଣ 
ତୁମକୁ ଦୁର୍ଲଭ କରି କରିଛି ଗୋପନ 


~~ ~ 


ଲିହିଛି ତୁମରି ପରେ ଦୁର୍ଲଭ ବାସନା 
ଅର୍ବଵେକ ମାନବୀ ତୁମେ ! 
ଅର୍ବେକ କଳ୍ନା। 
ନୁହ ଖାଲି ବିଧାତାର ସୃଷ୍ଟି 
ଅଛି କିଛି ପୁରୁଷର କୃଷ୍ଟି ॥ 


୯୯ 

~~ Pa 
ଚିର ମୁହି 
ପଡ଼ିବନି ମୋର ପାଦର ଚିହ୍ନ ଏଇବାଟେ 
ବାହିବନି ମୋର ହୁଲିଡ଼ଙ୍ଗାଟି ଏଇଘାଟେ, 
ବିକାକିଣା କିଛି କରିବନି 
ଦିଆନିଆ କିଛି ଚାଲିବନି, 
ବନ୍ଦ ହୋଇବ ଯିବା ଆସିବା ଗୋ ଏଇ ହାଟେ | 


ଏତେବେଳେ ମୋତେ ମନେକିଗୋ ତୁମେ ରଖୁବନି ! 
ତାରାପଥେ ଚାହିଁ, ଚାହିଁ କିଗୋ ! ମୋତେ ଡାକିବନି ? 


ତାନପୁରାଟାର ତାରେ ଯଦି ଧୂଳି ଜମିଯିବ 
କଣ୍ଟା ଲତାରେ ମୋଘର ଦୁଆର ଭରିଯିବ, 
ମୋ” ଫୁଲ ବଗିଚା ଘନଘାସେ 
ଶୋଭା ପାଉଥିବ ବନବାସେ, 
ପୋଖରୀ ଜଳରେ ଶ୍ୟାମଳ ଶିଉଳି ଭରିଯିବ। 
ଏତେବେଳେ ମୋତେ ମନେ କିଗୋ ତୁମେ ରଖବନି । 
ତାରାପଥେ ଚାହିଁ, ଚାହିଁ କିଗୋ। ମୋତେ ଡାକିବନି ? 


ଏଇସୁରେ ସୁରେ ବାଜିବ ବଂଶୀ ଏଥି ନାଟେ 
କାଟିବ ଦିନ ଗୋ, ଯେଉଁପରି ଆଜି ଦିନ କଟେ, 
ଘାଟେ ଘାଟେ ଅଛି ସେଇ ତରୀ 
ଏପରି ସେଦିନ ଯିବ ଭରି, 
ଚରୁଥୁବେ ଗୋରୁ, ଖେଳୁଥୁବେ ଶିଶୁ ଏଇ ତଟେ | 
ଏତେବେଳେ ମୋତେ ମନେ କିଗୋ ତୁମେ ରଖବନି 
ତାରାପଥେ ଚାହିଁ, ଚାହିଁ କିଗୋ! ମୋତେ ଡାକିବନି ? 


କିଏ କହେ ଆଗୋ! ନାହିଁ ଗ୍ଲାନି 
ଏଇ ପ୍ରଭାତରେ, 

ସକଳ ଖେଳର ଖେଳା ମୁଁ କରିବି, 
ଆନନ୍ଦ ମନରେ। 


୧୦୦ 

ନୂତନ ନାଁରେ ଡାକି ମୋତେ 
ବାନ୍ଧିବ ନବ ବାହୁ ଗତେ, 
ଆସିବି ଯିବି ମୁଁ ଚିରଦିନ ଆଗୋ ! ସେ ପୁରକୁ | 
ସେତେବେଳେ ତୁମେ, 
ମନେ ରଖୁଥବ ମୋ ସ୍ୃତିକୁ 
ତାରା ପଥେ ତୁମେ ଚାହିଁ, ଚାହିଁ 
ଡାକିବାକୁ ମୋତେ କରିବନି ମନେ ନାହିଁ ନାହିଁ। 
-ଗୀତ ବିତାନ- 
 o- 


ସ୍ବେହଗ୍ରାସ 


ଅନ୍ଧ ମୋହବସ୍ତ ତୂମ 

ଦିଅ ମୁକ୍ତକରି, 
ରଖନା ବସାଇ ଦ୍ଵାରେ 

ଜାଗ୍ରତ ପ୍ରହରୀ- 
ହେ ଜନନୀ! ତୁମର ସେ 

ସ୍ବେହ କାରାଗାରେ, 
ସନ୍ତାନକୁ ଚିରଦିନ 

ବନ୍ଦୀ ରଖୁବାରେ | 
ବେଷ୍ଟନ କରି ଗୋ ତାକୁ ଆଗ୍ରହ ପରଶେ 
ଜୀର୍ଣ କରି ଦିଅ ତାକୁ ଲାଳନର ରସେ। 
ମନୁଷ୍ୟତ୍ୃ, ସ୍ଵାଧୀନତା କରିଗୋ ଶୋଷଣ 
ମା'ର କ୍ଷୁଧୃତ ଚିତ୍ତ କରିବ ପୋଷଣ ? 
ଦୀର୍ଘ ଗର୍ଭବାସ ପରେ 

ଜନ୍ମ ଦେଲ ଯା”ରେ, 
ସ୍ବେହ ଗର୍ଭେ କରିଗ୍ରାସ 

ରଖୁବକି ତା'ରେ ? 
ଚଳିବକି ସେ ସଂସାରେ 

ତୁମ ପଥ ବାଛି ? 

୧୦୯୧ 

ସେ କି ଖାଲି ଅଂଶ ତୂମ 
ଆଉ ନୁହେଁ କିଛି ? 
ନିଜର ସେ, ବିଶ୍ଵର ସେ, ବିଶ୍ଵ ଦେବତାର 
ସନ୍ତାନ ନୂହେଁ ଗୋ ମାତା ସମ୍ପତି ତୁମର । 
ଏକା, ସମ୍ପରି ତୁମର ! 
-ଚୈତାଳି- 
po - 
ମଳନ 
ସୃଷ୍ଟିର ପ୍ରାଙ୍ଗଣେ ଦେଖେ ବସନ୍ତ ଅରଣ୍ୟୈ 
ଫୁଲେ ଫୁଲେ ଶିହରିତ ମିଳନର ଖେଳା, 
ରେଣୁଲିପି ବହିବାୟୁ, ପ୍ରଶ୍ଧକରେ ମୁକୁଳେ ମୁକୂଳେ 
ଆସିବ କେବେ ଗୋ କୁହ, ଫୁଟିବାର ବେଳା 
ତାହାଦିଏ ବର୍ଛଟା, ତରୁଲତା ଶାଖାରେ ଶାଖାରେ 
ସୌନ୍ଦର୍ଯ୍ୟର ଛନ୍ଦବହେ ପ୍ରଜାପତି ପଖୁରେ ପଖୁରେ 
ପକ୍ଷୀର ସଙ୍ଗୀତ ସାଥେ, ଧାଏଁ ସିଏ ବନକୁ ବନକୁ 
କେତେ ଦୃଶ୍ୟ ଛୁଏଁ ତା'ର ଉଚ୍ଚଟିତ ଆକୁଳ ମନକୁ 
ଫୁଟିବାର ବେଳା, 
ଶିହରିତ ମିଳନର ଖେଳା। 
ସୃଷ୍ଟିର ସେ ରଙ୍ଗବର୍ଣ୍ଣ ଦେଖେ ଲୋକାଳୟେ 
ଦୁହିଁଙ୍କର ଗ୍ରଚ୍ଛିର ବନ୍ଧନ, 
ଅପୂର୍ବ ଜୀବନ ନିଏ ବିଚିତ୍ର ସେ ରୂପ 
ବିଧାତାର ନିଜସ୍ଵ ସାଧନ । 
ଛାଡ଼ି ସେ ସକଳ କାମ, ସାଜିଅଛି ରଙ୍ଗନ୍‌ ବେଶରେ 
ପଥେ ପଥେ ବଂଶୀ ତାନ ତୋଳି ତଳେ ସୁଦୂର ପ୍ରାନ୍ତରେ 
ପୁରୁଣା ସଂସାରଠାରୁ ଜୀର୍ଣ ତା'ର ଚିହ୍ନ ସବୂ ସରେ 
ରଚେ ସିଏ ନବ ଆଛାଦନ, 
ବିଧାତାର ନିଜସ୍ଵ ବିଧାନ | 


ଯାହା ସବୁଠାରୁ ସତ୍ୟ, ସବୁମଧେ ଖେଳାଯିବ ତାହା 
ପାଲ୍‌ଗୁନର ଯଥା କଳୋଲ୍ଲାସ, 

ନିଃସଂଶୟ ଅଟେ ତାହା, ନାହିଁ ତହିଁ ମର୍ର୍ୟ ମଳିନତା, 
ଦେବତାର ଅଟେ ତାଂ ଉଚ୍ଲାସ। 


ଆନନ୍ଦେ ମିଶିଛିତାହା, ଆମଭୋଳା ମନୁଷ୍ୟର ମନେ 
ଆକାଶ ଆଲୋକେ ଆଜି, ଗୋଧୂଳିର ରକ୍ତିମ ଲଗନେ, 
ବିଶ୍ଵର ରହସ୍ଯ ଲୀଳା, ମନୁଷ୍ୟର ଉତ୍ସବ ପ୍ରାଙ୍ଗଣେ 
ଲଭିଅଛି ନିଜର ପ୍ରକାଶ, 
ଦେବତାର ଅଟେ ତା” ଉଛ୍ବାସ । 


ବଜା ବଜାବଂଶୀ ତୋର ମୂୃଦଙ୍ଗର ବ୍ୟାପ୍ତ ତାଳେ ତାଳେ 

ନିଶାଭୋଳେ ଦୂରନ୍ତ ନାଚରେ, 

ନଦୀ ପ୍ରାନ୍ତେ ତରୁରାଜି ଛନ୍ତି କାନ ପାତି 

ଏ ସୂର୍ଯ୍ୟଙ୍କ ଶେଷ ଚାହିଁବାରେ। 

ନେବି ତୋର ତୀର୍ଥ ବାରି, ସେ ଅନାଦି ଉତ୍ସର ପ୍ରବାହେ 
ଅନନ୍ତ କାଳର ବକ୍ଷେ, ନିମଗୁ ମୁଁ କରିବାକୁ ଚାହେଁ। 
ବର୍ଣ୍ଣେ ଗନ୍ଧେ, ରୂପେ ରସେ, ତରଙ୍ଗିତ ସଙ୍ଗୀତ ଉତ୍ସାହେ 
ଜଗାଇବ ପ୍ରାଣ ମତ୍ତ ସୁରେ। 
ନିଶାଭୋଳେ ଦୂରନ୍ତ ନାଚରେ ॥ 


ସହସ୍ର ଦିବସ ମଧେ ଆଜିକାର ଏଇଦିନ ଗୋଟି 
ସ୍ଵତନ୍ତ୍ର ସେ ଅଟେ ଚିରନ୍ତନ, 
ତୁଛ ତାର ବନ୍ଧନରୁ ମୁକ୍ତି ତାକୁ କେ ଦେଇଛି ଆଣି 
ପ୍ରତ୍ୟହର ଛିଣ୍ଡିଛି ବନ୍ଧନ। 
ପ୍ରାଣ ଦେବତାର ହାତେ ଜୟଟିକା ପିନ୍ଧିଛି ସେ ଭାଲେ 
ସୂର୍ଯ୍ୟ ତାରକାର ସାଥେ ପାଇଛି ସେ ଥାନ ସମକାନେ। 
ସୃଷ୍ଟିର ପ୍ରଥମବାଣୀ ଯେ ପ୍ରତ୍ୟାଶା ଜାଗେ ଆକାଶରେ 
ସେ ଆସିଲା କରି ତା” ବହନ, 
ସ୍ଵତନ୍ତ୍ର ସେ ଅଟେ ଚିରନ୍ତନ 
ସେ ବିଶ୍ଵ ମୋହନ। 
oe 

ପ୍ରଶ୍ନ 


ନିଷ୍ଠରୁଣ ଅଟେ ଏ ସଂସାର 

ହେ ଦେବତା! ଯୁଗ ଯୁଗ ବାରବାର 
ପଠାଇଛ ଦୂତକୁ ତୁମର- 

ଏ ମହି-ମଣ୍ଡଳେ, 

ଶାନ୍ତି ବାର୍ରା ପ୍ରଚାରର ଛଳେ । 

ସେ କହନ୍ତି ରୋଷକ୍ଷିପ୍ର ଦ୍ଵଷସିକ୍ତ 
ହିଂସ୍ର ମାନବକୁ, 

' କ୍ଷମାକର, ପ୍ରେମକର, ନଷ୍ଟକର 
ବିଦ୍ବେଷ ବିଷକୁ ।' 


ବରଣୀୟ ସ୍ମରଣୀୟ ଅଟନ୍ତି ସେମାନେ 
ତଥାପି ଏ ଦୁର୍ଦିନ ସମୟେ, 

ଲେଉଟି ଆସଇ ମୁହିଁ, ବାହାର ଦୁଆରୁ, 
ଅର୍ପି ତାଙ୍କୁ ନମସ୍ଟାରଟିଏ। 


ମୁଁ ଦେଖୁଛି ଘନଛାୟା କପଟରାତ୍ରିର 
ଘୋଟିଅଛି ଏ ସାରା ସଂସାର, 
ହିଂସା ଦରବାର ବସେ ଗୋପନେ ତା'ତଳେ 
ନିଃସହାୟ ଅଟେ ତା” ଶିକାର। 

ମୁଁ ମଧ୍ଯ ଦେଖୁଛି ଏଥ- 
ସବଳର ଅତ୍ୟାଚାର ଭୋଗୁଛି ଦୁର୍ବଳ, 
ନାହିଁ ପ୍ରତିକାର ତା'ର ନାହିଁ ପ୍ରତିକାର । 
ମୂକ ତହିଁ ବିଚାର ଓ ବିବେକର ବାଣୀ 
କାନ୍ଦୁଛି ନିରବରେ ପୁଣି। 


ଦେଖୁଛି ଉନ୍ନର ଆଜି ତରୁଣ ବାଳକ 
ନୈରାଷ୍ୟେ ବୁଡ଼ନ୍ତି କେତେ- 

ବେକାର ଯୁବକ, 

ଶିର ତାଙ୍କ ପିଟନ୍ତି ପଥରେ 

ଜର୍ଜରିତ ଘୋର ଯନ୍ତ୍ରଣାରେ | 

ଅମାବାସ୍ୟା ଅନ୍ଧକାରେ- 

ଦୁଃସ୍ଵପ୍ଣରେ ଲୁପ୍ତ ମୋ ସଂସାର, 

ଏଥୁପାଇଁ ତୁମକୁ ମୁଁ ପଚାରୁଛି 

ପ୍ରଶ୍ନ ବାରବାର । 

ବିଷାକ୍ତ କରଇ ଯିଏ- 

ଏ ସଂସାର ଶାନ୍ତ ପରିବେଶ, 

ତାକୁ କି ଦେଇଛ କ୍ଷମା 

ପ୍ରୀତିଭରା ଗଭୀର ଆଶ୍ଲେଷ ! 
-ପରିଶୋଷ- 


-O0- 


ନବବଧୂ 


ଚାଲିଛି ଉଜାଣି ସ୍ରୋତେ ତରଣୀ ତୁମର 
ଦିଗବୁକେ ଘୋଟେ ଅନ୍ଧକାର, 
କେଉଁ ଗ୍ରାମେ ଯିବ ତୁମେ, କେଉଁଘାଟେ ହେ, ବଧୂ ବେଶିନୀ 
ଆଗୋ ବିଦେଶିନୀ! 
ଉତ୍ସବର ବଂଶୀବାଜେ କେଉଁଠାରେ କିଏ ଅବା ଜାଣେ, 
ଭରିଛି ଦିନାନ୍ତ ମେଳା ମ୍ଲାନ ମନ୍ଦ୍ର ତାନେ- 
ତୁମକୁ ସଜାଇ ଦେଲେ ମିଳି ସଖୀଦଳ 


ଗୋପନରେ ପୋଛି ଚକ୍ଷୁଜଳ। 


ଶୀର୍ଣ୍ଣ ସ୍ରୋତ ନଦୀ ଅବା ମୃଦୁ କୁଳୁ ନାଦେ 
କହେ କିବା ସ୍ତିମିତ ବତାସେ- 

“ କେତେ ବଧୁ ଯାଇଛନ୍ତି, କେତେକାଳ ଏଇ ସ୍ତୋତ ବାହି 
ତୀର ପଥେ ଚାହିଁ। 

ଭାଗ୍ୟର ବିଧାତା କାରେ କହେନି କି କଥା 

ନିସ୍ତଚ୍ତେ ଥଲେ ସେ ଚାହିଁ ଲଜ଼ା ଭୟଂ-ନତା, 

ତରୁଣୀ କନ୍ୟାର ଦିଗେ, ତରୀ ପରେ ଥିଲେ ସେ ଗୋପନେ 
ତରଣୀର କାଣ୍ଡାରି ଆସନେ। ” 


କିଏ ଟାଣେ, ଜାଣିଜାଣି ଅଜଣାରେ ଚଳେ 
ଅଧା ହସ ଅଧା ଅଶ୍ରଜଳେ, 
ଘରଛାଡ଼ି ଯାଉଅଛି ଘରଟିଏ ଆଦରିବ ବୋଲି 
ଅଜଣା ସେ ଅଚିହ୍ବାର କୂଳେ । 
ସେ ପାରିର ଗ୍ରାମ ଦେଖ ଅଛି ତାକୁ ଚାହିଁ 
ବେଳ ହେବା ଆଗରୁ ହେ ଚାଲ ତରାବାହି। 
ସେଇଘାଟେ କେତେବଧୂୃ, କେତେ ଶତ ବର୍ଷ ବର୍ଷ ଧରି 
ଭିଡ଼ିଛନି ଭାଗ୍ୟ ଭୀରୁ ତରୀ ॥ 


ଜଣେ ଜଣେ ରଚିଗଲେ କାଳର କାହାଣୀ 
ଅନିତ୍ୟର ନିତ୍ୟ ପ୍ରବାହିଁଣୀ 

ଜୀବନର ଇତିବୃରେ ନାମହୀନ କର୍ମ ଉପହାର 
ରଖୁଗଲା ତା'ର, 

ଆପଣାର ପ୍ରାଣସୂତ୍ରେ ଯୁଗଯୁଗାନ୍ତର। 

ଗୁଚ୍ଧି ଗୁଚ୍ଛି ଗଲେ ଚାଲି ନରଖ୍ବ ସ୍ଵାକ୍ଷର। 

ବ୍ୟଥା ଯଦି ପାଇଥିଲେ ନରହିଲା କାହିଁ ତାର କ୍ଷତ 
ଲଭିଥୁଲେ ମୂତ୍ୟୁ ସଦାବ୍ରତ।| 


ତାହା ଆଜି ଗୋଧୁଳିର ନିସ୍ତନ୍ତ ଆକାଶ 
ପଥେ ତବ ବିଛାଏ ଆଶ୍ଵାସ, 

କହିଲା ସେ କାନେ କାନେ, “ ପ୍ରାଣ ପୂର୍ଣ ଅଟେ ଯା'ର ବକ୍ଷ 
ସେଇ ତା'ର ସୁଖ 

ରହିଛି କଠୋର ଦୁଃଖ ରହିଛି ବିଛେଦ- 

ତେବେ ଦିନ ପୂର୍ଣ ହେବ, ରହିବନି ଖେଦ, 

ଯଦି, ସାର୍ଥକ କରିବ ତୂମ, ବଧୁ ନାମଟିକୁ 
ନିଜେ ଜାଳି ଜାଳି ପ୍ରଦୀପକୃ, 
ବିତରଣ କର ଗୋ ଆଲୋକ 

ସମସ୍ତଙ୍କୁ କର ଆଗୋ । ସ୍ବେହ ଅଭିଷେକ ॥ 


ଦୂଇ ନାରୀ 


ତାହାଥୂଲା ସୃଜନର ପହିଲି ପୁଲକ 

କେଉଁ ଏକ ମଥୂତ ମୁହୂର୍ରେ 

ତ୍ୟାଗ କରି ପାତାଳ ତଳପ 

ଦୂଇ ନାରୀଏ ଧରାରେ ହେଲେ ଅବତଦୀ୍ର୍ଣ୍ଡ, 
ସମୁଦ୍ର ମନ୍ଛନୁ ହେଲା ଉଭୟଙ୍କ ଜନ୍ମ। 
ଜଣେ ଥଲେ ରୂପମଣୀ “ ଉର୍ବଶୀ” ସୁନ୍ଦରୀ। 
କାମନା ରାଜ୍ୟର ରାଣୀ, ସୃର୍ଟ ଅପସରୀ | 
ଆଉ ଜଣେ ଥଲେ 'ଲକ୍ଷ୍ମୀଂ କଲ୍ୟାଣମୟୀ- 
ସ୍ଵର୍ଗର ଭଶ୍ବରୀ, 

ଏ ବିଶ୍ଵ ଜନନୀ ସେତ ବିଶ୍ଵମ୍ଭରା 

ରାଜ ରାଜେଶ୍ବରୀ। 

ତ୍ରିପୁର ମଙ୍ଗଳମୟୀ ଶାନ୍ତି ପ୍ରଦାୟିନୀ 
ବିଶ୍ଵର ଜନନା। 


ଜଣେଥଲା ମୋହମୟୀ- 

ସମ୍ମୋହର ସୁରଭି ସାଗର, 

ମୁନି ମନ ମୋହନୀ ସେ ତପୋଭଙ୍ଗ 

କରେ ବାରବାର । 

ତପୋଦଗ୍ଧ ତପସ୍ବୀର ପ୍ରାଣମନ କରେ ସେ ହରଣ 
ତପତାପ କରେ ଶାନ୍ତ, ପ୍ରୀତିସୁଧା କରି ବରଷଣ 

ବସନ୍ତର ପୁଷ୍ପିତ ଆଳାପେ, 

ରକ୍ତବର୍ଣ୍ଣ କିଂଶୁକ ଗୋଲାପେ, 

ମୁହିଁତ ହୁଅଇ ଲୟେ ଅନିଦ୍ରିତ ଯୌବନର ଗାନ 
ଦୂଇହସ୍ତେ ଭରିଦିଏ ବସନ୍ତ ଉଦ୍ୟାନ । 


ଅନ୍ୟ ଜଣେ ଅଶ୍ରୁ ଜଳେ କରନ୍ତି ଧଉତ 
ସ୍ଵେହ ସିକ୍ତ ବାସନାକୁ କରି ଶୁଦ୍ଧ ପୂତ, 
ଭରି ଉଠେ ଏ ପୂଥବୀ- 
ହେମକାନ୍ତି ହେମନ୍ତ ଶସ୍ଯରେ, 
ଶାନ୍ତି ସୁଧା ଭରି ପୂର୍ଵତାରେ। 
ସତେ ବା ଅଟଇ ଏହା- 
ସୂଜନର ଭବ୍ୟ ବରଦାନ, 
ଧୀର ଗମ୍ଭୀର ସସ୍କିତ ଲଳିତ ଲାବଣ୍ୟ। 
ଅଟେ ତା' ମାଧୂର୍ଯ୍ୟମୟୀ ସୁଧାର ଭଣ୍ଡାର 
ତାକୁ ନେଇ କରେ ଅଭିସାର- 
ଜନ୍ମ ମୃତ୍ୟୁ ସଙ୍ଗମ ତୀର୍ଥକୁ, 
ସେ ଅନନ୍ତ ପୂଜା ମନ୍ଦିରକୁ ॥ 
-ବତକା- 
-o- 


ନବ ବର୍ଷା 


ହୃଦୟ ମୋ” ଆଜି ନାଚରେ ଆନନ୍ଦେ 
ଆନନ୍ଦରେ ଆଜି ନାଚରେ ! 
ମୟୂର ସମ ସେ” ନାଚରେ 
ଶତ ବର୍ଣ୍ଣର ଭାବ ଉଚ୍ଛାସ 
କଳାପ ପରି ସେ କରିଛି ପ୍ରକାଶ, 
ଆକୂଳ ପରାଣ ଆକାଶକୁ ଚାହିଁ 
ଉଲ୍ଲାସେ କା”ରେ ଡାକେରେ। 
ହୃଦୟ ମୋ ଆଜି ନାଚରେ ପୁଲକେ 
ମୟୂର ସମ ସେ ନାଚରେ। 
୧o୮ 

ଗୁରୁଗୁରୁ ମେଘ ଗୁମୁରି ଗୁମୁରି 
ଗରଜେ ଗଗନେ ଗଗନେ 
ଭାସଇ ଆକାଶେ ବାଦଲର ଭେଳା 
ନବୀନ ଧାନ୍ଯ ଦୋଳେ, ଦୋଳେ ସାରା 
କୁଲାୟ କୋଳରେ କମ୍ପେ କପୋତ 
ଡାକୂଅଛି କା'ରେ ସଘନେ, 
ଗୁରୁଗୁରୁ ମେଘ ଗୁମୁରି ଗୁମୁରି 
ଗରଜେ ଗଗନେ ଗଗନେ । 
ନୟନେ ମୋର ସଜଳ ମେଘର ନୀଳ ଅଞ୍ଜନ ଲାଗିଛି 
ନବ ତୃଣ ଦଳେ ଘନ ବନଛାୟା 
ହରଖଷିତ କରେ, ମନ, ହୁଦ କାୟା, 
ପୁଲକିତ ନୀପ ନିକୁଞ୍ଜରେ ଆଜି 
ବିକଶିତ ପ୍ରାଣ ଜାଗିଛି, 
ନୟନେ ସଜଳ ସ୍ବିଗ୍ଧ ମେଘର 
ନୀଳ ଅଞ୍ଜନ ଲାଗିଛି। 


ଜିଏ ସିଏ ନାରୀ ପ୍ରାସାଦ ଶିଖରେ 
କବରୀ କରିଛି ମୁକୁଳା ? 

ପିଛି ନବଘନ ନୀଳମ୍ବରୀ ଶାଢ଼ି 

କେ” ବୂକୁରେ ତାର ଦେଇଅଛି ଭିଡ଼ି 

ତଡ଼ିତ ଶିଖାର ଚକିତ ଆଲୋକେ 
କା'ରୂପ ମହକ ଉଛୁଳା, 
କବରୀ କରିଛି ମୁକୁଳା | 


ଆଗୋ! ନଦୀ କୂଳେ, ତୀର ତୃଣ ତଳେ- 
ବସିଛି ମଉନେ ସେ କିଏ ? 
ଅମଳ ଶ୍ୟାମଳ ବସନେ ! 
ସୁଦୂର ଗଗନେ କାହାକୁ ସେ ଚାହେଁ 
ଘାଟ ଛାଡ଼ି ଘଟ କାହିଁ ଭାସିଯାଏ, 
ମଧୁ ମାଳତିର ନବ ପଲ୍ଲବ 
ଆନମନେ କାଟେ ଦଶନେ, 

ବସିଅଛି କିଏ ଅମଳ ଶ୍ୟାମଳ ବସନେ। 


ଆଗୋ! ନିର୍ଜନେ ବକୂଳ ଶାଖାରେ 
ଦୋଳୂଛି କେ ଆଜି ଦୋଳୁଛି, 
ଦୋଦୂଲ୍ୟେ ସିଏ ଦୋଳୁଛି, 
ଝଢ଼ି ଝଡ଼ି ଯାଏ ସେ ଝରା ବକୁଳ 
ଆକୁଳେ ଆକାଶେ ଉଡ଼େ ଅଞ୍ଚଳ 
ଉଡ଼ଇ ଅଳକ, ପଡ଼େନି ପଲକ 
କବରୀଟି ଖସି ଖୋଲିଛି, 
ଆଗୋ ନିର୍ଜନ ବକୁଳ ଶାଖାରେ 
ଦୋଳୁଛି କେ ଆଜି ଦୋଳୁଛି ? 


ବିକଚ କେତକୀ ତଟ ଭୁମିପରେ 
କେ” ବାନ୍ଧେ ତରୁଣ, ତରଣୀ, 
ରାଶି ରାଶି ତୋଳି ଶୈବାଳ ଦଳ 
ଭରିଅଛି ତା'ର ଲୋଳ ଅଞ୍ଚଳ 
ବାଦଲ ରାଗିଣୀ ସଜଳ ନୟନେ 
ଗାଇଛି ପରାଣ ହାରିଣୀ, 


ବିକଚ କେତକୀ ତଟ ଭୂମି ପରେ 
କେ ବାନ୍ଧେ ତରୁଣ ତରଣୀ 
ହୃଦୟ ମୋ ଆଜି ନାଚରେ ଆନନ୍ଦେ 
ମୟୂର ପରିସେ ନାଚରେ, 
ଝରେ ଘନ ଧାରା ନବ ପଲ୍ଲବେ 
କମ୍ପେ କାନନ ଝିଲ୍ଲୀର ରବେ, 
ତୀରେ ଛପି ନଦୀ କଳ କଲ୍ଲୋଳେ 
ଆସଇ ପଲ୍ଲୀ ଦୁଆରେ, 
ହୃଦୟ ମୋ ଆଜି ନାଚରେ ପୁଲକେ 
ମୟୂର ପରି ସେ ନାଚରେ। 
-କ୍ଷଣିକା- 

ଅକାଳ 


ହାଟ ସରିଗଲା ପସରାନେଇ କେ” ବାହୁଡ଼େ 
ବେଳ ବୁଡ଼ିଗଲା ସବୁ ରହେ ସଞ୍ଜ ଉହାଡ଼େ। 
ଶିରେଃ ବୋଝ ବୋହି ହାଟୁଆ ଫେରଇ, ଘରକୁ 
ଏକାଦଶୀ ଶଶି ରେଖା ଛୁଏଁ ପଲ୍ଲୀ ଶିରକୁ। 
ନାଉରିଆ ଡାକେ ଉଚ୍ଚରେ, 
ପାରହେବ କିଏ, ବେଗେ ଆସ, ଆସ ବେଗେରେ 
ପ୍ରତିଧ୍ଵନୀ ଛୁଟେ ତା' ତୀରେ। 
କାହା ପାଶେ ଯିବୁ ? ଉର୍ଚ୍ବଶ୍ଵାସେ ଚାଲୁ ଏବେଳେ, 
ଭଙ୍ଗା ହାଟୁ ଫେରୁ, ପସରା ବହି ତୁ ଆକୂଳେ। 


ବନ ବୁକୁ ତଟେ ଘୋଟେ ଅନ୍ଧାର ବଳୟ 
ଶୁଭେନି କା” ଡାକ, ଶାନ୍ତ କାକର କୁଲାୟ ! 
ନିଦ୍ରାର ହାତ ସବୁଶିର ଯାଏ ପରଶି 

ସ୍ଵପ୍ନ ମଗ୍ନ ହୁଅନ୍ତି ସରବେ ଛୁଇଁ ସପନର ସରସୀ | 


ଝିଲ୍ଲାର ଘନ ଝଙ୍କାର ବନେ ଚହଲେ 
ଶାନ୍ତ ପବନେ, ବଂଶକୁଞ୍ଜେ ବାଉଶର ଶାଖା ନଦୋଳେ। 
ଘର ଅଗଣାରେ ପାତିଛି ଶାନ୍ତ ଶୟନ, 
ସନ୍ଧ୍ଯା ପ୍ରଦୀପେ ଆଲୋକିତ ଗୃହ ଅୟନ। 
ଏ ବେଳରେ ସବୁ କର୍ମୁ 
ବିରତି ମିଳଇ, 
ହାଟ ସରିଗଲେ ପଥୂକ 
ପସରା ଧରଇ ॥ 


-କ୍ଷଣିକା- 

Ld 
ଏକ ଗା 

ଆମେ ଦୁହେଁ ସାଇ ପଡ଼ିଶା ଗାଁର 

ତାହାହିଁ ଆମର ସୁଖ, 
ତା'ଙ୍କ ତୋଟାମାଳେ ପକ୍ଷୀ କଳରବ 

ତୋଳେ ମଧୁତାନ ପିକ ! 

ଉଚ୍ଚାଟ ହୁଏ ମନ, 

କି ମଧୁର ସେଇ ଗାନ | 
ତାଙ୍କ ଗୋଠ ହେଳି ମେଣ୍ଢା ଚରନ୍ତି 

ଆମ ବାଢ଼ି ଗଛ ମୂଳେ, 
ବାଡ଼ ଡେଇଁ କେବେ କ୍ଷେତରେ ପଶିଲେ 

ତୋଳିନିଏ ତାକୁ କୋଳେ । 


‘ଖଞ୍ଜନା' ଅଟେ ଆମରି ଗାଁର ନାଁ, 
“ଅଞ୍ଜନା' ଅଟେ ଆମ ଗାଁ ଝରଣା ନାଁ, 
ଜାଣନ୍ତି ସମସ୍ତେ ଗାଁ ଲୋକେ ମୋର ନାମ, 
‘ରଞ୍ଜନା' ବୋଲି ଡାକନ୍ତି ଘରେ ଆମ।| 


ଦୁଇ ଭାଇ ପରି ଦୂଇ ଗାଁ ପାଖାପାଖ 
ରହିଛି ମଝିରେ ସାମାନ୍ୟ ବ୍ୟବଧାନ, 
ସେ ଗାଁ ବଣର ମହୁମାଛିମାନେ ଉଡ଼ି 
ଏ ବଣେ ଗଢ଼ନ୍ତି କେତେ ମହୁଫେଣାମାନ | 


ଆର ଗାଁ ଘାଟୁ କେତେ ପୂଜାଫୁଲ ମାଳା 
ଭାସିଆସି ଲାଗେ ଏଇ ଗାଁ ତଳ ଘାଟେ, 
ସେ ପଡ଼ାର କେତେ ନାନାରଙ୍ଗ ଫୁଲ ଡାଲା 
ବିକାପାଇଁ ଆସେ ଆମରି ଏ ଗାଁ ହାଟେ | 


ଆମ ଗାଁ ଗଳି ଆରପାରେ 

ଆମ୍ଭ ତୋଟା ଭରେ ବଉଳରେ, 

ତାଙ୍କ ଗଛେ ଯେବେ ଧରେ କଷି 

ଆମ ଗଛ, ଫୁଲେ ଉଠେ ହସି | 
୧୧୨ 

ସେ ଆକାଶେ ଯେବେ ଉଠେ ତାରା 

ଏ ଆକାଶ ବୁକୁ, ଦକ୍ଷିଣା ପବନେ ମଧୁଝରା, 
ସେ ବନେ ଝରିଲେ ଶ୍ରାବଣ ମେଘର ବରଷଣ 
ଏ ବଣରେ ଫୁଟେ କଦମ୍ବ ଫୁଲ ରଣଭଣ। 


‘ଖଞ୍ଜନା' ଅମ ଗାଁ ନାଁ 
“ ଅଞ୍ଜନା' ଆମ ନଦୀ ନାଁ 
ଜାଣନ୍ତି ସମସ୍ତେ ମୋର ନାମ 
“ରଞ୍ଜନା' ବୋଲି ଡାକନ୍ତି ଘରେ ଆମ। 
ସେ ଆକାଶେ ଯଦି ଉଠେ ତାରା, 
ଏ ଆକାଶ ବୁକୁ ଦକ୍ଷିଣା ପବନେ ମଧୁଝରା ॥ 


-କ୍ଷଣିକା- 


ତୁମେ କ'ଣ ଚିତ୍ରଟିଏ, ଚିତ୍ରଟିଏ ଖାଲି ? 
ଏ ଜୀବନ ତଟ ପରେ ଅଙ୍କା ତୁମେ- 
ରମ୍ୟ ରେଖାବଳୀ ! 
ସୁଦୂର ଆକାଶେ ଯେଉଁ ନିହାରିକାଗଣ 
ହାତରେ ପ୍ରଦୀପଧରି ଚାଲିଥାନ୍ତି- 
ଅନ୍ଧକାର ଯାତ୍ରୀ ଜଣ ଜଣ। 
ଗ୍ରହ ତାରା ସୂର୍ଯ୍ୟପରି ତୁମେ, 
ହଁ କିଗୋ ! ଚିରସତ୍ୟ ଏ ବିଶ୍ଵ ଭୁବନେ ? 
ସତେ ତୁମେ ଚିତ୍ରଟିଏ ଖାଲି | 
ଅଙ୍କା, ବଙ୍କା ରମ୍ୟ ରେଖାବଳୀ! 

ଟିର ଚଞ୍ଚଳତା ମଧ୍ଧେ, ତୁମେ କିଆଁ ଶାନ୍ତ ଅବିଚଳ ? 
ପଥିକ ଗହଣେ ଥାଇ ତୁମେ କିଆଁ ପଅହୀନ- 
ରହିଅଛ ସ୍ଥିର । 
ସମସ୍ତଙ୍କ ଗହଣରେ ଥାଇ ତୁମେ ତାଙ୍କଠାରୁ ଦୂରେ 
ରହିଛକି ତୁମେ ଅବା ସ୍ଥିରତାର ଚିରଅନ୍ତଃପୁରେ ? 
ଧୂଳି ଆସେ ଉଡ଼ାଇତା” ଧୂସର ଅଞ୍ଚଳ 
ଚତୁଃର୍ଦ୍ଦିଗେ ଉଡ଼ିବୁଲେ, ପବନ ଉଚ୍ଛଳ। 
ଆସିଛି ବୈଶାଖ, 
ତପସ୍ବିନୀ ପୃଥବୀକୁ 
ପିନ୍ଧାଇଛି ବସନ ଗୈରିକ । 
ବାସନ୍ତୀର ମିଳନ ଉଷାରେ 
ଅଙ୍କିତ ହୋଇଛି ଅଙ୍ଗେ ପତ୍ରଲେଖା, ନବୀନ ଭୂଷାରେ| 


ହାୟ, ଏ ଧୂଳି ଅଟେ ବି ସତ୍ୟ 
ଏ ବିଶ୍ଵ ଚରଣେ ଲୀନ ଯେତେ ତୃଣ ବୀଥ 
ସବୁତ ଅସ୍ଥିର, 
ସେଥିପାଇଁ ଏ ସମସ୍ତ ଅଟେ “ ସତ୍ୟ ଚିର । 
ଏକା ତୁମେ ସ୍ଥିର ଅଟ- 
ଚିତ୍ର ତୁମେ, ଚିତ୍ର ହିଁ କେବଳ। 
ଏପରି ବି ଦିନ ଥଲା, ମୋ” ସାଥ୍‌ରେ ଏଇପଥେ- 
ଚାଲୁଥିଲ ତୁମେ, 
ଥିଲ ଗୋ ଚଞ୍ଚଳ ତୁମେ, ବୁକୁର ସୁନ୍ଦନେ।| 
ଅଙ୍ଗେ ଅଙ୍ଗେ ତୁମ ସବୁ ଶିରା ପ୍ରଶିରାରେ 
ପ୍ରାଣର ସଞ୍ଚାର ଥିଲା, ଜୀବନର ସଙ୍ଗୀତ ସୁରେ, 
ଏ ବିଶ୍ଵର ତାଳେ ତାଳେ, ତାଳ ଗୋ ମିଶାଇ 
କେତେ ନୂଆ ନୂଆ ଛନ୍ଦ ତୋନୁଥଲା ଗାଇ । 
ସେତେବେଳେ ମୋ ଜୀବନେ, ମୋର ଏ ସଂସାରେ 
ତୁମେ କେଡ଼େ ସତ୍ୟଥୂଲ, ସତ୍ୟ ଗୋ ସତରେ | 

ନିଖ୍ମଳ ଭୁବନେ ତୂମେ, ମୋ ଆଖୁରେ ଆଙ୍କିଥଲ ରସଘନ ମୂର୍ଭିତୁମ, ରୂପର ତୂଳିରେ 
ସେ ପ୍ରଭାତେ ଥଲତୁମେ ଏ ବିଶ୍ବରେ ମୂର୍ଭିମତୀ 
ବାଣୀମୟୀ ମୁର୍ରିରେ ମୁର୍ରିରେ। 


ଘନରାତ୍ର ଅନ୍ଧକାରେ, ମୋ ସାଥୁରେ ଚାଲୁଥିଲ ଦିନେ 
ବନ୍ଦ ହେଲା ଛନ୍ଦ ତୁମ, ନିସ୍ନ୍ଦ ଗୋ ହୋଇଗଲ ତୁମେ। 
ସାଥୀହରା ହୋଇ ମୁହିଁ କେତେ ଦୁଃଖ ସୁଖେ ଗଲି ଭରି 
ଚାଲିଲି ମୋ ଯାତ୍ରାପଥେ 
କେତେ ଶୋକ ସ୍ତୋତରେ ପହଁରି । 
କେତେଯେ ଜୁଆର ଭଟ୍ଟା ଅତିକ୍ରମି 
ଚାଲିଅଛି ଅନ୍ଧାରେ ଆଲୋକେ, 
ଆକାଶେ ସମୁଦ୍ରେ ଅବା ପଥପ୍ରାନ୍ତେ 
ଫୁଲବନେ ଆହତ ପୁଲକେ। 
ନିରବରେ ସଂଚାଳେ ମୁଁ ପଦ- 
ବନୂବନେ, ଭରି ମୁଁ ବିଷାଦ, 
ଧାବିତ ସହସ୍ଵ ଧାରେ ଜୀବନର ତପ୍ତ ନିର୍ଝରିଣୀ 


mn ~~ 


ଯାତ୍ରା ପଥେ ବଜାଇ ସେ ଚାଲିଅଛି ମୃତ୍ୟୁର କିଙ୍କଣି। 


ଅଜଣା ସ୍ଵର ମୁଁ ତୋଳି 
ଚାଲିଅଛି ଦୂର ଦୂରାନ୍ତରେ 
ପ୍ରେମରେ ପ୍ରମର ମୁହିଁ 
ହୋଇ ଉଠେ ମୋ ଯାତ୍ରାପଥରେ | 
ରାସ୍ତାରୁ ଉତୂରି ତୁମେ 
ଯେଉଁଠାରେ ହୋଇଥୁଲ ଛିଡ଼ା, 
ସେଇଠାରେ ହୋଇଛି ମୁଁ ଛିଡ଼ା। 
ଏଇ ତୃଣ, ଏରଧୂଳି, 
ଏଇତାରା ସୂର୍ଯ୍ୟ ଓ ଚନ୍ଦ୍ରମା, 
ସମସ୍ତଙ୍କ ଅନ୍ତରାଳେ ଚିତ୍ର ତୂମେ ନିଥର ପ୍ରତିମା। 
କିଏ କହେ ତୁମେ, 
ବାନ୍ଧି ହୋଇ ସ୍ପିର ହେଲ, ରେଖାର ବନ୍ଧନେ 

ନିସ୍ତନ୍ଧ କ୍ରନ୍ଦନେ| 


ଆନନ୍ଦେ ଚାଲିବିଏବେ, ଏଆନନ୍ଦ ମରିଯିବ ଯଦି 
ହଜିବ ତରଙ୍ଗ ବେଗ, ସ୍ଥିର ହେବ ନଦୀ | 
ଏ ମେଘର ଚିତ୍ରରାଗ ଲିଭିଯିବ କ୍ଷଣେ 
ଚିତ୍ରମୟୀ ବନ୍ଦୀ ତୁମେ ନୂହଁ ଗୋ ବନ୍ଧନେ । 
ତୁମର, ଚିକ୍ଣ ଚିକୁର ଛାୟା 
ବିଶ୍ଵ ବୁକେ ଯାଏ ଯଦି ଲିଭି, 
ଚଞ୍ଚଳ ପବନ ବୂକେ ଲୀଳାୟିତ 
ମାଧବୀର ବନଛାୟା ଛବି | 
ଦିନେ ପାଲଟିବ ତାହା, ସପନ ସମ୍ଭାର, 
ସତେକ”'ଣ ମୁଁ ତୁମକୁ ଭୁଲିଗଲି 
ମୋତେ ତୁମେ କଲ ବୋଲି ଦୂର ? 


ଜୀବନର ମୂଳେ ପରା ରହିଅଛ ତୁମେ 
ସେଥପାଇଁ ଏ ବିସ୍ଵତ ମନେ, 
ରାସ୍ତାରେ ଚାଲିଲାବେଳେ ନ ଭୁଲୁକି 
ପଥପାର୍ଣ୍ଡ ଫୁଲେ ଆନମନେ ? 
ନିତିଦେଖ ନଭୁଲୁକି 
ଆକାଶର ଦୀପ୍ତ ତାରାଗଣେ ? 
ତଥାପି ସେମାନେ 
ପ୍ରାଣର ନିଃଶ୍ବାସ ବାୟୁ, 
ସୁମଧୁର କରନ୍ତି ଜୀବନେ । 
ଭୁଲିବାର ଶୂନ୍ୟତାରେ ଭରନ୍ତି ସେ ସ୍ଵର 
ଭୁଲିବା ନୂହଇ ଚିହ୍ନ ଚିର ଭୁଲଣର | 
ବିସ୍ୃତିର ମର୍ମେ ବସି ତୁମେ, 
ହିଲ୍ଲୋଳିତ କର ପ୍ରାଣ, ଗୋ ଅନ୍ତରତମେ ! 
ନୟନର ମଧ୍ଯସ୍ଥଳେ ସ୍ଥାନତୂମେ ନେଇଅଛବାଛି 
ସେଥୁପାଇଁ ସମ୍ମୁଖରେ ପାରେନାହିଁ ଦେଖ, 

ଶ୍ୟାମଳୁ ଶ୍ୟାମଳତର, ନୀଳିମାରୁ ନୀଳତର 
ତୁମେ ମୋ ସର୍ବସ୍ବ ଆଗୋ ! ଚିରଦିନ ଲାଗି। 
ଛବି ନୂହଁ ... ଛବି ନୂହଁ ସଖୀ ! 
ତୁମରି ଭିତରେ ମୁହିଁ ପାଇଛି ସନ୍ଧାନ 
ମୋ ଅନ୍ତର ଅଛି ତହିଁ ସମରୂପେ ପୁଣ, 
ଏହା ମୁହିଁ ଜାଣେନାହିଁ, ନଜାଣଇ କେହି, 
ତୁମ ସ୍ବର ମୋ ଗାନରେ ତୋଳେ ସ୍ବର ନଇ | 
କବିର ଅନ୍ତରେ ତୁମେ ଅଟ ଆଗୋ କବି 
ଚିତ୍ର ନୂହଁ ... ଚିତ୍ର ନୂହଁ ... ନୁହଁ ଏକ ଛବି | 


Kg 


ତୁମକୁ ମୁଁ ପାଇଥ୍ଲି 
କେଉଁ ଏକ ନବୀନ ପ୍ରଭାତେ 
ତୁମକୁ ହଜାଇ ଦେଲି- 
ପୁଣି କେଉଁ ନଷ୍ଠରୁଣ ରାତେ । 
ତା” ପରଠୁ ... 
ଭେଟୁଅଛି ତୁମକୁ ଗୋ! ଅଗୋଚରେ- 
ନିତି ଅନ୍ଧକାରେ, 
ତୁମେ ଖାଲି ଚିତ୍ରନୂହଁ ଛବି ନୂହଁ 
ଭରିଅଛ ମୋ ସାରା ଅନ୍ତରେ। 


ବଳାକା 

ଲଜା 


ମୋର ଏ ହୃଦୟପ୍ରାଣ 

ସକଳ କରିଛି ଦାନ 
କେବଳ ସମ୍ଭମଟିକ ରଖୁଛି, 
ରଖୁଛି ନିଜରେ ଧାନ 

ନିଶିଦିନ ସାବଧାନ 
ସରମେ ନିଜକୁ ପଦେ ବାଢ଼ିଛି। 
ହେ ବନ୍ଧୁ ଏ ମୁଗ୍ଧ ବାସ 

କରେ ମୋତେ ପରିହାସ 
ସତତ ବନ୍ଧନେ ମୋତେ ଭିଡ଼ଇ, 
ଚାହିଁ ହେ, ନୟନ କୋଣେ 

ତୁମେହସ ମନେ ମନେ, 
ମୁଁ କିନୁ ଲାଜରେ ନିତି ସଢ଼ର। 


ଦକ୍ଷିଣା ପବନଭରେ 

ଅଞ୍ଚଳ ଚଞ୍ଚଳେ ଉଡ଼େ 
ରହିପାରେ ନାହିଁ ଦେହେ ନିବିଡ଼େ 
ପୁଲକ ବ୍ୟାକୁଳ ଚିତ୍ତ 

ଅଟ୍ଗେ ଅଟ୍ଗେ ଶିହରିତ 
ଚେତନା ଚକିତ ହୁଏ ଅଧୀରେ। 


ରୁଦ୍ଧ ଗୃହେ କରିବାସ 
ଅବରୁଦ୍ଧ ହୁଏ ଶ୍ଵାସ 
ଅର୍ଵେେକ ବସନ କରି ଶିଥିଳ, 
ବସିଯାଏ ବାତାୟନେ 
ସୁଖସନ୍ଧ୍ୟା ସମୀରଣେ 
କ୍ଷଣିକରେ ଭୁଲିଯାଏ ସକଳ । 


ପୂର୍ଣଚନ୍ଦ୍ର ଜ୍ୟୋତ୍ମାରାଶି 
ସ୍ଵାପ୍ନାତୂୁରେ ପଡ଼େ ଆସି 
eer 

ଏଇ ନବଯୌବନର ମୁକୁଳେ, 

ଅଙ୍ଗେ ମୋର ଯାଏ ଭରି 
ମୂଦୁହସ ଉଠେ ଝରି 

ମୋର ଏଇ ଲାବଣ୍ୟର ଦୁକୂଳେ। 


କେଶ ପାଶେ, ବକ୍ଷେ, ମୁଖେ 
ବାୟୁ ତା' ପରଶ ମାଖେ 
କୁସୁମର ଗନ୍ଧ ଭାସେ ଗଗନେ, 
ସେବେଳେ ଆସିଲେ ତୁମେ, 
ମନେ ମୋର ସ୍ଵପ୍ନ ଚୂମେ 
କିଛି ମୋର ରହେ ନାହିଁ ସ୍କରଣେ। 


ହେ ବନ୍ଧୁ । ନିଅନା ତୋଳି 
ସେତିକି ଦିଅ ହେ ଛାଡ଼ି 
ଏ” ସମ୍ଭମ ଟିକ ଥାଉ ମୋଠାରେ, 
ସକଳର ଅବଶେଷ 
ଏଇ ଲଜ୍ା ପରିତୋଷ 
ତୁମେ ବି ଲଭିବ ସଖା ଶ୍ରଦ୍ଧାରେ ॥ 


ଛଳ ଛଳ ଏ ନୟନ 

କରନାହିଁ ଅଭିମାନ 
ମୁଁ ମଧ୍ଯ କେତେ ଯେ ନିଶି କାନ୍ଦିଛି, 
କିପରି ପାରିନି ଜାଣି 

ସମର୍ପି ଦେଇଛି ପୁଣି, 
ସବୁତକ, ଲାଜେ କିଆଁ ବାନ୍ଧିଛି। 
ଆଉକି ତୁମରି ପାଶେ 

ଗୋପନ ରହିଛି ଶେଷେ 
କେବଳ ରହିଛି ମୁଖାବଲୟ, 
ଏ ନୂହଁଇ ଅବିଶ୍ବାସ 

ନୁହେଁ ସଖା ପରିହାସ 
ନୁହେଁ ଏହା ଛଳନା ବା ସଂଶୟ | 


୧୧୯ 


Digitized by srujanika@gmail.com 


ବସନ୍ତ ନିଶିଥେ ବନ୍ଧୁ ! 
ଭରପ୍ରାଣେ ଗନ୍ଧମଧୁ 
ମୁଖଟିକୁ ଚାହିଁ ମୁଗ୍ଧେ ସୋହାଗେ, 
ଦିଅ ସ୍ପର୍ଶ ହସେ ରସେ 
କୁହ କଥା ମୂଦୁ ଭାଷେ 
ବୃନ୍ତଟିକୁ ଛାଡ଼ିଦିଅ ପରାଗେ | 


ଏକାନ୍ତ ନିଜର କରି 

ସେ ମଧୁ ମାଧୁରୀ ଭରି 
ତୁମ ପାଖେ ପୁଟିଥାଏ ବିଭୋରେ, 
ଏପରି ମୋହନ ଭଙ୍ଗୀ 

ମୋର ଲୁଭ୍ଧ ଅଙ୍ଗ ସଙ୍ଗୀ 
ନବୀନ ଲାବଣ୍ୟ ଦେହେ ଶିହରେ ॥ 


ଏପରିଲଳିଦ୍ର ଲୀଳା 

ପବନ ଚଞ୍ଚଳ ଖେଳା 
ବସନ୍ତ କୁସୁମ ପୁଆ୍ଠେ ଉଠଇ, 
ଶୁଣ ବନ୍ଧୁ ଶୁଣ ତେବେ 

ସକଳ ତୁମର ଏବେ 
ଖାଲି, ଟିକକ  ସ୍ତମ୍ଭମ' ମୋର ଅଟଇ | 
ଆଜି ଏ” ହୃଦୟ ପ୍ରାଣ 

ସକଳ କରିଛି ଦାନ 
ଅଟଇ ତୁମର ସଖା, ଅଟଇ ॥ 


ସୋନାରତରୀ 


୧୨୦ 

ଜନ୍ମଦିନ 


ଆଜି ମୋର ଶୁଭ ଜନ୍ମଦିନ, 

ଜୀବନ ପଥରେ ମୁହିଁ ଆଗେଇବା ପାଇଁ 

ମିଳିଅଛି ମୋତେ ନିମନ୍ତ୍ରଣ | 
ବିଲୁପ୍ତିର ଅନ୍ଧକାରୁ ଆସିଛି ବାହାରି 
ଆଗେ ଚାଲିବାକୁ ମୋତେ, ଅନୁମତି ପଡ୍ର- 
ମୃତ୍ୟୁଠାରୁ ମିଳିଅଛି ବୋଲି । 

ପୁରାତନ ବରଷର ପୁଟୁଳି ମଧ୍ଯରେ 

ଜୀର୍ଣମାଳା ସତେଅବା ଯାଇଅଛି ତୁଟି, 

ମୋର ଏଇ ନୂଆ ଜନ୍ମଦିନେ, 

ନୂତନ ସୂତ୍ରରେ ତାହା ଗୁନ୍ଦିତ ହେବଟି । 


ମୋର ଜନ୍ମଉତ୍ସବରେ ସୁସଜିତ ଆସନଟି 
ଦିଶଇ ସୁନ୍ଦର, 
ମୁଁ କେବଳ ପତ୍ର ତା'ର 
ଆଉ କା”ରନାହିଁ ଅଧୁକାର।| 
ଏ ଆସନେ ବସି ମୁହିଁ 
ମୂତ୍ୟୁଠାରୁ ଲଭିବି ତିଳକ, 
କରିବି ଅପେକ୍ଷା ଏଥ 
ବହି ମନେ ଅମାପ ପୁଲକ | 
ଯେ ପର୍ଯ୍ୟନ୍ତ ନବଅରୁଣିମା, 
ଶେଷ ଯାତ୍ରା ପାଇଁ ମୋତେ 
ଦେଇନାହିଁ ଅନ୍ତିମ ପ୍ରେରଣା। 
ଜନ୍ମଦିନ ମୂତ୍ଯୁଦିନ, ପାଖାପାଖ 
ଅଛନ୍ତି ଉଭୟେ, 


ଗୋଟିଏ ଆସନେ ସେତ 
ବସିଛନ୍ତି ଦୁହେଁ। 

ମୋ ଜୀବନ ଆକାଶରେ ଶୋଭାପାନି ପୁଣ 
ରାତ୍ରିର ଚନ୍ଦ୍ରମା, ଉଷା, ଶୁକ୍ରତାରା ସମ | 
ଶୋଭାପାନ୍ତି ଦୁହେଁ ମୁହାଁମୁହିଁ, 
ଏକମନ୍ତେ ଦୁହିଁଙ୍କର ଆରାଧନା 
କରୁଥାଏ ମୁହିଁ। 
ହେ ଅତୀତ ପୁରାତନ, ତୁମ ଅର୍ଘ୍ୟ 
ତୋଳେ ମୁହିଁ ତଳେ, 
ମୋର ଏଇ ଜନ୍ମ ଭୂମି ପରେ | 


ଉଦୟାଚଳରେ ଦେଖ, ପ୍ରତିଭାତ ହୁଏ ଆଦି ଜ୍ୟୋତି 
ଆଶୀର୍ବାଦ ଦିଅ ମୋତେ ଘେନମୋ ପ୍ରଣତି 
ମାୟାବିନୀ ମରିଚିକା ଲୀନ ହୁଏ 

ତୃଷାର୍ର ଦିଗନ୍ତେ, 
ଆସଚ୍ତି ଡାଲା ମୁଁ ଭରେ 

କାଙ୍ଗାଳର ମତେ 
ଅପବିତ୍ର ଡାଲାକୁ ମୋ” କରିଦିଅ ଖାଲି 
ଭରିଦିଅ ଭିକ୍ଷାପାତ୍ରେ ମୁଠାଟିଏ ବାଲି, 
ମାଗେ ଖାଲି ତବ ଆଶିଷକୁ, 
ଯିବାବେଳେ ନୌକାରୁ ମୁଁ ଚାହେଁନା ପଛକୁ 
ଦେଖୁବାକୁ ତିକ୍ତ ଅତୀତକୁ | 


ହେ ପୂଥବୀ! 

ତୁମେ ସର୍ବକ୍ଷୁଧା ତୃଷ୍ଣା କରିପାର ଦୂର, 

ଯେ ତୁମ ସଂସାର ରଥେ ହୋଇଛି ସବାର | 
ମୋତେ ତୁମେ ସେମାନଙ୍କ ସାଥେ 

ଦିଗରୁ ଦିଗନ୍ତ ଟାଣ ତୁମ ଚଲା ରଥେ | 
ଆଜିର ଏ ଗୋଧୂଳି ବେଳାରେ 

ତନ୍ଦ୍ରିଳ ଆଲୋକେ ତାହା ମନ୍ଛରିତ ବାରେ | 

ହେ କୃପଣେ ଏଇପରି ତୁମେ । 
ମୋର ଶକ୍ତି କଲ ପରିହାର, 
ନିଷ୍ପଭ ନେପଥ୍ୟେ ମୋତେ ଟାଣି ବାରବାର, 
ସ୍ବଚ୍ଛ ପ୍ରକାଶକୁ ତୁମ କଲ ସଂଗୋପନ 
ତୁମ ପ୍ରୟୋଜନ ପାଇଁ ସତେ ମୁହିଁ 
ହେଲିନି ଭାଜନ ! 
ତୁମରି ଅବଜ୍ଞା ମୋତେ 
ପାରିବନି ଦୂରକୁ ଦୂରେଇ 
ଉର୍୍ବ ବାସୀ ହେବି ମୁହିଁ 
ଥିଲି ତୂମ ପ୍ରୟୋଜନ ପାଇଁ । 


ଯଦି କରିଦେବ ପଙ୍ଗୁ, ଅନ୍ଧ ବା ବଧୂର 

ଶିଥୂଳତା ଆଣିଦେବ ଯଦି ବାର୍ବକ୍ୟର, 

ତଥାପି ରହିବି ଭଗ୍ନ ମନ୍ଦିର ବେଦିରେ 

ଅକ୍ଷୁଣ୍ଡ ପ୍ରତିଭା ଦୀପ୍ର ମୋର ଗୌରବରେ। 
ନ ପାରିବ ଦୂରେଇ ଡ଼ାହାକୁ 

ଦୀପ୍ରିମନ୍ତ ସେଇ ପ୍ରତିଭାକୁ | 


ଏ ଜୀର୍ଣ୍ଣତା ଅନ୍ତରାଳେ 

ଅଛି ମୋର ଆନନ୍ଦ ସ୍ଵରୂପ, 

ଢ଼ାଳି ତା'ର ଉଜ୍ଵଳ ଆଲୋକ। 
ପରିବ୍ୟାପ୍ତ ଆକାଶର 

ରସପୂର୍ଣ୍ଣ ବାଣୀର ସିଞ୍ଚନ, 
ଅମୃତ ଢାଳଇ ତାହା 

ଆନନ୍ଦେ ମୁଁ ଲଭେ ପ୍ରତିଦିନ । 
ସେ ସ୍ଵରୂପ ପ୍ରତିଦାନେ ଛନ୍ଦଦିଏ ତୋଳି, 
ସେ ଗାଏ ସଙ୍ଗୀତ, “ ମୋତେ ଭଲପାଅ” ବୋଲି | 
ତୁମ ଅଧ୍କାର ମୁକ୍ତ ହୋଇମୁହିଁ, 

ଉଠିବି ଉର୍ଚ୍ବକୂ, 


୧୨୩ 

ତେବେ ମୁଁ ପାରିବି ଯାଇ 
ସୁଦୂର ସ୍ଵର୍ଗକୂ- 
ପ୍ରଳୟ କାଳରେ, 
ପୃଥିବୀ ଲିଭିବ ସିନା, 
` ବାଣୀରୂପ ଲିଭିବନି ବାରେ। 
ଯଦି ମୂତ୍ୟୁ ପୁରେ କେବେ ଉଠିବି ମୁଁ ଜାଗି, 
ମୋର ଏ ଅମ୍ପତ ରୂପ, ମୋ ସାଥରେ ରହିଥିବ ଲାଗି। 


ତା'ର ଅଙ୍ଗେ ଆମ୍ରବନେ ମଞ୍ଜରୀ ପରାଗେ 
କୋମଳ ଶେଫାଳିକାର ଶିଶିର ସରାଗେ 
କରିଥାଏ ପତ୍ର ସଂରଚନା, 
କୋଇଲି କାକଳି ସୂତ୍ରେ- 
ଝିନ ଉତ୍ତରୀୟ ତା'ର, ହୋଇଥାଏ ବୁଣା | 
ପ୍ରିୟାର ବିହ୍‌ଳ ସ୍ପର୍ଶ ସୃଷ୍ଚିପରେ ରୋମାଞ୍ଚତ ବାଣୀ 
ତାହା ନିତ୍ୟ ସଞ୍ଚତ ରାଗିଣୀ ! 


କିଏ ଖୋଲି ବାତାୟନ ପଥ, ରଙ୍ଗଶାଳା 
ଅଚାନକ ଘେରିଯାଇ ପିନ୍ଧାଇଲେ- 

ମୋ ଲଲାଟେ ମାଳା, 

ଇଏ ସେଇ ଦୂତ, 

ଯା'କୁ କେହି ପାରନ୍ତିନି ଦେଖୁ ଅବା ଧରି 
କାହାର ଇଙ୍ଗତେ ସିଏ ଆସି ଯାଏ ଚାଲି । 
ଅସୀମର ଅତ୍କୀୟତା ଭରିଦେଇ- 
ଚାଲିଯାଏ ଦୂରେ, 

ଭାଷାତୀତ ବାଣୀ ତୋଳି ମଣିଷର 

କାନେ କାନେ କହିଦିଏ ସୁରେ, 

“ ଏ ସଂସାରେ ତୁମର ହେ ନାହିଁ ପ୍ରୟୋଜନ 
ନିମନ୍ତ୍ରଣ ଘେନ ସଖା! ଘେନ ନିମନ୍ତ୍ରଣ । 

ହେ ଧରଣୀ ! 
ଏ ମନୁଷ୍ଯ ଜାତି, 

ତୁମର ଆଶ୍ରୟ ଛାଡ଼ି ଲଭେ ପରଗତି। 
ଯା” ଦେଇଛ ରିକ୍ତ କର ତାକୁ 
ଶେଷଯାତ୍ରା ବାତୁ ନେଇ 

ଅଭିପ୍ରେତ ତାର ପାଥେୟକୁ | 
ରିକ୍ତତାରେ ନଥାଏ ଦୀନତା 

ତୁମରି ମାଟିର ଦାନେ 

ରଣୀ ମୁହିଁ ସାରା ଜୀବନଟା । 


ଏ ମାଟିରେ ପାଇଛି ମୁଁ ଅମୂର୍ଭ ସଂଧାନ 

ଜଡ଼ତାର ଯବନିକା ଯେବେ ହେବ ଲୀନ, 
ଫୁଲେ ଫୁଲେ ତୃଣେ ତୃଣେ ରୂପେ ରୂପେ ରସେ, 
ଯେ ଗୂଢ଼ ରହସ୍ୟ ତା'ର ଅନ୍ତର ପରଶେ 

ମର୍ର୍ଯ ଲୋକ ଛାଡ଼ି ଯେବେଯାଏ, 

ସେ ଚରମ ଅର୍ଥ ଖୋଳି, ମୁଁ ମୁଖ ଫେରାଏ; 
ପାଏ ଯେବେ ତୁମ ନିମନ୍ତଣ 

ଶାନ୍ତ ନିରାସକ୍ତ ଭାବେ ହୋଇବି ପ୍ରସନ୍ଧ | 


ଶୁଭକ୍ଷଣେ ଯାତ୍ରା ବାଢ଼େ ମୋର 

ଦ୍ଵାର ତୁମ ମୁକ୍ତଥାଏ ଅମରାବତୀର | 
ତାର ମାଟି ପାତ୍ରେ ଯେଉଁ ସୁଧା ଅଛି ଭରି 
ବୁଭୁକ୍ଷୁ ଲାଳସା ପୂର୍ଣ୍ଣ ପାରିବନି କରି। 
ଦୀନ ଭିଖାରିର ପାଇଁ ନୁହେଁ ଅଭିପ୍ରେତ 
ଅଟେ ଯିଏ ଲାଳସା ମଥିତ | 


ହେ ଧରିତ୍ରୀ ! 

ଇନ୍ଦ୍ରର ଏଶ୍ଵର୍ଯ୍ୟ ନେଇ 

ରହିଅଛି ତ୍ୟାଗୀ ପ୍ରତୀକ୍ଷାରେ, 

ନିଲିପ୍ଟ ନିର୍ଲୋଭ ଯିଏ 

ସମ୍ମାନିତ ତୂମ ସମ୍ମାନରେ । 
୧୨୫ 

ବୈରାଗ୍ୟର ସିଂହାସନେ ବସାଇ ତାହାକୁ 
ଆତିଥ୍ୟରେ ଆପ୍ୟାୟିତ କର ଅତିଥୁକୁ | 


ଯେ ଅଟଇ କ୍ଷୁତ୍ଧ ଲୁଚ୍ଧ ଦୂର୍ମତି ପଥଵକ 
ଗ୍ଲାନି ଜର୍ଚ୍ଚରିତ ଆତ୍ସା ଅଟେ ସଦା ଯା'ର, 
ସର୍ବଦା ସେ ମୂତ୍ୟୁକୁଣ୍ଡେ ହୁଏ ଉବୁଟୁବୁ 
ଯନ୍ତ୍ରଣାରେ ତୋଳୁଥାଏ ବିଭସ ଚିଜ୍କାର। 
ସେ ମାନବ ପଶୁର ହୁଁକାର ଦିଗ ଦିଗ କରେ ପ୍ରକମ୍ପିତ 
ତଥାପି ଦେଖୁଛି ମୁହିଁ, 
ମୁର୍ଖତାରେ ଭରିଛି ପାଣ୍ଡିତ୍ୟ। 
ଦରିଦ୍ର ଉପରେ ଚାଲେ 

ଧନିକର ଅତ୍ୟାଚାର ଏତେ 
ଶୂଙ୍ଗାର ସଜିତ ରୂପେ 

ରହିଅଛି ବିରୂପତା କେତେ ! 
ଯେପରି ମୁଁ ହସୁଥୁଲି ଦିନେ 
ଆଜିବି ହସିବି ଏହି ଅଥର୍ବ ଅରଣ୍ୟେ| 
ମଣିଷ ଭିତରେ ଛନ୍ତି ଯେଉଁଦିବ୍ୟ ଦେବତା ଆସୀନ 
ବର୍ବର ମଣିଷ ତାକୁ ମୂର୍ଖତାରେ ଦିଏନା ସମ୍ମାନ, 
କହିବାକୁ ଚାହେଁ ତାକୁ ମୁହିଁ, 
ତୋର ଏଇ ପ୍ରହସନ ଦୁଃସ୍ବପ୍ନରେ ଲିଭିଯିବ କାହିଁ। 
ରହିବ କେବଳ, 
ନିର୍ବାପିତ ମଶାଲର ଭସ୍ପରାଶି 
ଅଦୃଶ୍ୟର ଅଙ୍ଟହାସ ଛଳ । 
ଦାନବର ଦୁର୍ନିବାର ଘୃଣ୍ୟ ଅଭିନୟ 
ମାନବର ଇତିହାସେ, ପାରିବନି ଯୋଡ଼ି ଏକ 
ଶାଶ୍ଵତ ଅଧ୍ୟାୟ | 
ଅନ୍ତିମ ଘଣ୍ଟାର ଧ୍ଵନି ଶୁଭେତୁମ 

ଦେହଳି ଦୂଆରେ, 


୧୨୬ 

କ୍ଲାନ୍ତ ପ୍ରାଣଦ୍ଵାର ଖୋଲେ, 
ଶୁଭେ ଶଦ ମିଶି ତା'ର ସ୍ବରେ। 


ସୂର୍ଯ୍ୟାସ୍ତର ରାଗେ ଆଜି ରଞ୍ଜିତ ଯା'ମନ 
ପୂରବୀ ରାଗର ସ୍ଵରେ ତୋଳେ ତା”ର ତାନ, 
ଜୀବନର ସ୍ଟତି ଦୀପେ 

ଆଜି ମଧ୍ଯ ଯିଏ ଦିଏ ଜ୍ୟୋତି, 
ସେ ବର୍ଭିକା ନେଇ ମୁହିଁ 

ବାଢ଼ି ଦେବି ସଂଧ୍ୟାରେ ଆରତି । 

ଦିନାନ୍ତର ଅନ୍ତିମ ମୁହୂର୍ରେ, 
ମୁହିଁତ ମୋ ମୂକବୀଣା ହେବ ତୁମ ପଦେ। 


ରହିଯିବ ପଛେ ମୋର ପୁଷ୍ପହୀନ 

ସେ ନାଗ କେଶର, 
ଛାଡ଼ିଥବା ନୌକା ଆଉ ନପାଇବ 

ପ୍ରେମ ଏ ପାରର। 
ବିରହ ସ୍ଵୃତିର ସେଇ ମନୋବେଦନାରେ- 
କ୍ଲାନ୍ତ ହୋଇ ରାତ୍ର ଶେଷ ଯାମେ- 
ଫେରି ମୁଁ ଚାହିଁବି ପଛେ 

ସେ ଅତୀତ ପ୍ରେମେ। 

ନିଜର ଯଶକୁ ମୁହିଁ କରେନା ବିଶ୍ଵାସ 


ବିଶ୍ଵାସ ନାହିଁ ମୋ କେବେ 
ନିଜର କୀର୍ଭିରେ 
ମୁଁ ଜାଣିଛି, 
ଲୁପ୍ତ ହୋଇଯିବ ତାହା କାଳସିନ୍ଧୁ 
ପ୍ରଚଣ୍ଡ ଜୁଆରେ। 


ବିଶ୍ଵାସ ଅଛି ମୋ ଯଦି 
ନିଜପରେ ରଖୁଛି ଅତୂଟ 
ବିଶ୍ଵାସର ପାତ୍ର ଭରି 
ପାନକରେ ହୋଇମୁଁ ଉଚ୍ଚାଟ- 
ରାତ୍ରଦିନ, 
ବିଶ୍ଵମୟ ଅମର ସୁଧାକୁ 
ରିକ୍ତକରି ବସୁଧାର ଭରା ଭଣ୍ଡାରକୁ 


ମୋ ଅନ୍ତର ଭରି ଅଛି 
ପ୍ରତିକ୍ଷଣେ ସ୍ଵର୍ଗୀୟ ପ୍ରେମରେ 
ଦୁଃଖର ଆଘାତେ ତାହା ତୁଟିବନି ବାରେ 
କରିବନି ଧୁଳି ତା” ମଳିନ, 
ଚିର ପ୍ରେମମୟ ତାହା ସୁଧାସିକ୍ତ ଅତି ଅମଳିନ | 
ମୁଁ ଜାଣିଛି ଯିବି ଚାଲି 
ସଂସ୍କାରର ରଙ୍ଗଭୂମି ଛାଡ଼ି, 
ତଥାପି କହିବେ ପୁଷ୍ପ ତରୁଲତାଗଣ 
“ଏ ବିଶ୍ବକୁ ଭଲପାଏ ବୋଲି! | 
ଏ ଜୀବନ ଦାନ- 
ରହିବ ଅମ୍ଳାନ ସତ୍ୟ ଏହା ଚିରଦିନ। 
ପାରିବନି ମୂତ୍ୟୁ ତାକୁ ଟାଳି 
ଚିରନ୍ତନ ବୋଲି ॥ 
6 
-ରୋଗଶଯ୍ୟାପରେ- 
୧୨୮ 

ଅବସନ୍ଧ ଚେତନାର ଗୋଧୂଳି ବେଳାରେ 
ମୁଁ ଦେଖୁଛି, 
ଅବସନ୍ଧ ଚେତନାର ଗୋଧୂଳି ବେଳାରେ 
ଏ” ଶରୀର ବହିଯାଏ କାଳିନ୍ଦୀର- 
କୃଷ୍ଣ ସ୍ରୋତଧାରେ | 


ଅସୁମାର ଅନୁଭୂତି ସାଥେନେଇ 
ବିଚିତ୍ର ବେଦନା, 
ଜନ୍ମ ଜନ୍ମାନ୍ତର ସ୍ବୃତି ଭରିଥାଏ 
ମୋ' ବୁକୁରେ ସିନା। 
ନେଇଥାଏ ବଂଶୀଟିକୁ ମୋର, 
ହେଉଥାଏ ଯେତେ ଅଗ୍ରସର, 
ଦୂରେ ଦୂରେ ମ୍ଳାନ ରୂପେ ତାର 


କେତେପ୍ରିୟ ପରିଚିତ ସେଇ ନଦୀତଟ 
ତା” ବୃକ୍ଷ ଛାୟାରେ ବସି ହୁଏ ବିମୋହିତ। 
ପାଖ ଗାଁ ଚହଲି ଉଠେ, ସନ୍ଧ୍ୟା କୋଳାହଳେ 
ସଞ୍ଜ ଆଳତିର ଧ୍ଵନି ଲିଭିଆସେ ହେଳେ। 
ବନ୍ଦ ହୋଇଯାଏ ସବୁଦ୍ାର, 
ଲିଭିଯାଏ ଦୀତା ଶିଖା 
ନୌକା ଫେରିଯାଏ ଘାଟ କୂଳ । 


ଘୋଟିଆସେ ଘନରତ୍ରି 

ଅନ୍ଧକାର ଯବନିକା ଟାଣି 
ନଦୀର ସେ ଦୁଇତଟେ 

ଯାତ୍ରାଭିଡ଼ ଥମି ଆସିଲାଣି। 


ଅରଣ୍ୟର ବୃକ୍ଷଶାଖା ପରେଆଉ- 
ଶୁଭେନାହିଁ, ପକ୍ଷୀଙ୍କର ଗାନ 
ମହା ନିସ୍ତଚ୍ଧତା ବୁକେ 
ହଜିଯାଏ, ଶବ୍ଦର ବିତାନ ! 
୧୨୯ 

ଜଳେ ସ୍ଥଳେ ଘୋଟିଆସେ 
କୃଷ୍ଣ ଅରୂପତା, 
ଲିଭିଯାଏ ବିଶ୍ଵ ବିଚିତ୍ରତା। 
ଅନ୍ଧକାର ସିନ୍ଧୁବୁକେ 
ବିନ୍ଦୁବିନ୍ଦୁ ସମଗ୍ର ଶରୀର 
ମିଶିଯାଏ ହୋଇ ଏକାକାର। 
ଅନନ୍ତ ତମିସ୍ରା ବୁକେ ନକ୍ଷତ୍ର ବେଦିକା 
ତା” ତଳରେ ହୁଏ ଛିଡ଼ା ସ୍ତନ୍ତ ହୋଇ ଏକା 
ଉର୍୍ଚେ ଶିରେ ହାତ ଯୋଡ଼ି କହେ, 
“ ହେ ପୂଜ୍ୟ, କିରଣ ଜାଳ ନକରି ଗୋପନ, 
ପ୍ରକଟ କର ହେ ତୁମ 
ଭବ୍ୟ ରୂପ କଲ୍ୟାଣତମ। ” 
ତୁମ ମୋ ମଧ୍ଧରେ ଯିଏ ବିରାଜିତ, 
ଏକାକାର, ଅଭିନ୍ନ ଶକ୍ତିକୁ 
ଦେଖେ ସେଇ ଦିବ୍ୟ ପୁରୁଷଙ୍କୁ | 


-O- 


ବିହଙ୍ଗ ଯିବାର ବେଳ 


ଯିବାବେଳ ହେଲା ବିହଙ୍ଗର 
ଏ ମର୍ଲ୍ୟ ନୀଡ଼କୁ ଛାଡି- 
ବାହୁଡ଼ିବ ତା'ର ନିଜପୁର | 
ଯେଉଁଠାରୁ ଆସିଥୁଲା ଦିନେ 
ଏ ମର୍ର୍ୟ ଭୁବନେ । 


ହୋଇଯିବ ଖାଲି ତା” ନୀଡ଼ଟି 

ଅରଣ୍ୟ ପବନେ ତାହା ଯାଇଅଛି ତୁଟି, 
ଥମିଯିବ ମୁଗ୍ଧ କଳରୋଳ- 

ମିଶିବ ଧୂଳିରେ, 

ଶୁଷ୍ଠ ପତ୍ର ଜୀର୍ଣ୍ଚ ପୁଷ୍ଣଦଳେ | 


୧୩୦ 


ପ୍ରାନ୍ତିକ 

ନିତିଦିନ ଶୂନ୍ୟେ ସେ ଉଡ଼ିବ 
ଅନ୍ତହୀନ ଆକାଶରେ ପଥ ନପାରବ। 
ମୁଁ ଯିବି ବାହାରି, 

ଅସ୍ତୋଦଧବ ପରପାରେ ଉଡ଼ି । 
ଆତିଥ୍ୟ ଦେଇଛ ମୋତେ 

ହେ ପୂଥବୀ। ତୁମେ ବାରବାର, 
ଶୁଣିଛି ଏଠାରେ ମୁହିଁ, 
ଆବାହନୀ ମଧୁ ଫାଲ୍‌ଗୁନର। 
ଭରି ଗନ୍ଧ ଆମ୍ପ ମଞ୍ଜରୀରେ, 
ଅଶୋକ ମଞ୍ଜରୀ ଠାରେ 
ଶୁଣିବାକୁ ମୋର କଣ୍ଠସ୍ବର, 
ପ୍ରୀତିରସେ ହୋଇ ନିମଜିତ 
ତୋଳିଦିଏ ମୋ କଣ୍ଠ ସଙ୍ଗୀତ | 


ବୈଶାଖର ଝଞ୍ଜାଘାତେ 

ହୁଏ କଣ୍ଠରୁଦ୍ଧ, 

ଉଡ଼ିବାକୁ ଡେଣା ମୋର 

ହୁଏ ଅସମର୍ଥ | 

ତଥାପି ମୁଁ ହୃଦୟ ସମ୍ମାନେ 
ଜୀବନକୁ ଧନ୍ଯ ସଦା ମଣେ 


ଏ ପାରିର ଶ୍ରାନ୍ତ ଯାତ୍ରା 
ଗଲେ ଥରେ ଥମି 
ପଛକୁ ଚାହିଁ ମୁଁ ଥରେ 
ଯାଆନ୍ତି ପ୍ରଣମି- 
ଜୀବନର ଅଧ୍ବଦେବତାଙ୍କ, 
କରି ମୁଁ ବନ୍ଦନା, 
ଶେଷ ବନ୍ଦାପନା ॥ 


୧୩୧ 


-ପ୍ରାନ୍ଥିକ 

ପୂର୍ଣତା 
Co 
ନିଦ୍ରାହୀନ ସେଦିନର ସ୍ତଚ୍ଧ ରାତ୍ରି କୋଳେ 
ଆବେଗ ସ୍ପନ୍ଦନେ ମୋତେ କହିଥିଲ ଭୋଳେ 
ଚୂମି କରତଳ, 
ନେତ୍ର ଥଲା ଅଶ୍ରୁ ଛଳଛଳ । 
“ ଚୁମେ ଯଦି ଛାଡ଼ି ମୋତେ ଦୂରେ ଯିବ ଚାଲି 
ଏ ଶୂନ୍ୟ ଜୀବନ ହେବ ରୁକ୍ଷ ମରୁବାଲି | 
ଏପ୍ରାଣ ହୋଇବ ମୋର- 
ଆନନ୍ଦ ଓ ଆଲୋକ ରହିତ, 
ଅମାପ କ୍ଟାନ୍ତିରେ ଭରି 
ହରାଇବ ଶାନ୍ତି, ମୋର ଚିତ୍ତ। 
ସ୍ତନ୍ତ ଶୋକ ମମ, 
ମୃତ୍ୟୁ ଠାରୁ ବଳି ଏ ମରଣ | 


ବକ୍ଷେ ତୋଳି ମୁଖ ତୁମ ଚୂପି ଚୂପି କହିଥିଲି କାନେ 
“ ତୁମେ ଯଦି ଛାଡ଼ି ମୋତେ ଯିବ ଚାଲି ଅମର ଭୁବନେ, 
ବେଦନା ବିଜୁଳି ନାଦେ 
ସଙ୍ଗୀତମୋ ଉଠିବ ଝଙ୍କାରି 
ଚମକାଇ ଦେବ ତାହା ପ୍ରତିନାଦ ତୋଳି । ” 
ବିରହ ବିଚ୍ଛେଦ ପ୍ରାଣ ହେବ ଜର୍ଜରିତ 
ତୁମକୁ ପାଇବି କିଗୋ ମର୍ମତଳେ 
ହୋଇ ମର୍ମାହତ, 
ଅଧ୍ବକାର ହୋଇବ ସାବ୍ୟସ୍ତ ? 
ରଜନୀଗନ୍ଧାର ବନେ ହୋଇ କୁତୂହଳ 
ଆମକଥା ଶୁଣୁଥିବେ ସପ୍ତର୍ଷି ମଣ୍ଡଳ | 
ପ୍ରତିକ୍ଷଣ, 
ପ୍ରବାହିତ ହେଉଥିବ ସେ ବାଣୀ ଝଙ୍କାର 
ଦିନେ ଅଜ୍ଞାତରେ ନେବ ମୂତ୍ଯୟୁରୂପ ତା'ର 
ଆସିଯିବ ଅପାର ବିଛେଦ, 
ପରିଚୟ ହୋଇବ ସମାପ୍ତ | 


୧୩୨ 

ସ୍ପର୍ଶହୀନ ବାକ୍ୟହୀନ ଅନନ୍ତ ଆକାଶ 
ନୁହେଁ ତାହା ଶୂନ୍ୟରୂପ 
ପରିପୂର୍ଣ ବ୍ୟଥା ଅବଶେଷ । 
ବ୍ୟଥାଗ୍ନିର ବାଷ୍ପେ ତାହା ରହିଅଛି ଭରି 
ସେ ଅଗ୍ନିର ଦୀପ୍ତ ଗୀତେ 
ମୋ ସ୍ଵପ୍ନ ସଂସାର ରଚେ, ତାକୁ ଅନୁସରି 


ଶ୍ରନ୍ଯ ଚଉକି 


[2 

ଚଉକିଟି ଶୂନ୍ୟ ମୋର 

ଶୁନ୍ୟ ମୋ ଆସନ, 
ବାହାରେ ବହୁଛି ଗ୍ରୀଷ୍ମ 

ପ୍ରଚଣ୍ଡ ପବନ । 
ଚାହିଁଛି ବିକଳେ ତାକୁ 

ନାହିଁ ତହିଁ ଟିକିଏ ସାନ୍ତ୍ନା, 
ତା” ହୃଦେ ହତାଶା ଭାଷା 

ହା ହା କାର ହେଉଥାଏ ସିନା। 


କରୁଣାରେ ଭରା ଅଟେ 
ଶୁନ୍ୟତାର ବାଣୀ, 
ଅବୋଧ ଅଟଇ ତାହା 
ନପାରେ ମୁଁ ଜାଣି | 
ପ୍ରଭୁଙ୍କୁ ହରାଇ ସ୍ଵାନ ଚାହେଁ ଯଥା 
କରୁଣ ନେତ୍ରରେ, 
ଅବୁଝା ହୃଦୟ ତା'ର ହା ହା କାର 
କରଇ ବ୍ୟଥାରେ | 
କି ହେଲା କିପରି ହେଲା 
ନପାରେ ସେ ବୁଝି, 

ନିଷ୍ଣଳ ନୟନ ଚାଳି ଚତୁର୍ଦିଗ 
ନପାଏ ସେ ଖୋଜି । 

ଶୂନ୍ଯ ଚଉକିର ଭାଷା, ଥିଲା ବେଶି 
କରୁଣ କାତର, 

ଶୁନ୍ୟତାର ମୂକ ବ୍ୟଥା, ସତେ ଅବା 
ପ୍ରିୟହୀନ ପ୍ରତୀକ ଗୃହର । 


-ଶେଷଲେଖା- 


ଜୀବନ ଦେବତା 


ହେ ଦେବତା ହେ ଅନ୍ତରତମ ! 
ମୋ ହୃଦେ ବିରାଜି ତୁମେ, 
ମେଣ୍ଡିଲାକି ତୃଷା ଅବିରାମ ? 


ଦଳି ଦ୍ରାକ୍ଷାସମ ବକ୍ଷ କରି ନିପୀଡ଼ନ 
ଅସୁମାର ସୁଖଦୁଃଖ ଧାରା ତାଳି ପ୍ରଭୁ ! 
ଜୀବନପାତ୍ରକୁ ମୋର କରିଲ ପୂରଣ | 
କେତେ ବର୍ଣ୍ଣ ଗନ୍ଧ ରାଗ ଛନ୍ଦେ ଗୁଚ୍ଧି- 
ରଟିଅଛି ବାସର ଶଯ୍ୟାକୁ, 
ବାସନାର ସ୍ଵର୍ଣ୍ଣ ଆଭରଣେ- 
ନିତ୍ୟ ନୂଆ ମୂର୍ଭି ରୂପେ ଥପିଛି ନିଜକୁ | 
ହେ ପ୍ରଭୁ ! କି ଭାବି ମନେ ବରିଥଲ ମୋତେ 
ନିର୍ଜନେ ନିବାସ ରଚି ମୋ ଅନ୍ତର ଗତେ | 
ରାତ୍ରି ପ୍ରଭାତରେ କ୍ରୀଡ଼ା ଖେଳ କଉତୂକ 
ତୁମକୁ ଲାଗେ କି ଭଲ ହେ ପ୍ରିୟ ପ୍ରେମିକ ? 
ମୋ ଅନ୍ତର ସିଂହାସନେ ଏକାନ୍ତରେ ହୋଇ ଅଭିଭୂତ 
ଶୁଣକି ଶରଦ, ଶୀତ ବସନ୍ତ ସଙ୍ଗୀତ ? 

ଯାହା ମୋର ହୃଦୟେ ଧ୍ଵବନିତ ॥ 

ତୁମ ବାସାଞ୍ଚଳେ ତୋଳି, ମୋର ମଞ୍ଜ୍‌ ମାନସ କୂସୁମ 
ଗୁଚ୍ଛିଛ କି ମାଳା ଅନୁପମ ? 

କଣ୍ଠରେ ଧାରଣ କରି, ଭ୍ରମୁଅଛ ମୋ ଯୌବନ ବନେ 
ଯୌବନର ନାଥ ଆହେ ତୁମେ । 


ତୁମେ କି କରିଛ କ୍ଷମା ମୋ ସ୍ମଳନ ଯେତେ ଦୋଷତ୍ୁଟି 
ଦେଖଛକି ଧ୍ୟାନବଳେ ପରିଶୁଦ୍ଧ ମୋ” ଅନ୍ତର ଗୋଟି ? 
ହେ ନାଥ। କଟିଛି କେତେ- 

ପୂଜାହୀନ ଦିନ ଆଉ ସେବାହୀନ ରାତି, 

ତୁମ ବିନା ଯାଇଅଛି ବିତି। 


ଫୁଟି ଝଡ଼ିପଡ଼େ ଅର୍ଘ୍ୟ କୂସୁମ ବନରେ 

ତୁମ ସ୍ଵର ଛୁଟେ ନାହିଁ, ମୋ ବୀଣା ତାରରେ, 
ପାରିବନି ଗାଇ, 

ତୂମରି ରାଗିଣୀ ସଖା! ମୋ” ବୀଣାରେ ବାଇ | 


ତୁମ ଉଦ୍ୟାନକୁ ପ୍ରଭୁ ! 
ଯାଇଥୁଲି ସିଞ୍ଚବାକୁ ଜଳ 
ତନ୍ଦ୍ରାଟବେଶ ହେଲି ମୁହିଁ 
ତରୁ ଛାୟା କି ଶାନ୍ତ ଶୀତଳ ! 
ଫେରିଥଲି ଗୃହେ ସଞ୍ଜବେଳେ, 
ସିକ୍ତ କରି ନୟନକୁ ବ୍ୟର୍ଥ୍ୟ ଅଶ୍ରୁଜଳେ। 
ଯା” କିଛି ଜୀବନେ ଥୁଲା, ଆହେ ପ୍ରାଣେଶ୍ଵର ! 
ସଙ୍ଗୀତ, ସୌନ୍ଦର୍ଯ୍ୟ, ପ୍ରାଣ, 
ଜାଗରଣ ଅବା ନିଦ୍ରାଘୋର, 
ଏସବୂକି ହୋଇଗଲା ଶେଷ, 
ଶିଥଳ ହୋଇଲା ମମ ବାହୁର ଆଶ୍ଲେଷ ? 
ମମତା ଚୂମ୍ବନ ମମ ହେଲା କିବା, ମଦିରା ବିହୀନ 
ସେଥୁପାଇଁ ତୁମେ ଆନମନ ? 
ଜୀବନକୂୁଞ୍ଜରେ ଆଜି ଅଭିସାର ରାତ୍ରି ଗଲା ପାହିଁ 
ବାସର ସଭାକି ସଖା ସରିଗଲା ଏଇ ! 

ଆସିବି ଆସିବି ସଖା। ନୂଆରୂପେ ନବୀନ ଶୋଭାରେ 
ହୋଇବି ତୁମର ସାଥୀ ବନ୍ଧନର ନୂତନ ଡୋରରେ 
ସେଇ ପୁରାତନ ହେବ ନବବଧୁ ତୁମ 
କାଳକାଳ ଆହେ ପ୍ରିୟତମ ॥ 
-o- 


ବିଦାୟ 

କର୍ମପଥେ ଯାତ୍ରୀ ତୁମେ 

ଆଗାଅ ଆଗକୃ, 
କର୍ମର ସେ ବିଜୟ ମାଳାକୁ | 
ବନସ୍ତର ଛାୟାପଥେ 

ଯିବିଛୁଟି ଅଦେଖାଅଜଣା 
“କୁଆଡ଼େ ଯାଉଛ ବୋଲି!’ 

ବନ୍ଧୁ ତୁମେ ମୋତେ ପଚାରନା। 


କିଛିବାଟ ମୋ ସାଥରରେ- 
ସାଥହୋଇ, ଚାଲିଥୂଲ ତୁମେ 
ରାସ୍ତାର ଦୋଛକି ପରେ 
ଅଟକିଲି, ସୁବାସ କୂସୁମେ 
ଗନ୍ଧେ ତା'ର ହୋଇ ମତୁଆରା।| 
ଅବ୍ୟକ୍ତ ବେଦନା କେତେ ଉରିଦେଲା 
ମୋ ଅନ୍ତରେ ପରା! 
ତୁମ ସାଥେ ନପାରିବି ଯାଇ, 
ହେ ପଥକ ଭାଇ ! 
ଆଗାଅ ଆଗକୁ ଯାତ୍ରୀ 
ଆଗାଅ ଆଗକୁ, 
ତୋଳି ନିଅ ଗଳେ ତୁମେ, କର୍ମରସେ 
ବିଜୟ ମାଳାକୁ | 


୧୩୬ 


Digitized by srujanika@gmail.com 


ଯା” ପଥେ ଦଉଡ଼ି ତୂମେ 
ମୋ ପାଇଁ ତା' ଅଟେ ମୂଲ୍ୟହୀନ 
ଧନ, ରତ୍ନ ରାଜ୍ୟ ଲାଭ 
ବିନାଶ-ନିର୍ମାଣ | 
ଶକ୍ତିର ବିସ୍ତାର ପାଇଁ 
ସଂଘର୍ଷ ଲଢ଼ାର 
ଉର୍ଚ୍ବ ଶାଖା- 
କନକ ଚମ୍ପାର ମୂଳେ 
ଜଳଦାନ ଭାଇ। 
ନାହିଁ ମୋର ଏ ସବୁରେ ମୋହ 
ଅକାଶୁ ଉଛୁଳେ ଯେଉଁ ହସ ଅହରହ 
ମୋ ପ୍ରାଣେ ତୋଳଇ ତାହା ବଂଶୀର ସମ୍ମୋହ 


ଯାତ୍ରା ପଥେ ଚାଲୁଚାଲୁ ଥକିଗଲି ମୁହିଁ, 
ଅଟକିଲା କେତେକାମ, ସବୁଗଲା ରହି । 
ପ୍ରାଣେ ମୋର ଗୁଞ୍ଜରିତ ଖାଲି ସ୍ଵରଟିଏ 

“ ଭଲପାଏ, ଭଲପାଏ, ମୁହିଁ ଭଲପାଏ। ” 
ଏହି ହସ ଏ “ଆନନ୍ଦ” ସବୁରି ଉପରେ 
ମୋ ଅନ୍ତର ଭରେ। 


ଦିଅ ବନ୍ଧୁ ମୋତେ ଆଜି ଦିଅ ହେ ବିଦାୟ 
ଆଦରି ନେଇଛି ମୁହିଁ ଆପେ ଦୁଃଖଚୟ | 
ବ୍ୟୋମ ପଥ ଯାତ୍ରୀ ଅଟେ ଆଜି, 
ଭାସିବ ପବନ ସ୍ୁୁଏ, 

ମେଘଖଣ୍ଡ ସାଜି 
ମୁଁ, ସ୍ରୋତ ମଧେ ଟଳମଳ ନାଆର ନାଉରି 
ମତ୍ତସମ ଅକାରଣେ ମୁହିଁ ବୁଲେ ଘୂରି ॥ 


- ଖେୟା- 

ସ୍ଵପ୍ନ 

ଶିପ୍ରା ନଦୀ ତୀରେ, 
ହସୁଥିଲା ଉଜୟନୀ ପୁରୀ, 
ଦୂରେ ବହୁଦୂରେ ମୋର ସ୍ଵପ୍ଲାଲୋକ ପୁରେ 
ଯାଇଥିଲି ଖୋଜିବାକୁ 

ପୂର୍ବଜନ୍ ପ୍ରିୟାକୁ ମୋ ତହିଁ, 

ପୂରି ବୁଲୁଥଲି ମୁହିଁ। 
ମୋ ପ୍ରିୟାର ସ୍ଵପ୍ନ ଛବି ନାଚୁଥଲା ନୟନେ ନୟନେ 
ହାତେ ଥିଲା ନୀଳପଦ୍ଧ, ପୁଷ୍ପରାଗ ଲଳିତ ଲପନେ। 
କର୍ଣ୍ଣମୁଳେ କୁନ୍ଦକଳି, କୁରୁବକ ରାଜୁଥିଲା ଶିରେ, 
ଲୀଳାୟିତ ପଦ୍ଧପାଦ ନୂପୁରର ସ୍ଵରେ। 
କୃଶକଟୀ ତଟେ ଶୋଭେ ରକ୍ତାମ୍ବର ଝିନ, 
ଥଲା ଏହା ରତୁରାଜ ବସନ୍ତର ଦିନ । 
ଚିହ୍ନି ଚିହ୍ନି ଚାଲିଥଲି ପଥ ବହୁଦୂର 
ଭେଟିବାକୁ ସ୍ଵପ୍ନମୟୀ, ପ୍ରାଣମୟୀ- 
ପ୍ରେୟସୀକୁ ମୋର । 


ମୁଖରିତ ହେଉଥଲା ସନ୍ଧ୍ୟା ଆଳତିରେ 
ମୁିଁତ ଗମ୍ଭୀର ତାନ, ମହାକାଳ ମନ୍ଦିର ବେଢ଼ାରେ 
ପୂଣ୍ୟପଥ ଥୁଲା ଜନଶୁନ୍ୟ, 
ଫୁଟିଥିଲା ସନ୍ଧ୍ୟାରାଗ ରଶ୍ମି ରେଖାୟନ |! 
ପ୍ରିୟାର ଭବନ ଥଲା 
ଅଙ୍କାବଙ୍କା ସଂକୀର୍ଣ୍ଣ ପଥରେ 
ଦୁର୍ଗମ ସେ ନିର୍ଜନ ଥାନରେ, 
ଦୁଆର ଦେହଳି ଉର୍୍୍େ 
ଅଙ୍କାଥଲା ଶଙ୍ଖ, ଚକ୍ର ଗୋଟି, 
ପୁତ୍ରୋପମ ସ୍ବେହ ପାଇ ବଢୁଥଲେ 
ମୁଗ୍ଧ ତରୁ କଦମ୍ବ ଦୁଇଟି। 
ତୋରଣ ସମୀପେ ଶ୍ଵେତସ୍ତମ୍ଭ ସନ୍ନିକଟେ 
ବସିଥାନ୍ତି ଦୁଇମୁର୍ରି ସିଂହ ଚାହିଁ ବିକ୍ରମ ବିକଟେ। 

ସୁବର୍ଣ୍ଣ ଦଣ୍ଡରେ, 
ମୟୂରଟି ଥୁଲା ନିଦ୍ରାମଗ୍ନ, 
ପକ୍ଷୀଘରେ ଫେରିଥାନ୍ତି ମୋ ପ୍ରିୟାର ପୋଷା ପକ୍ଷୀଗଣ | 
ସନ୍ଧ୍ୟାର ଶ୍ରୀମୟୀ ଲକ୍ଷ୍ମୀ ଆସେ ଯଥା 
ହାତେ ଧରି ସନ୍ଧ୍ୟା ତାରା ଦୀପ, 
ଆସିଲା ମୋ ମାଳବିକା 
ଧରି ହାତେ ଅଲୋକ ପ୍ରଦୀପ। 
ତା” ଦେହ କୁଙ୍କୁମବାସ, କେଶଧୂପବାସ 
ସର୍ବାଟ୍ଗେ ମୋ ଖେଳିଗଲା- 
ତା ବୁକୂର ଆକୂଳ ନିଃଶ୍ବାସ । 
ଖସିଲା ବସନ ବୁକ, ବାମ ପୟୋଧର 
ଚନ୍ଦନ ଚର୍ଚ୍ଚିତ ଦିଶେ, ସୁସ୍ପିତ ଅଧର | 
ନଗର ନିରବି ଅଛି, ନିସ୍ତ୍ଧ ସନ୍ଧ୍ୟାରେ 
ଅଚଳ ପ୍ରତିମା ପରି ଉଭା ମୁହିଁ 

ସେଇ ଅନ୍ଧକାରେ । 


ଥୋଇଲା ଦୁଆରେ ଦୀପ 

ପ୍ରିୟାମୋର ମୋତେ ଦେଖ ତହିଁ 
ସମ୍ମୁଖରେ ଛିଡ଼ା ହେଲା 

ହାତେ ମୋର ହାତକୁ ମେଳାଇ। 
ନୟନ ତା’ ସକରୁଣ ଅଶ୍ର ଛଳଛଳ, 
‘ସବୁ ତ ମଙ୍ଗଳ ତୁମ ? 

ପଚାରିଲା ପ୍ରିୟାମୋ କେବଳ। 
ତାକୁ ଚାହିଁ ହଜିଗଲି 

ସ୍ବପ୍ନାତୀତ ଅତୀନ୍ଦ୍ରିୟ ପୁରେ 
ବଚନ ନସରେ ମୁଖୁ 

ଚାହିଁଥାଏ ସ୍ତତ୍ତ ଆବେଗରେ | 
ବିଭୋଳେ ଭୁଲିଲୁ ଭାଷା 

ଚାହିଁଥାଉ ଏକେ ଆରକେକୁ 
ମନେ ପଡ଼ିଲାନି ନାଁ 

ସମ୍ମୋଧବୁ ସ୍ଲେହେ କେ କାହାକୁ 

ଅସୁମାର ଭାବନାରେ ବୁଡ଼ିଥଲା ମନ, 
ଝରୁଥଲା ଅଶୁଧାର, ନିସ୍ପ୍ଦ ନୟନ | 


ଦୁହେଁ ସାଜିଥଲୁ ଅବା ନିର୍ବାକ ପ୍ରତିମା 
ଉଦ୍‌ବେଳିତ ଭାବ ସାଗରିମା, 

ଦ୍ଵାର ପାଶେ ବୃକ୍ଷତଳେ ହୋଇଥିଲୁ ଛିଡ଼ା 
ସମ୍ମୋହିତ ରାଗଲିପ୍ର ହୃଦୟ ପାଖୁଡ଼ା 


ସନ୍ଧ୍ୟା ବୁକେ ନୀଡ଼ମୁଖୀ ପକ୍ଷୀ ଆସି 
ନୀଡ଼କୋଳେ ଯାଏ ଯଥା ଛପି 
ପ୍ରିୟା ସୁକୋମଳ ହାତ, କେତେବେଳେ ସେଇପରି 
ହାତେମୋର ଯାଇଥିଲା ଲାଖୁ। 
ତା” ମୁଖ କମଳ ଥିଲା 
ନତମୁଖୀ କମଳ ସମାନ 
ବକ୍ଷେ ମୋର ନେଇଥିଲା ଥାନ | 
ବ୍ୟାକୁଳ ଉଦାସ ଭରା 
ନିଃଶବ୍ଦତା ଭେଦି, 
ନିଃଶ୍ଵାସେ ନିଃଶ୍ବାସ ମିଶି 
ଶିହରିତ ହେଲା ବୁକୁବେଦି। 
ଜାଣିପାରିଲିନି ମୁହିଁ 
ରଜନୀର ଅନ୍ଧକାର 
କେତେବେଳେ କଲା ମୋତେ ଏକା, 
ହଜିଗଲା କାଳିମାରେ 
ଉଜ୍ଜୟିନୀ ପୁରୀ ରୂପଶିଖା। 
ଦ୍ଵାର ପାଶେ ଥିଲା ଯେଉଁ ଦୀପ, 
କେତେବେଳେ ପବନରେ ହେଲା ନିଷ୍ପତିଭ- 
ଶିବାଳୟେ ଶିପ୍ରା ନଦୀ ତୀରେ, 
ଥମି ଯାଇଥିଲା ସନ୍ଧ୍ୟା ଆଳତି ମନ୍ଦିରେ | 
୨୩।୩।୧୮୯୭ -କଛନା- 

ସୋନାର ତରୀ 
ଆକାଶ ବୁକୁରେ ଘୋଟି ଅଛି ମେଘ 
ଘନ ଘୋର, 


ଗୁରୁଗୁରୁ ତାନେ ଗୁମୁରି ଉଠୁଛି 
ବରଷୁଛି ମେଘ ଝର ଝର | 


ବ୍ୟାକୁଳ ମନରେ ବସିଅଛି ମୁହିଁ 
ଏକା ଏକା, 

ଦେଖୁଛି ବିଲରେ ରାଶିରାଶି ଧାନ 
ହୁଏ କଟା! 

ବହୁଅଛି ନଦୀ ପ୍ରଖର ସୁଅରେ 
କୂଳ ଖାଇ, 

ପଶିଆସେ ପାଣି ବିଲଭିତରକୁ 
ଭାଙ୍ଗି ଘାଇ । 


ଏକାକୀ ଥାଏ ମୁଁ ବିଲମାଳେ ଏକ 
କ୍ଷେତ ପରେ, 
ଅଟକି ଯାଇଛି ଚାରି ପାଖେ ପାଣି 
ସୁଅ ଧାରେ। 
ଦୂରରୁ ଦେଖୁଛି ସେପାରେ ଅନ୍ଧାର 
ଅଛି ମାତି, 
ତା” କଳା କାଳିରେ ଚିତ୍ରିତ କେତେ 
ତରୁ ବୀଥ | 
ମେଘୁଆ ସକାଳ ଘୋଟିଯାଇଅଛି ଗାଁ ପରେ 
କ୍ଷେତମାଳେ ମୁହିଁ ଚାହିଁଛି ଏକଲା ତଟ ପାରେ। 
ଗୀତ ଗାଇଗାଇ ନା'ଆ ବାହିବାହି ଆସେ କିଏ 
ଦେଖୁଲେ ଲାଗୁଛି ଚିହ୍ନା ଚିହ୍ନା ଲୋକଟିଏ, 
ପାଲ ଟାଣିଦେଇ ଆସେ ବାହି, 
ଏ ପାଖ ସେପାଖ ଚାହୁଁ ନାହିଁ। 

ଆସୁଅଛି ମାଡ଼ି ପ୍ରଖର ସୁଅକୁ କାଟି କାଟି 
ଚିହ୍ନା ଚିହ୍ନା ଲାଗେ ଜଣା ଶୁଣା ଅବା ଲୋକଗୋଟି। 


ପୁଚାରିଲି ତାକୁ କୁଆଡ଼େ ଯାଉଛ 
କେଉଁ ଦେଶେ ? 

ଥରଟିଏ ଆସ ଏକୂଳକୁ ତୁମେ 
ମୋର ପାଶେ | 

ହସିହସି ଆସି ଏ ଘାଟରେ ବାନ୍ଧି 
ଦିଅ ତରୀ, 

ନେଇଯାଅ ମୋର ଏ ସୁନା ଫସଲ 
କେରି କେରି | 

ଯାହାକୁ ଦେଉଛ ଦେଇ ଦିଅ 

ଯହିଁ ଇଚ୍ଛା ତୁମେ ତହିଁ ଯାଅ। 

ତୁମ ସୁନାତରୀ ଯେତେ ନେବ ଭରି 
ନେଇ ଯାଉ, 

“ ଭରିବାକୁ କିଛି ଅଛି ଆଉ ତୁମ, 

ଅଛି ଆଉ ? 


“ ଆଜିଯାଏ ଭ୍ରମେ ଯାହା ରଖଥୁଲି 
ନଦୀ ତୀରେ, 

ଚଢ଼ାଇ ଦେଇଛି ଥର ଥର କରି 
ନାଆ ପରେ । 

ଯଦି ଚାହଁ ମୋତେ କ୍ୃପାକରି 

ତୁମ ତରୀ ପରେ ଥାନଟିକେ ଦିଅ 
ହେ ନାଉରି! ” 


“ନାହିଁ ନାହିଁ, 
ମୋ ଛୋଟ ନାଆରେ ଥାନ କାଇଁ ? 
ସୁନେଲି ଧାନରେ ଭରିଯାଇଅଛି ନାଆ ମୋର 
ଆକାଶେ ଗୁମୁରେ ଶ୍ରାବଣର ମେଘ ଘନଘୋର।” 

ରହିଗଲି ପଡ଼ି ଶୂନ୍ଯ ନର ତଟେ ଖାଲି 
ନେଇଗଲା ସବୁ, ସୁନା ତରୀ ଭରି ... 
ଲାଗୁଅଛି ମୋତେ ଖାଲି ଖାଲି 
ଆଜି, ଖାଲିଖାଲି ॥ 
୧୮୯୨ ସୋନାର ତରୀ 
-o- 


ନିରୁଦେଶ୍ୟ ଯାତ୍ରା 


ତମର ସୁବର୍ଣ୍ଣ ତରୀ ଲଗାଇବ କେଉଁ ତଟ ପରେ 

ହେ ଶ୍ରେୟସି । ମୋତେ ଆଉ ନେବ କେତେ ଦୂରେ । 
ତୁମକୁ ପଚାରେ ଯେବେ, ଆଗୋ ବିଦେଶିନି ! 
ନଦେଇ ଉତ୍ତର ତୁମେ ହସିଦିଅ, କିମ୍ପା ସୁହାସିନି ! 
ବୁଝି ମୁଁ ପାରେନା ତୂମ ମନର ସଙ୍ଗୀତ, 

ନିରବେ ଅଙ୍ଗୁଳି ତୋଳି ଦିଅକି ଇଙ୍ଗିତ | 

ଅକୂଳ ସାଗର ଆଜି ଆକୁଳରେ ହୁଏ ତରଙ୍ଗିତ 
ପ୍ରତୀଚୀ ଗଗନେ ସୂର୍ଯ୍ୟ ହୁଏ ଅସ୍ତମିତ ॥ 


କି ଅଛି ସେଠାରେ, 

କାହିଁକି ଯାଉଚି ମୁହିଁ କା'ରେ ଖୋଜିବାରେ ? 
ତୁମକୁ ପଚାରୁଅଛି, କୁହ ବାରେ ହେ ଅପରାଜିତା 
ଦେଖ ଏଇ ସନ୍ଧ୍ୟା ବୁକେ ଜନଳୁଅଛି ଦିବସର ଚିତା। 
ଅତଳ ସମାନ ଜଳ କରେ ଝଲ ମଲ, 

ଏ ଅମ୍ବର ତଳେ ଦେଖ ଦିଗବଧୁ ହୁଏ ଛଳଛଳ 
ଯାଏ ଝରି ଝରି, | 

କାନ୍ଦଇ କାମିନୀ ଅବା ନେତ୍ରେ ଅଶ୍ର ଭରି। 

ସତେ ଅବା ତୁମରି ନିବାସ, 

ତରଙ୍ଗ ଚୁମ୍ବିତ ସିନ୍ଧୁ ଅତଳ ପ୍ରଦେଶ । 

ପଚାରେ ତୁମକୁ ଯେବେ, ଚାହିଁଥାଅ ଖାଲି ହସି ହସି 
ଏହାକି ଉତ୍ତର ତୁମ, ହେ ମୁଗ୍ଧା ଶ୍ରେୟସି। 

ଗରଜେ ପବନ ଦେଖ ଦୀର୍ଘଶ୍ବାସ ତୋଳି 

ଅନ୍ଧାବେଗେ ଉଠେ ସେ ଉଛୁଳି, 

ଏ ସାଗର କି ଗମ୍ଭୀର ଶାନ୍ତ ନୀଳ ଜଳ 

ଯେ ଦିଗେ ଚାହିଁଲେ ମିଳେନାହିଁ ଥଳକୂଳ। 

ସତେ ଅବା ଅସୀମ କ୍ରନ୍ଦନ, 

ପ୍ଲାବିତ କରିଛି ମହି କରି ଦୋଳାୟନ। 

ଭଯୟଭରା ଘନନୀଳ ଜଳ ଆସ୍ତରଣେ, 

ହିରଣ୍ମୟ ନୌକା ଚଳେ, ପ୍ରତିଭାତ ସନ୍ଧ୍ୟାର କିରଣେ। 
ବସି ତହିଁ ତୁମେ କିମ୍ପା ହସ ଗୋ ଦରଦି । 

ତୁମର ସେ ହସଲୀଲା, ରହସ୍ୟ ମୁଁ ପାରେନାହିଁ ଭେଦି । 


ଯେଉଁ ଦିନ ନୂଆକରି ପଚାରିଲ ମୋତେ 
“କିଏ ଯିବ ସାଥେ ? ” 
ନିର୍ନିମେଷ ନୟନରେ ଚାହିଁଥିଲି ତୁମକୁ ସେଦିନ 
ନବୀନ ପ୍ରଭାତେ ! 
ହାତ ତୋଳି ଦେଖାଇଲ ପଶ୍ଚିମ ସାଗରେ 
ଝିଲି ମିଲି ହେଉଥଲା ଅସ୍ତାଲୋକ ଜଳେ 
ମୂଗ ଦୃଷ୍ଠାପରି, 
ପଚାରିଲି ତୁମକୁ ମୁଁ ତରଣୀରେ ଚଢ଼ି, 
' ନବୀନ ଜୀବନ କ'ଣ ରହିଛି ସେଠାରେ 
ସଵର୍ଣଫଳ ମିଳେ କିବା ଆଶା ସପନରେ ?' 
କିଛି କହିଲନି ମୋତେ 
ନିରବରେ ବସି ତହିଁ ହସୁଥୂଲ କେତେ 
ଆକାଶ ବାଦଲ ଘେରା, 
ସୂର୍ଯ୍ୟ କେବେ ଉଠନ୍ତି ଉର୍୍ଚକୃ, 
କେବେ ଶାନ୍ତ କେବେ ରୁଦ୍ର ସମୁଦ୍ରର ବୁକୁ | 
ସମୟ ଯାଉଛି ବିତି, ପାଲଟାଣେ ସବେଗେ ସମୀର 
ପଶ୍ଚିମ ଆକାଶେ ଖରେ, 
ଅସ୍ତାଚଳେ ଚଳନ୍ତି ମିହିର। 

ପୁଣିଥରେ ପଚାରେ ତୁମକୃ, 

ସ୍ଵର୍ଣ ତରୀ ଯାଏ କେଉଁ ଦେଶେ 

ମୃତ୍ୟୁ ମଧୁ ଶାନ୍ତି ସୁଧା ଧାରା 

ଅବାରିତ ଅଛି କି ତା' ପାଶେ ? 

ସୁଷୁପ୍ତି ଅଛିକି ତହିଁ ଅନ୍ଧକାର ଅଟଇ ଅତଳ, 

ଉତ୍ତର ନଦେଇ କିମ୍ପା, ମୁଖେଚାହିଁ ହସୁଛ କେବଳ ? 


କ୍ଷଣିକେ ଆସିବ ଘୋଟି ରାତ୍ରି ଅନ୍ଧକାର 

ଲୁଚିବ ସୁନେଲି ଢେଉ ସ୍ଵର୍ଣ୍ଣିମ ସନ୍ଧ୍ୟାର । 

ସମୀରଣେ ଯାଏ ଖେଳି ମଦାଳସା ଶରୀର ସୁରଭି 
ଶୁଭେ ଖାଲି କାନେ କାନେ ଲହରୀର ମହ୍ଦ୍ରିତ ପୂରବୀ | 
ତୁମ କେଶରାଶି ଉଡ଼ି, 

ମୋ ଶରୀରେ ଲୋଟୁୂଛି ଅଧୀରେ, 

ବିକଳ ହୃଦୟ ମମ ଉଦାସ ଶରୀରେ । 


ଅଧୀର ଆବେଗେ ପୁଣି ପଚାରୁଛି ନାରି ! 
“ କେଉଁଠାରେ ଅଛ ତୁମେ ହେ ରହସ୍ୟମୟୀ, 
ଦିଅସ୍ପର୍ଶ ଭରି | 
ମୌନ କିଂପା, ରୁହ ନିରୁତ୍ତର, 
ସତେ ଦେଖବିନି ଆଉ ମଧୁମୟ ତୁମ ସ୍କିତାଧର ! ! 
ସୋନାର ତରୀ 
୧୮୯୩ 
= 0= 


ରାତ ଓ ପ୍ରାତ 


କାଲି ସେଇ ବସନ୍ତ ଯାମିନୀ ବୁକେ 
ଜ୍ୟୋତ୍ମାମୟୀ ନିବିଡ଼ ରାତିରେ, 

କେଳି କୁଞ୍ଜେ ହୋଇ ମୁଁ ବିଭୋର- 
ଯୌବନର ଉଦ୍‌ବେଳିତ ଫେନିଳ ମଦିର, 
ଭରି ଦେଇ ଚଷକରେ, 

ଟେକିଦେଲି ଅଧରେ ତୁମର | 

ଧୀରେ ଧୀରେ ତୋଳିନେଲ ପାନପାତ୍ରଟିକୁ 
ନୟନେ ନୟନ ଥାପି- 

ସତୃଷ୍ଣରେ ଚାହିଁଲ ମୁହଁକୁ | 

ସ୍ଥିତାଧରେ ପତ୍ରଟିକୁ ଦେଲ ଗୋ ଚୁମ୍ବନ 
ଚୋଷିତାକୁ କରିଦେଲ ଶୂନ୍ଯ 


ଉଦ୍ଦାମ ପୁଲକେ, 

ସହସା ଗୁଣ୍ଡନ ତୁମ ଖୋଲିଦେଲି ହାତେ | 
କୋମଳ କମଳ କର- 

ତୋଳିନେଇ ଥପିଲି ବୁକୁରେ 

ପ୍ରଣୟ ଆବେଶେ ବାଣୀ ମୁଖରୁ ନସ୍ତୁରେ। 
ନୟନ ମୁଦିତ, 

ଚଟୁଳ ଚାହାଣି ତୂମ ନେତ୍ରେ ସଂଗୋପିତ। 


ଆନନ୍ଦ ମୁଖଟି ସଖୁ ! ବୂକୂଲଗ୍ନ କରି 

ଚପଳ ସରାଗେ କଲି ଶିଥିଳ କବରୀ 

ଅଲଙ୍ଗିଲି ଆନନ୍ଦ ବିଭୋରେ, 

ହାସ୍ୟ ମୁକୁଳିତ ମୁଖେ ହଜିଲ ମୋ ପ୍ରଣଯପର୍ବରେ। 


ସ୍ବାନ ସମାପନ କରି- 

ଆଜିର ଏ ପ୍ରଶାନ୍ତ ସକାଳେ, 

ଶୁଭ୍ର ବସନା ଗୋ । ତୁମେ ଭ୍ରମୁଥଲ 

ଏଇ ନିର୍ଜନରେ, ଏଇ ନଦୀତୀରେ। 
ଅପୂର୍ବ ଉଲ୍ଲାସେ, 

ଫୁଲ ଡାଲା ଧରି ତୂମ ହାତେ, 

ଭରି ଦେଇ ନାନାବର୍ଣ୍ଣ ଫୁଲ ତହିଁ କେତେ। 
ଦୂର ଦେବାଳୟ ଦିଗୁ ଶୁଭେ ବଂଶୀ ତାନ 
ନବୀନ ଉଷାର ଅବା ମୁଗ୍ଧ ମଧୁଗାନ। 


ସିନ୍ଦୁର ରେଖାଟି ରାଜେ ସୀମନ୍ତେ ତୁମର 
ନବ ଇନ୍ଦୁ ଲେଖା ଅବା- 
ହେମ ହାତ ସେ ଶଙ୍ଗ ବଳୟ | 

୬”) 
© 


କିଏ ଏ ମଙ୍ଗଳ ମୂର୍ଭି- 
ତୁମକୁ, ଗୋ ! କରିଛି ପ୍ରକଟ, 
ଉଷା ବୁକେ କରି ଅଭିଷେକ ! 


ତୁମେ ପରା ଆସିଥୂଲ ଘନରାତେ 
ପ୍ରେୟସୀର ରୂପେ। 
ପ୍ରଭାତେ ଉଦିତ ହେଲ କିପରି ଗୋ, 
ହାସ୍ୟମୁଖୀ ଦେବୀର ସ୍ଵରୂପେ ? 
ସମ୍ଭମରେ ନଇଁ ଯାଏ ଶିର, 
ମୁଁ ଦୂରେ ହୋଇଛି ଛିଡ଼ା, ନସତୁରଇ ଗୀର ॥ 
୧୯୯୬ 
= ଓ 


କିପରି ତୁମେ ଗାଅ ହେ ଗୀତ 


କିପରି ତୁମେ ଗାଅ ହେ ଗୀତ ଗୁଣୀ 
ନିର୍ବାକ ମୁଁ ସେ ଗୀତ ଶୁଣି ଶୁଣି, 
ଅଲୋକ ସୁର ଭୁବନେ ଯାଏ ଖେଳି 
ସେ ସୁର ସମୀରଣରେ ଯାଏ 

ଆକାଶ ବୁକୁ ଭରି। 

ପାଷାଣ କାଟି ବ୍ୟାକୁଳ ବେଗେ ଧାଏଁ 
ଉନୁଳି ଉଠେ ସ୍ଵରର ସୁରଧୁନୀ, 
କିପରି ତୁମେ ଗାଅ ହେ ଗୀତ ଗୁଣୀ | 


ଗାଇବି ଗୀତ ମନ ମୋ ଚାହେଁ 
ଏପରି ସୁରେ ଆଜି, କଣ୍ଠ ମୋର ପାଏନା ଖୋଜି 
ସେ ସ୍ବର ରାଗ ରାଜି । 

କହିବି ବୋଲି 

ଚାହିଁଲେ ମୁହିଁ 

ପାରେନା କିଛି କହି, 
ପରାଣ ମୋର କାନ୍ଦି ଉଠେ 
ସ୍ଵରର ହାରିଯାଇ। 


ପକାଇ ଅଛ ଫାନ୍ଦେ ମୋତେ ପୁଣି 
ମୋ ଚାରି ପାଖେ ସୁରର ଜାଲ ବୁଣି ॥ 
ଗୀତବିତାନ 
(ପୂଜା/ ୪) 
- o- 


କାନେ ମୋ ଟିକେ କୁହ ... 


ମୋ ମନପୁରେ ଯେ ଗୀତ ଝରେ 
ତୁମେ କି ଶୁଣି ପାରୁଛ ଗୋ! 

ନୟନେ ମୋର ଆଭାସ ଦେଲ 
ଚନିଛ ଯେବେ ଚଳିଛ ଗୋ! 


କିରଣେ ରବି ଟାଣଇ ଯଥା 

କୁସୁମ ବୁକୁ ଶିଶିର ଜଳ 
ମୁହୁଁନା ମୋ ଟାଣେକି ସତେ 

ତୁମରି ମନ ଅତଳ ତଳ ? 
ଉଦାସ ମମ ହୃଦୟ ଯେବେ 

ବ୍ୟଥାରେ ହୁଏ ଉଦ୍‌ବେଳିତ, 
ନିଜକୁ ନିଜେ ଦିଏ ମୁଁ ଧରା 

ସବୁଠି ଅବା ସେ ଅବାରିତ। 
ଖୋଜି ମୁଁ ପାଏ ପ୍ରଥମ ପ୍ରାତେ 

ତୁମେ ଯେ ଥାଅ ଆଲୋକ ସାଥେ 

କି କଥା କହୁଥାଅ, 

ମନର ଆମ ଗହନ କଥା- 
ଚୂପିଚୂପିକା କାନେ ମୋ ଟିକେ କୁହ 
କାନେ ମୋ ଟିକେ କହ! 
ଗୀତ ବିତାନ 
(ପ୍ରେମ ୨) 
Co 


ତୁମରି ବୀଣା ... 


ତୁମରି ବୀଣା ମୋରି ମନ ଗହନେ ଉଠେ ବାଜି 
ଶୁଣେ ମୁଁ କେବେ, ଶୁଣେନା କେବେ 
ଭୁଲେ ବା କିସ ଭାବି। 
ଆକାଶ ଯେବେ ଶିହରି ଉଠେ ଗାନେ 
ଗୋପନ କଥା କହେ ସେ କେତେ 
ଏ ଧରା କାନେ କାନେ ।| 


ତା'ରି ବୁକେ ସହସା କେତେ ବିଷମ କୋଳାହଳେ 
ମନରେ ଜାଗେ ମୁକୁଳା କେତେ ସପନ କୁତୂହଳେ | 
ହେ ବୀଣାପାଣି ତୂମର ସଭାତଳେ 
ଆକୁଳ ହୃଦ ଉନ୍ମାଦିତ 
ବେସୁରା ରାଗ ତୋଳେ | 


ଯାତ୍ରାପଥେ ଚଳିଲି ତୁମ କମଳ ଶୋଭାବନେ 
ଯାତ୍ରାପଥେ ଭୁଲିଲି ପଥ 
ଉତଳା ସମୀରଣେ, 
ତୁମରସ୍ବର ଫଗୁଣ ରାତେ ଜାଗେ 
ସେ ମଧୁସ୍ବର ଅଶୋକ ଶାଖେ 
ଅରୁଣ ରେଣୁ ରାଗେ ! 

ସେ ସ୍ବର ତୋଳି ଯିବି ମୁଁ ଚଳି ମୋର ଏ ଭୋଳାମନେ 
ଗୁଞ୍ଜରିତ ତ୍‌ଵରିତପକ୍ଷ ମଧୁକରର ଗାନେ, 
କୁହେଳି କିଆଁ ବେଢ଼ିଛି ତେବେ ଆଜି 
ଅନ୍ଧକାରେ ଆବିଳ କରି ଆଲୋକ ରେଖା ରାଜି ॥ 
ଗୀତବିତାନ 
(ପୂଜା/ ୭) 
ee 


ଦିବସ ରଜନି 

ଦିବସ ରଜନି ମୁହିଁ ସତେ କା'ର 

ଆଶାରେ ଆଶାରେ ଥାଏ 
ଚମକିତ ମନ, ଚକିତ ଶ୍ରବଣ 

ନୟନ ତୃଷିତ ହୁଏ। 
ଚଞ୍ଚଳ ମନ ଅସ୍ଥିର ହୁଏ ଖାଲି, 
ମନହୁଏ ସଦା, ତାଙ୍କୁ ଦେଖୁବି ବୋଲି । 
କେ ଆସିଛି ବୋଲି ଚମକି ଚାହେଁ ମୁଁ 

କାନନେ ଡାକିଲେ ପକ୍ଷୀ, 
ଦେଖୁବାକୁ ମୋର ଆକୁଳ ତୃଷିତ ଆଖ। 


ଜାଗରଣେ ମୁହିଁ ଦେଖ୍ପାରେ ନାହିଁ 
ଥାଏ ମୁଁ ସପନ ଆଶେ, 

ତନ୍ଦ୍ରା ତଳପେ ଧରା ଦେଲେ କେବେ 
ବାନ୍ଧିବି ସପନ ପାଶେ | 


ଏତେ ଭଲପାଏ, ଏତେ ଯା'ରେ ଥାଏ ଚାହିଁ 
ଭୁଲିଯାଇଥାଏ ସେଯେ ମୋର ପାଶେ ନାହିଁ। 

ସତେ ଏ ବାସନା, ବ୍ୟାକୁଳ ଆବେଗେ 
ତା'ରେ ଡାକି ଆଣିବଇଁ 
ଏ ମନ ବ୍ୟଯାକୂଳ ହୁଏ 
ଦିବସ ରଜନୀ ମୁହିଁବା କାହାର 
ଆଶାରେ ଆଶାରେ ଥାଏ ॥ 
ଗୀତବିତାନ 
(ପ୍ରେମା/୩୧ ୬ ) 
0: 


ଅରୂପ ତୁମର ବାଣୀ 


ଅରୂପ ତୁମର ବାଣୀ 

ଅଙ୍ଗେ ଅଙ୍ଗେ ଚିତ୍ତେ ମୋର 

ଦିଏ ସେ ମୁକ୍ତି ଆଣି। 

ନିତ୍ୟ କାଳର ଉତ୍ସବ ତବ 
ବିଶ୍ଵର ଦୀପାଳିକା, 

ମୁଁ ଅଟେ ତା'ରି ମାଟିର ପ୍ରଦୀପ 
ଜଳାଅ ତା'ର ଶିଖା। 

ନିର୍ବାଣହୀନ ଆଲୋକ ଦୀପ୍ତ 
ତୁମର ଇଛା ମଣି, 
ଅରୂପ ତୁମର ବାଣୀ | 


ଯେପରି ତୁମର ବସନ୍ତ ରାସ 

ଗୀତ ଲେଖାଯାଏ, ଲେଖେ 
ବର୍ଣ ବର୍ଣ୍ଚେ ପୁଷ୍ପ ପର୍୍୍୍େ 

ବନେ ବନେ ଦିଗେ ଦିଗେ। 

ସେପରି ମୋ"ର ପ୍ରାଣ କେନ୍ଦ୍ରରେ 


ନିଃଶ୍ବାସ ଯାଉ ପୂରି 
ଧନ୍ୟ କର ହେ ! ସୁରଲୟେ ତା'ର 
ଶୂନ୍ଯୟକୁ ଦେଇ ଭରି। 
ବିଘଗ୍ମ କର ହେ ଦୂର 
ଅଖୁଳ ବିଘ୍ନେଶ୍ଵର ॥ 
ଗୀତବିତାନେ 
(ପୂଜା/ ୯ ) 


- oO - 


ଲେଖୁବି ସେ ଗୀତ 
ନିଦ୍ରାହୀନ ଏ” ରାତି ଗୀତି 
ଲେଖବି ଆଜି ମୁଁ କେଉଁ ସୁରେ 
କେଉଁ ରଜନୀଗନ୍ଧା ଠାରୁ 
ଆଣିବି ତାନ କଣ୍ଠ ପୁରେ। 
ସୁର କାଙ୍ଗାଳ ରୌଦ୍ର ଯଥା, 
ସଞ୍ଜ ସକାଳେ ବନପଥେ ମୁହିଁ 
ଉଦାସେ ଘୂରେ, 
ନିଦ୍ରାହୀନ ଏ' ରାତିର ଗୀତି 
ଲେଖୁବି ଆଜି ମୁଁ କେଉଁ ସୁରେ। 


ଆଗୋ । ସେ କେଉଁ ବିଜନ ବେଳା 
ଏ” ପଥଧାରେ କାଂ' ପଦ ତଳେ, 
ଅଜଣା କେତେ କୁସୁମ ତୃଣ 
ଶିହରିତ ଗୋ ଶିଶିର ଜଳେ । 

କରବୀ ଫୁଲ ସ୍ତବକ ଟିଏ 

ଅଳକେ ତା'ର କି ଶୋଭା ପାଏ, 

ନୀଳ ଗଗନେ ଫୁଲ ଚୟନ 

କରୁଥାଏ ତା' ନୀଳ ନୟନ - 

ସେଇ ଯେ ଦୂରେ ଦୂରେ, 

ନିଦ୍ରାହୀନ ଏ”, ରାତିର ଗୀତି 
ଲେଖବି ଆଜି ମୁଁ କେଉଁ ସୁରେ| 
ଗୀତବିତାନ 

(ପ୍ରେମ/ ୧ ୨ ) 


= Oi= 


ତୁମ ଗାନ ଗାଇବା ପାଇଁ 


ଏଥି ମୁଁ ଅଛି ଗାଇବା ପାଇଁ 

ହେ ସାଇଁ ତୁମଗାନ, 
ବିଶ୍ଵର ଏ ସଭାରେ ମୋତେ 

ଦିଅ ଟିକିଏ ଥାନ । 
ତୁମର ଏଇ ବିଶ୍ଵ ଧାମେ- 
ଲାଗିନି ପ୍ରଭୁ । କୌଣସି କାମେ, 
କେବଳ ହଜେ ସ୍ଵବରର ଲୟେ ନିତି, 
ଅକାମେ ଖାଲି ଜୀବନ ଯାଏ ବିତି। 


ନିଶାର ନିରବ ମନ୍ଦିରେ ପ୍ରଭୁ 
କରେ ତୁମ ଆରାଧନା, 
ଗାଇବାକୁ ତହିଁ ଆଦେଶ ରାଜନ ! 
ତୋଳେ ତୁମ ବନ୍ଦନା। 


ପ୍ରଭାତେ ଯେବେ ଆକାଶ ତୀରେ 
ବାଜିବ ବୀଣା ସୁନାର ସ୍ଵରେ, 
ଯେପରି ମୁହିଁ ନରହେ ଦୂରେ 

ଏତିକି ପ୍ରଭୁ । ରଖହେ ମୋର ମାନ । 

ଏଥୁ ମୁଁ ଅଛି ଗାଇବା ପାଇଁ 
ପ୍ରଭୁ ! ତୂମରି ଗାନ । 
ବିଶ୍ଵର ଏ ସଭାରେ ଦିଅ ଥାନ 
ପ୍ରଭୁ ! ସଭାରେଦିଅଥାନ ॥ 
ଗୀତବିତାନ 
(ପୂଜ/ ୨୩) 
CO 


ଏହା କି ମାୟାର ଦାନ ... 


ନାରୀର ଲଳିତ ଲୋଭନ ଲୀଳାରେ 
ଏବେ କିଆଁ ଏହି କ୍ଲାନ୍ତି । 

ତେବେ କ'ଣ ସଖା! 

ଖେଳ ହେଲା ତୁମ ଶାନ୍ତି ? 

ଯେ ମଧୁର ରସେ ଥୂଲ ବିହ୍ଵଳ 
ସେକି ମଧୁମଖା ଭ୍ରାନ୍ତି ! 

ସ୍ଵପ୍ଧର ସେଂକି ଦାନ 

ସେ'କି ସତ୍ୟର ଅପମାନ | 


ଦୂର ଦୂରାଶାରେ ହୃଦୟ ଭରିଛି 
କଠିନ ପ୍ରେମର ପ୍ରତିମା ଗଢ଼ିଛି, 
ମନରେ କି ଭାବି ନାରୀକୁ କରିଛ 
ପୌରୁଷ ସନ୍ଧାନ, 

ଏହାକି ମାୟାର ଦାନ ! 


ସହସା ମନ୍ତ୍ରବଳେ, 

ନମନୀୟ ଏଇ କମନୀୟତାରେ 

ଯଦି ସଖୀ କଲ, ମୋତେ ଶରଧାରେ 
ଛିନ୍ନ ବସ୍ତ ସମ ଫିଙ୍ଗଲ ଦୂରେ, 

କିଆଁ ଏ ବସୁଧା ତଳେ ? 

ଏ ନୈରାଶ୍ଯଭାବ ସହିବନି ସହିବନି 
ଅଟ୍ଟହାସ ଏ” ଭାଗ୍ୟର ଜାଣି ଜାଣି, 
ସଖା । କ୍ଷୁଚ୍ଧ କରିବି ଲବ୍ଧ ପୁରୁଷ ପ୍ରାଣ 
ବାର ବାର ମୁହିଁ ହାଣିବି ନିଠୁର ବାଣ 
ଏହାକି ମାୟାରଦାନ ॥ 
ଗୀତବିତାନ (ପ୍ରେମ/ ୩୩୩) 
Do 


କର ଗୋ ମୋତେ ତୁମର ବୀଣା 


କର ଗୋ ମୋତେ, ତୁମର ବୀଣା 
ନିଅ ଗୋ ତୋଳି କରେ, 
ଉଠିବ ବାଜି ତନ୍ତ୍ରୀରାଜି 
ମୋହନ ମଧୂ ସୁରେ। 
କୋମଳ ତବ କମଳ କରେ 
ପରଶ ଦିଅ ପରାଣ ପୁରେ, 
ଉଠିବ ହିଆ ଗୁଞ୍ଜରି ଗୋ । 
ତବ ଶ୍ରବଣ ମୂଳେ । 


କେବେ ମୁଁ ସୁଖେ କେବେ ମୁଁ ଦୁଃଖେ 
କାନ୍ଦିବି ଚାହିଁ ତୁମରି ମୁଖେ 
ଚରଣେ ପଢ଼ି ରବେ ନିରବେ 
ରହିବି ଯଦି ଭୁଲି, 
ନିଅ ଗୋ କରେ ତୋଳି । 
କେହି ନଜାଣେ କି ନବ ତାନେ 
ଉଠିବ ଗୀତ ଶୂନ୍ୟାୟନେ, 
ଆନନ୍ଦର ବାରଣ ଯିବ 
ଅନ୍ତରରେ ଖେଳି, 
କର ଗୋ ମୋତେ ତୂମର ବୀଣା 
ନିଅ ଗୋ କରେ ତୋଳି ॥ 
ଗୀତବିତାନ ( ପ୍ରେମ/୩୩) 

ତୁମର ମୋର ମିଳନ ହେବ ବୋଲି ... 


ତୁମର ମୋର ମିଳନ ହେବ 
ଆକାଶ ଆଲୋକ ଭରା, 
ତୁମର ମୋର ମିଳନ ହେବ 
ଫୁଲ୍‌ ଶ୍ୟାମଳ ଧରା| 


ତୁମର ମୋର ମିଳନ ହେବ 

ରାତ୍ରି ଜାଗଇ ଜଗତକୁ ନେଇ କୋଳେ, 
ଆସିଅଛି ଉଷା ପରାଚୀ ଦୁଆର ଖୋଲି 
ଉତ୍ତାଳ ସ୍ବରେ କଳକଣ୍ଠର ରୋଳେ |! 


ଚାଲିଛି ଭାସି ଅନାଦି ସ୍ରୋତର ବୁକେ 
ମିଳନର ଆଶା ତରୀ, 
ସେ କାଳ କାଳର କୁସୁମ କମ୍ପ ତୋଳି 
ବରଣମାଳାଟି ଧରି । 
ତୁମର ମୋର ମିଳନ ହେବଗୋ ବୋଲି- 
ଯୁଗେ ଯୁଗେ ମୁଁ ହେ! ବିଶ୍ଵ ଭୁବନ ତଳେ, 
ପରାଣ ମୋର ନବ ବଧୂ ବେଶ ସାଜି 
ଆସଇ ସ୍ବୟମ୍ବରେ, 
ପ୍ରଭୁ ! ଆସଇ ସ୍ବୟମ୍ବରେ ॥ 
ଗୀତବିତାନ 
(ପୂଜ/ ୩୪ ) 

ତୁମଠୁ କିଛି ପାଇବି ବୋଲି ... 


୨ ମଠୁ କିଛି ପାଇବି ବୋଲି 
ବିକଳ ମୋର ମନ, 
ନଥାଉ ଅବା ତୁମର ପ୍ରୟୋଜନ । 
ଯେବେ ମୁଁ ତୂମ ପାଇଲି ଦେଖା 
ଅନ୍ଧକାରେ ଏକା ... ଏକା, 
ମୁଁ ଫେରିଥଲି ବିଜନ ଘନବନେ, 
ଇଚ୍ଛାଥଲା ଜାଳିବି ବୋଲି ଦୀପଟି ପଥେ ତୁମ। 
ତୁମର ଅବା ନଥାଉ ପ୍ରୟୋଜନ | 


ଦେଖଛି, ଲୋକେ ଦିଅଳି କେତେ ଗାଳି 
ଦେହକୁ ତୁମ ଉଡ଼ାଇ ଧୁଳିବାଲି, 

ଏ ଅପମାନେ, ସେ ପଥ ଧାରେ 
ବଜାଅ ବୀଣା ନିତ୍ୟ ସୁରେ, 

ନିଜର ସ୍ଵରେ ନିଜେଇ ନିମଗନ । 
ଇଚ୍ଛା ମୋର ବରଣମାଳା ଦେବି ମୁଁ ଗଳେ ତୁମ 
ପ୍ରଭୁ ! ନଥାଉ ଅବା ତୁମର ପ୍ରୟୋଜନ | 

ଦେଖେ ମୁଁ ପୁଣି 
ଦଳକୁ ଦଳ ଆସନ୍ତି ଲୋକ ଗାଆନ୍ତି ସ୍ତବ ତବ 
ଭାଷାରେ ନାନା, ତୋଳନ୍ତି କଳରବ, 

ଭିକ୍ଷା ଲାଗି ତୁମରି ଦ୍ଵାରେ 
ଆଘାତ ଦିଏ କେ ବାରେ ବାରେ, 
କାନ୍ଦିଢ଼ାଳେ ଗାଳି ବା ଅଭିଶାପ । 

କିଏ ବା ପଢ଼େ ସ୍ତବ | 
ଇଛାମୋର ନିଜକୁ ମୁହିଁ କରିବି ସମର୍ପଣ 
ପ୍ରଭୁ ! ନଥାଉ ଅବା ତୁମର ପ୍ରୟୋଜନ ॥ 

ଗୀତବିତାନ ( ପୂଜା/ ୫ ୯ ) 

କରିଛ ମୋତେ ଅଶେଷ ତୁମେ 


କରିଛ ମୋତେ ଅଶେଷ ତୁମେ 
ଅଟେ ଏ ଲୀଳା ତବ, 
ଶୂନ୍ୟ କରି ଭରିଛ ପୁଣି 
ଜୀବନ ନବ ନବ। 
କେତେ ଯେ ଗିରି କେତେଯେ ନଦୀ ତୀରେ 
ଭରିଛ ସ୍ବର, ଛୋଟ ଏ” ବଂଶୀଟିରେ, 
କେତେ ଯେ ତାନ ଉଠଇ ବାଜି ବାଜି 
ଅଟଇ ଅଭିନବ, 
ଭରିଛ କେତେ ଜୀବନ ନବ ନବ। 


ଅମୃତ ତୁମ ପରଶେ ପ୍ରଭୁ ! 
ଜାଗଇ ହୃଦ ମମ 
ବିପୁଳାନନ୍ଦେ ଉଛୁଳି ଉଠେ 
ଉଦାଉ୍ତ ବାଣୀ ତୁମ | 
ଆନନ୍ଦେ ତୁମେ ଦିଅ ମୋ ମୁଠାଭରି 
ଦେଇଛ ଦାନ ଦିବସ ବିଭାବରୀ। 
ହୋଇନି ଶେଷ କେତେ ଯ ଯୁଗ ଧରି- 


ପାତିଛି ହାତ, ନେବ 
କରିଛ ମୋତେ ଅଶେଷ ତୁମେ 
ଏ ଅଟେ ଲୀଳା ତବ ॥ 
ଗୀତବିତାନ 
(ପୂଜା ୫୪) 
-O0- 

ବାଜିଲା କାହାର ବୀଣା 


ବାଜିଲା କାହାର ବୀଣା ମଧୁର ସ୍ଵରେ 
ମୋ'ରି ନଭୃତ ନବ ଜୀବନ ପୁରେ, 
ପ୍ରଭାତ କମଳସମ ଫୁଟିଲା ହୃଦୟ ମମ 
କା'ର ସେ ନିରୁପମ ଚରଣ ତନଳେ। 

ବାଜିଲା କାହାର ବୀଣା ମଧୁର ସ୍ଵରେ। 


ଜାଗିଉଠେ ସବୁ ଶୋଭା ସବୁ ମାଧୁରୀ 
ପଲକେ ପଲକେ ହିଆ ପୁଲକେ ପୂରି, 
କେଉଁ ପଥୁ ସମୀରଣ, ଆଣେ ନବ ଜାଗରଣ 
ପରାଣର ଆବରଣ ମୋଚନ କରେ। 

ବାଜିଲା କାହାର ବୀଣା ମଧୁର ସ୍ଵରେ। 


ଲାଗେ ବୁକେ ସୁଖେ ଦୁଃଖେ କେତେଯେ ବ୍ୟଥା 

କିପରି ଶମିବ କେବେ ଜାଣେନା କଥା, 

ମୋରି ବାସନା ଆଜି ତ୍ରିଭୁବନେ ଉଠେ ବାଜି 

କମ୍ପେ ନଦୀ ବନ ରାଜି ବେଦନା ଭରେ 
ବାଜିଲା କାହାର ବୀଣା ମଧୁର ସ୍ଵରେ ॥ 


ଗୀତବିତାନ ( ପ୍ରେମା ୨୯ ) 
— [6] i 


ଆଜି ଯେତେ ତାରା ... 


ଆଜି ଯେତେ ତାରା ତୁମ ଆକାଶେ 
ସବୁ ମୋର ପ୍ରାଣ ଭରି ପ୍ରକାଶେ, 
ନିଖୁଳ ବିଶ୍ଵ ଯେ ଆସିଛି ଛୁଟି 

ମୋ ସମ୍ମୁଖେ ସବୁ ପଡ଼ିଛି ତୂଟି। 

ତୂମ ନିକୁଞ୍ଞର ମଞ୍ଜରୀ ଯେତେ 

ଅଟ୍ଗେ ଅଙ୍ଗେ ମୋର ବିକଶେ କେତେ | 

ଦିଗହଜା ଅଫୁରନ୍ତ ଆନନ୍ଦ 
ଲଭିଅଛି ଏକ ମଧୁର ଗନ୍ଧ, 
ମିଶିଯାନ୍ତି ସବୁ ଚିତ୍ତେ ମୋହର 
ଉଛ୍ସିତ ହୁଏ ତୁମ ମନ୍ଦିର 


ଆଜି ମୁଁ ଜାଣୁନି କେଉଁଠି କା'ରେ 

ଧ୍ବନିତ ହେଉନି କା” ମଧୁ ସୁରେ, 

ନିଖୁଳ ନିଃଶ୍ବାସ ଆଜି ଏ” ବୁକେ 

ବଇଁଶୀର ସ୍ଵର ବିଳାସେ ଛୁଟେ। 

ପ୍ରକାଶେ ପ୍ରାଣେ, 

ଆଜି ଯେତେ ତାରା ଗଗନାଙ୍ଗନେ ॥ 
ଗୀତବିତାନ 
(ପୂଜା ୬୬) 

No 


ମୋ ଗୀତର ରତନହାର ... 


କାହାର ଗଳାତ୍ତେ 
ତୋଳିବି ମୋ 'ଗୀତ ରତନ ହାର 
ତେଣୁକି ବୀଣାରେ 
ଲଗାଏ ଯତନେ ନୂତନ ତାର। 
କାନନ ପାରିଛି ଶ୍ୟାମଳ ଦୁକୂଳ 
ସହକାର ଶାଖେ ନୂତନ ମୁକୂଳ, 
ନବୀନର ମାୟା କରିଛି ଆକୂଳ 
ଅନ୍ତରେ ଉନଚୁଳେ ପୁଲକ ଭାର । 
କାହାର ଗଳାରେ 
ତୋଳିବି ମୋ ଗୀତ ରତନହାର। 
ଯେ କଥା ତୁମକୁ 
କେଉଁଦିନ ହେଲେ ହୋଇନି ବୋଲା, 

ଜାଣେନାହିଁ କା'ରେ 
ତାହା କହିବାରେ କରେ ଉତଲା। 
ଦକ୍ଷିଣ ପବନେ ବିହ୍ଵଳ ଧରା 
କାକଳି କୂଜନେ ମହ୍ଦ୍ରିତ ସାରା, 
ଆଜି ନିଖୁଳର ବାଣୀ ମନ୍ଦିର 
କାହାର ଗଳାରେ ଖୋଲିଛି ଦ୍ଵାର । 
ତୋଳିବି ମୋ ଗୀତ ରତନହାର 
ତେଣୁ କି ବୀଣାରେ 
ଲଗାଏ ଯତନେ ନୂତନ ତାର ॥ 


ଗୀତବିତାନ (ପ୍ରେମା୩) 
= [0] Se 


ଅଗତିର ଗତି ... 


ପ୍ରଭୁ ! 
ଅକୃଳର କୂଳ ତୁମେ 
ଅଗତିର ଗତି 
ଅନାଥର ନାଥ ତୁମେ 
ପତିତର ପତି । 
ନୟନର ଜ୍ୟୋତି ତୁମେ 
ରସନାର ମଧୁ, 
ରତନର ହାର ତୁମେ 
ଏଂ ପରାଣ ବନ୍ଧୁ 


ଅରୂପର ରୂପ ତୁମେ 
ମନୋହର କଥା, 
ତୁମେତ ପରମ ସୁଖ 
ମରମର ବ୍ୟଥା 

ଭିକ୍ଷୁକର ଧନ ତୁମେ 

ଅବୋଲାର ବୋଲ, 
ଜନମର ଦୋଳା ତୁମେ, 

ମରଣର କୋଳ | 


ଅକୂଳର କୂଳ ତୁମେ 
ଅଗତିର ଗତି, 
ଅନାଥର ନାଥ ତୁମେ 
ପତିତର ପତି । 
ଗୀତବିତାନ 
(ପୂଜା ୭୦) 
26S 


ବଳଦିଅ ମୋତେ ... 


ବଳ ଦିଅ ମୋତେ ବଳଦିଅ ପ୍ରଭୁ ! 
ପ୍ରାଣେ ଦିଅ ମୋର ଶକତି, 

ସକଳ ହୂଦୟ ସମର୍ପି ପୟରେ 
କରୁଛି ତୂମକୁ ପ୍ରଣତି । 

ସରଳ ସୁପଥେ କରେ ବିଚରଣ 
କ୍ଷମେ ଅପରାଧ ଦୁର୍ଗତି, 

ସକଳ ଗର୍ବ ଚୂର୍ଣ୍ଣ ମୁଁ କରେ 

ଖର୍ବ କରେ ମୁଁ କୂମତି। 

ହୃଦୟେ ତୁମକୁ ବୁଝିବାକୁ ପ୍ରଭୁ ! 
ପୂଜିବାକୁ ସାରା ଜୀବନେ, 
ଖୋଜିବାକୁ ଚାହେଁ ସବୁଠି ତୁମକୁ 
ଚିତ୍ତର ଚାରୁ ଭବନେ। 

ସବୂଭାରା ତୁମେ ସହିବାକୁ ଦିଅ 
ସହେ ମୁଁ ସଂସାର ଯାତନା, 

ଭବ କୋଳାହଳେ ଥାଇମଧ୍ଯ ମୁହିଁ 
ନଭୁଲେ ଭକତି ଭାବନା। 


ତୂମରି ବିଶ୍ଵ ଛବିରେ ମୁଁ ଦେଖେ 
ତୁମ ପ୍ରେମରୂପ ପୀରତି, 
ଗ୍ରହ ତାରା, ରବି, ଶଶିରେ ମୁଁ ଦେଖେ 
ତୁମରି ଅନନ୍ତ ଆରତି । 
ମନ ବଚନର ଅତୀତ ସେ ରୂପେ 
ବୁଡ଼େ ମୁଁ ତୁମର ଜ୍ୟୋତିରେ, 
ଶୁଣେ ତୂମ ବାଣୀ, ଆହେ ଦିନମଣି 
ସୁଖେ, ଦୁଃଖେ ଲାଭ କ୍ଷତିରେ ॥ 
ଗୀତବିତାନ 
(ପୂଜା/ ୧୧ ୦) 
Ds 


ତୁମ ପୂଜା ଛଳେ ... 


ଫାଙ୍କି ଦିଏ ତୁମେ ବୋଲି । 


କୂସୁମ ମାଳାରେ, ଦୀପ ଆଲୋକରେ 
କେତେ ଧୂପ ଧୂଆଁ ଧାରେ, 

ଖୋଜିଛି ତୁମକୁ ପାଇନି ସୁଯୋଗ 
ଶ୍ରୀଚରଣ ଛୁଇଁବାରେ। 

ପ୍ରାର୍ଥନା ସ୍ତବ ଗୁଣ୍ଡନ ତୋଳି ମୁହିଁ, 
ରହିଥାଏ ବସି ତୁମ ଶ୍ରୀମୁଖକୁ ଚାହିଁ। 

ପାଇବାକୁ ଭେଟ ତୁମକୁ ପ୍ରଭୁହେ ! 
କରେ ମିଥ୍ୟା ଆୟୋଜନ, 
ଦରଶନ ପାଇଁ ଆକୂଳ ପରାଣ ମମ 
ତୃଷାତୁର ମୋ ନୟନ। 


ମନ୍ଦିରେ ମୋର ତୁମେକି ଆସିବ ନାହିଁ ? 
ପାତିଛି ଆସନ ମୋ ମନ କୋଣରେ ସାଇଁ। 
ତୁମକୁ ରହିଛି ଟାକି, 
ଏ ସରଳ ପ୍ରାଣ, ନିରବରେ ଡାକି ଡାକି ॥ 
ଗୀତବିତାନ 
(ପୂଜା/ ୧୩୨) 


ସନ୍ଧ୍ୟାହେଲା ମା” ସନ୍ଧ୍ଯାହେଲା 


ସନ୍ଧ୍ୟାହେଲା ମା! ସନ୍ଧ୍ଯାହେଲା 

ବ୍ରକୁରେ ଏଥର ଜଡ଼ାଇ ଧର, 
ଅତଳ ଅନ୍ଧାର ସେନେହ ମାଖୁ 

ସ୍ପିଗ୍ଧ କର ମା' ସ୍ମିଗ୍ଧ କର | 
ଫେରାଇ ନିଅ ମା” ! ଫେରାଇ ନିଅ 

ଜୀବନେ ଯା' କିଛି ହରାଇଛି ଗୋ! 
ଉଜୁଡ଼ି ନଯାଉ ଏ ଜୀବନ ମୋର 

ଅନ୍ଧାରେ ଜଡ଼ ନପାଲଟୁ ଗୋ ! 


୨ ମକୁ ଯେପରି ଅନ୍ତରେ ଖାଲି 

ସର୍ବଦା ମୁହିଁ ପାଏ ଗୋ ଦେଖା, 
ତୂମ ଘନରାତି ଅନ୍ଧାରେ ମିଶୁ 

ମୋ, ଜୀବନ ସଞ୍ଜ ରଶ୍ମି ରେଖା| 

ଅଶ୍ଲେଷ ଦିଅ ଚୂମ୍ବନ ଦିଅ 
ତୁମେ ମା' ଗୋ! ମୋତେ ନିଜର କରି, 
ଆପଣାର ବୋଲି ଯା” କିଛି ଅଛି ମୋ, 
ତୁମ କରେ ସବୁ ନିଅ ଗୋ ଭରି। 
ବୁକୁରେ ଏଥର ଜଡ଼ାଇ ଧର, 
ସ୍ମିଗ୍ଧ କର ମୋତେ ସ୍ବିଗ୍ଧ କର। 
ଗୀତବିତାନ 
(ପୂଜା / ୧୫୦) 


ମୋ ବ୍ୟଥାର ପୂଜା ହୋଇନାହିଁ ସମାପନ ... 


ସକଳ ଦୁଃଖର ପ୍ରଦୀପ ଜଳଇ ମୋର 
ଦିବସ ଅନ୍ତେ କରିବି ମୁଁ ନିବେଦନ, 

ଏ ଜୀବନେ ମୋର ଶତଶତ ବ୍ୟଯଥାରାଜି 
ହୋଇନାହିଁ ପ୍ରଭୁ । ହୋଇନାହିଁ ଅବସାନ । 


ଯେତେବେଳେ ରବି ଅସ୍ତାଚଳକୁ ଯିବେ 

ଆସିବେ ବାହୁଡ଼ି ପକ୍ଷୀ କୁଲାୟ କୋଳ, 

ସନ୍ଧ୍ୟା ପୁଜାର ଘଣ୍ଟା ବାଜିବ ଯେବେ 

ଜଳାଇ ଦେବ ହେ ! ଶେଷ ଶିଖାଟିକୁ ମୋର । 
ଏତିକିରେ ପ୍ରଭୁ ! ମମ 

ସକଳ କଷଣ ହୋଇଯିବ ସମାପନ । 

ବେଦନା ଡୋରିରେ କେତେ ବଥା ବ୍ୟାକୂଳତା 

ମୋ” ମନଟିଖାଲି ଦୁଃଖ କଷଣ ଭରା, 

ପୂଜା ହୋମାନଳେ ପ୍ରଜଵଳି ଉଠିବ ହେ! 

ଦୂର ଗଗନରେ ଗୋଟି ଗୋଟି ହୋଇ ତାରା। 

ମୁକ୍ତ ମନେ ମୁଁ ଛୁଟିବି ଆକାଶ ପଥେ 
ସେତେବେଳେ ମୁହିଁ ବନ୍ଧନହରା ସମ, 
ଅସ୍ତରବିର ଛବି ସାଥେ ଯିବି ମିଶି 
ମୋ ବ୍ୟଥାର ପୂଜା ହେବ ତହିଁ ଅବସାନ ॥ 
ଗୀତବିତାନ 
(ପୂଜା/ ୨ ୦୧) 
co 


ତୁମରି ହାତର ଅରୁଣ ଲେଖା ... 


ତୁମରି ହାତର ଅରୁଣ ଲେଖା 
ପାଇବାକୁ ଚାହେଁ, ସେ ସାରାରାତି, 
ସ୍ତସ୍ଧ ଆକାଶ ଜାଗିଛି ଏକା 

ପୂର୍ବ ଦିଗରେ ବନକ୍ଷପାତି। 

ତୁମରି ତୂଳିର ରଙ୍ଗ ରେଖା 

ଅଙ୍କନ ଟାଣେ ତୁମରି ନାମେ, 
ମୃଦୁ ସମୀରଣେ ସେ ମାତି ଉଠେ 
ନିଏ ସୁକୁମାରୀ ପୁଷ୍ମବନେ | 


ଏତିକି କାମନା ରହିଲା ମୋର 
ଗୋପନେ ତୁମର ସେଛବି ନବ, 
ଅଙ୍କତ ହେବ ଜୀବନେ ମମ 
ରେଖାରେ ରେଖାରେ ଅକ୍ଷରତବ | 


ଶେଷ ଦିନ ମୋର ଆସିବ ଯେବେ 
ବିଦାୟ ନେବାକୁ ମୁଁ ଚାହିଁଥବି, 
ତୁମରି ହାତର ଲେଖନ ମାଳା 
ସୁରର ସୂତାରେ ଗୁନ୍ଧିନେବି। 
ଗୀତବିତାନ 
(ପୂଜା ୬୦୧) 

ଏ ଦିନ ଯିବ ... 
ଏ” ଦିନ ଯିବ, ଏ ଦିନ ଯିବ 
ଦିନ ଶେଷେ ରବି ମଳିନ ହେବ, 
ଟାଣି ଦେବ ତା'ର କରୁଣ ହସର - 
କିରଣ ଖୁଏ, 
ଶେଷ ବିଦାୟରେ ଚାହିଁବ ମୋ'ର 
ମୁଖକୁ ସିଏ। 


ଯାତ୍ରାପଥରେ ବାଜିବ ବେଣୁ 
ନଦୀ କୂଳେ କୂଳେ ଚରିବେ ଧେନ୍, 
ଅଗଣାରେ କେତେ ଖେଳିବେ ଶିଶୁ 
ପକ୍ଷୀଏ ତୋଳିବେ ତାନ, 
ଏପରି ବିତିବ, ବିତିବ ଦିନ | 
ତୁମ ପଦେ ମୋର ଏଇ ମିନତି 
ବିଦାୟ ମୁହୂର୍ଭ ଜାଣୁମୋ ମତି- 
ଡାକିବା ପାଇଁକି ନପଡ଼ୁ ମୋତେ, 
ଶ୍ୟାମ ବସୁମତି ଚାହିଁଥାଏ ଯଥା 
ଅକାଶ ପଥେ। 


କେଉଁ ନିଶାଘନ ସେ ନିରବତା 
ଶୁଣିଅଛି କେତେ ତାରକା କଥା, 
ପ୍ରାଣ ପୁରେ କିଏ ତୋଳଇ ନିତି 
ଦିନ ଦିନ ଧରି ଦିବସ ଜ୍ୟୋତି 
ଏଇ ମିନତି ମୋ ଏଇ ମିନତି । 
ହେବ ଶେଷ ଯେବେ 
ଏ ଧରା ଲୀଳା 
ଥମିବ ଯେପରି ମୋ ଗାନର ସୁର 
ହୋଇବ ଭରା, 

ଛଅଟି ରତୂର ଫଳ ଫୁଲେ ମୋର 
ଭରିବି ଡାଲା। 


ଯେତେ ମୁଁ ପାରିବି ଦେଖବି ତୂମକୁ 
ଏ ଜୀବନାଲୋକେ, ଆଖୁ ଉଛୁଳା 
ଯେତେ ମୁଁ ପାରିବି ତୋଳିଦେବି ତୁମ 
ଗଳାରେ ମୋ ଗୁନ୍ଛା ହୃଦୟମାଳା 
ହେବ ଯେବେ ଶେଷ, ଏ' ଧରା ଲୀଳା। 
ଗୀତବିତାନ 
(ପୂଜା /୫ ୯୪) 
Cc o- 


ଅନେକ ଦେଇଛ ପ୍ରଭୁ ! 


ଅନେକ ଦେଇଛ ପ୍ରଭୁ ! 
ଅନେକ ଦେଇଛ, 
ତଥାପି ପାରୁନି ବୁଝି 
ଦୁର୍ବାର ବାସନା ରାଜି- 
ପୂରିନି କାହିଁତ! 
ଲିଭିନି ନୟନ ବାରି 
ଘୁଞ୍ଚନି ଦୁର୍ଦଶା, 
ମେଣ୍ଟିନି ତୃଷିତ ପ୍ରାଣ 
ଉଦ୍ଦାମ ପିପାସା । 
ଦେଇଛ ଜୀବନ, ମନ, 
ପ୍ରାଣ ପ୍ରିୟ କେତେ ପରିଜନ, 
ଶ୍ୟାମ ଶୋଭା ଏ ଧରଣୀ 
ସୁଧା ସ୍ମିଗ୍ଧ ଶାନ୍ତ ସମୀରଣ | 

ନୀଳ କାନ୍ତ, ଚିରଶାନ୍ତ କି ଚାରୁ ଅମ୍ବର 
କି ସୁନ୍ଦର କେଡ଼େ ମନୋହର, 
ଏତେ ତ ଦେଇଛ ସଖା! 
ମୋ ଅନ୍ତର ଭରିଅଛ ଯେବେ, 
ନ ପାଇଲେ ତୁମକୁ ମୁଁ ଏ ଜୀବନେ 
ଫେରିବିନି ... ଫେରିବିନି କେବେ | 


ଗୀତବିତାନ 
(ପୂଜା ୪୦୭) 
po 9} 


ବ୍ୟଥାର ବଂଶୀ ତାନେ ... 


ଏଥର ମୋର ବ୍ଯଥାର ବଂଶୀ ତାନେ 
ଆନନ୍ଦ ଗାନ ଉଠୁରେ ତେବେ ବାଜି, 
ଅଶ୍ରୁଜଳ ସ୍ଟରୋତର ଢ଼େଉ ବୁକେ 

ସେ ପାରି ତରୀ ଉଠୁରେ ଭାସି ଆଜି | 


ଉଜାଣି ବାଆ ବହୁଛି ଏଇ ବେଗେ 

ରଜନୀ ସାରା ନୟନ ନିଦ୍ରା ଭରା, 

ହୃଦୟ ମୋର ହେଉଛି ଦୋଳାୟିତ 

ଅକୂଳ ଜଳ ଅଟ୍ଟହାସେ ପରା। 

କିଏ ଗୋ ଆଜି ତୋଳୁୂଛି ତୁମ ତାନ 
ବ୍ୟଥାର ବଂଶୀ ଗାନ | 


ଅଜଣା ଆହେ, ଅଜଣା ସୁର ନୂଆ 
ବଜାଅ ମୋର କରୁଣ ବ୍ୟଥା ବଂଶୀ, 
ଏଥର ଏଇ ଉଜାଣି ବାତେ ତବ 

ସେ ପାରି ତରୀ ନପାରେ ଆଜି ଭାସି । 

କେବେ ବି ଦିନେ ହୋଇନି ଯା'ର ଦେଖା 
ବିରହେ ତା'ର ମରେ, 
ଡାକ ଦିଏ ସେ, କେ ଅଛ ଏଇ ଘରେ 
ପାଇବା ପାଇଁ ବିକଳେ ମନ ପୂରେ 
ଅକାଶ ବୁକେ ସେ ଯାଏ ମିଶି କ୍ଷଣେ 
ପାଗଳ ତୁମ ଉନ୍ମାଦିତ ଗାନେ, 
ଦିଅ ହେ ସୁର, ବ୍ୟଥାର ବଂଶୀ ତାନେ 
ବ୍ୟଥାର ବଂଶୀ ତାନେ ॥ 
ଗୀତବିତାନ 
(ପୂଜା/୩୦ ୯) 
= 0- 


ଏକଲା ଚାଲରେ ଏକଲା ଚାଲ ... 


ଯଦି ତୋର ଡାକ ଶୁଣି କେ ନଆସେ 
ଏକଲା ଚାଲେରେ ... ଏକଲା ଚାଲ, 
ଯଦି ତୋତେ କେହି ନକହନ୍ତି କଥା 
ସମସ୍ତଙ୍କ ଆଡ଼ୁ ଫେରାଉତୁ ମଥା, 

ଭୟେ ମନ ଖୋଲି ନ ତୋଳୁ ତୋ” ବ୍ଯଥା 
ମୁହଁ ଖୋଲି ତୋର ମରମ କଥାକୁ- 
ଏକଲା ବୋଲରେ ଏକଲା ବୋଲ। 
ଏକଲା ଚାଲତୁ ଏକଲା ଚାଲ। 


ଯଦି ଯିବେ ସବୁ ପଥୁ ଅପସରି 

ଗହନ ପଥରେ ତୋତେ ଏକା କରି, 
ସାଥ୍‌ରେ ଯିବାକୁ ନମିଳିବେ ଯଦି କେହି, 
ଏକଲା ଚାଲ ତୁ ରକ୍ତିଳ ପଦେ- 

କଣ୍ଟା ଖୁଞ୍ଚ ଦଳିଦେଇ, 

ଏକଲା ଚାଲରେ ଏକଲା ଚାଲ ତୁ ଭାଇ | 

ଚଲାପଥେ ଯଦି ଆଲୋକ ନଧରେ କିଏ 
ଝଡ଼ ମେଘ ରାତେ ଅନ୍ଧାରେ ଯଦି ବାଟ କିଏ କିଳିଦିଏ, 
ବଜ୍ରାନଳେ ତୂ ଆପଣା ବୁକୁର 
ପଞ୍ଚରା କାଠି ଜାଳି, 
ଏକଲା ଯାଆତୁ ଚାଲି। 
ଏକଲା ଚାଲରେ, ଏକଲା ଚାଲରେ 
ଏକଲା ଯାଆତୁ ଚାଲି ॥ 
ଗୀତବିତାନ 
(ସୃଦେଶା୩) 
2 o- 


ମୁକ୍ତକର ଭୟ ... 


ସଙ୍କୋଚରେ ବିହ୍ଳତା 
ନିଜର ଅପମାନ 
ସଙ୍କଟର କଳ୍ପନାରେ 
ହୁଅନି ମ୍ରିୟମାଣ | 
ମୁକ୍ତକର ଭୟ, 
ନିଜର ମଧ୍େ ଶକ୍ତିଧର, ନିଜରେ କର ଜୟ | 


ଦୁର୍ବଳରେ ରକ୍ଷାକର 
ଦୂର୍ଜନର ରଣେ, 
ନିଜକୁ ଦୀନ ନିଃସହାୟ ଭାବନି କେବେ ମନେ। 
ମୁକ୍ତକର ଭୟ, 
ନିଜର ପରେ ଭରସା ରଖ, ନରଖୁ ସଂଶୟ | 


ଧର୍ମ ଯେବେ ସଂରଚିବ 

କରିବ ଆବାହନ, 
ନିରବ ହୋଇ, ନମ୍ର ହୋଇ 

କରିବ ପ୍ରାଣ ପଣ।| 

ମୁକ୍ତକର ଭୟ, 
ଦୁରୁହ କର୍ମେ ଦିଅ ନିଜର କଠିନ ପରିଚୟ | 
ନିଜର ପରେ ଭରସା ରଖ, ନରଖ ସଂଶୟ 
ମୁକ୍ତକର ଭୟ, 
ମନୁ ମୁକ୍ତକର ଭୟ ॥ 
ଗୀତବିତାନ 
(ସୃଦେଶା ୧୧) 


ଜନନୀ... ଜନନୀ... ଜନନୀ... 


ଅୟି ଭୁବନ ମନୋମୋହିନୀ ମା! 
ଅୟି ନିର୍ମଳ ସୂର୍ଯ୍ୟ କରୋଜ୍ଵଳ ଧରଣୀ ! 
ଜନନୀ... ଜନନୀ... ଜନନୀ | 


ନୀଳସିନ୍ଧୁ ଜଳ ଧୌତ ଚରଣ ତଳ 
ଅନୀଳ ବିକମ୍ପିତ-ଶ୍ୟାମଳ-ଅଞ୍ଚଳ, 
ଅମ୍ବର ଚୁମ୍ବିତ ଭାଲ ହିମାଚଳ, 
ଶୁଭ୍ର ତୁଷାର କିରିଟିନୀ। 
ଅୟି ଭୁବନ ମନୋମୋହିନୀ 
ଭୁବନ ମନୋମୋହିନୀ। 


ପ୍ରଥମ ପ୍ରଭାତ ଉଦୟ ତବ ଗଗନେ 
ପ୍ରଥମ ସମାଗମ ତବ ତପୋବନେ, 
ପ୍ରଥମ ପ୍ରଚାରିତ ତବ ବନ ଭବନେ 
ଜ୍ଞାନ ଧର୍ମ କେତେ କାବ୍ୟ କାହାଣୀ | 

ଚିର କଲ୍ୟାଣମୟୀ ତୁମେ ଧନ୍ଯ 
ଦେଶ ବିଦେଶ ବିତରିଛ ଅନ - 
ଜାହ୍ଵବୀ ଯମୁନା, ବିଗଳିତ କରୁଣା 
ପୁଣ୍ୟ ପୀୟୁଷଧାରା ବାହିନୀ! 
ଅୟି, ଭୁବନ ମନୋମୋହିନୀ ମା! 
ଜନନୀ... ଜନନୀ... ଜନନୀ ॥ 


ଗୀତବିତାନ 
(ସଵଦେଶା ୨୩) 
- ୦ - 
ଆକାଶଭରା ... 
ଅକାଶ ଭରା ସୂର୍ଯ୍ୟ ତାରା 
ବିଶ୍ବ ଭରା ପ୍ରାଣ 
ତା'ରି ମଧେ ପାଇଛି ମୁହି 
ପାଇଛି ମୋର ଥାନ, 


ବିସ୍ମଲୟେ ତା' ଜାଗେ ମୋର ଗାନ। 


ଅସୀମ କାଳରୁ ସେଇ ହିଲ୍ଲୋଳେ 
ଜୁଆର ଭଟ୍ଟାରେ ଏଭୁବନ ଦୋଳେ 
ନାଡ଼ିରେ ମୋର ରକ୍ତଧାରାରେ 
ଲାଗିଛି ତା'ର ତାନ, 
ବିସ୍ଣୟେ ତା” ଜାଗେ ମୋର ଗାନ |! 


ଘାସେ ଘାସେ ଖୋଲିଛି ପଦ 
ବନର ପଥ ପାତି, 
ଫୁଲର ଗନ୍ଧ ଚମକ ଲାଗି 
ଉଠିଛି ମନ ମାତି | 
ମିଳିଛି ଏତେ ଆନନ୍ଦର ଦାନ, 
ବିସ୍ଲୟେ ତା' ଜାଗେ ମୋର ଗାନ। 


ପାତିଛି କାନ, ଖୋଲିଛି ଆଖୁ ତହିଁ, 
ଏଧରା ବୁକେ ଜୀବନ ଧାରା ଚାଲିଛି ବହି ବହି। 

ଜଣାର ମଧେ, କରେସେ ମୁଗ୍ଧେ 
ଅଜଣାର ସନ୍ଧାନ 
ତା'ରି ସେଇ ବିସ୍ଳୟରେ 
ଜାଗଇ ମୋର ଗାନ, 
ଜାଗଇ ମୋର ଗାନ ॥ 
ଗୀତବିତାନ ( ପ୍ରକୃତି/୮) 
a 


ମଧୁ ମିଳନର ଛନ୍ଦେ ... 


ଧରଣୀରାଣୀର ଗଗନ ବୁକୁରେ 

ମଧୁ ମିଳନର ଛନ୍ଦେ 
ଉତୁରି ଆସଇ ବାଦଲ ବତାସ 

ମାତେ ମାଳତିର ଗନ୍ଧେ | 
ମେଘ ଉତ୍ସବ ସଭା ମଧେ ଆଜି 

ବାଜେ ଶ୍ରାବଣର ବୀଣା 
ଶିହରି ଉଠଇ ଏ ଶ୍ୟାମଳ ମାଟି 

ଆନନ୍ଦ ହୃଦୟ ଜିଣା। 


ପ୍ଲାବନ ପରଶେ ଅଧୀର ତଟିନୀ 

ଆକୁଳିତ ଦୁଇକୂଳ, 
ବୁକୁରେ ତା'ର ନର୍ରଭନ କରେ 

ବିଭୋଳିତ ବୀଚିମାଳ | 
ବନ ବୁକୁ ବାତେ କମ୍ପି ଉଠଇ 

ବରଷଣେ ମୁଖରିତ, 
ଝଲସି ଉଠଇ ଘନ ବିଦୂରେଖା, 

ନବଘନେ ସୁଶୋଭିତ । 

ମଧୁ ମିଳନର ଛନ୍ଦେ 

ମାତେ ମାଳତିର ଗନ୍ଧୈ ॥ 

ଗୀତବିତାନ (ପ୍ରକୃତି/୮ ୪) 

ପଲ୍ଲୀବାଳା ... 


ଆଜି, ପଲ୍ଲାବାଳା ତା' ଅଳକେ ସଜାଏ 
ବକୂଳ ଫୁଲ, 
ଶ୍ରବଣରେ ତା'ର ମେଘ ରାଗିଣୀର 
ରଚିତ ସୁର! 
ଚାଲିଅଛି ସିଏ କୁଞ୍ଜ ଛାୟାର 
ବୀଥୂକା ତଳେ, 
ହସ କଲ୍ଲୋଳ ଉଚ୍ଛଳ ତା'ର 
ଗୀତିଯେ ତୋଳେ, 
ବେଣୁ ମର୍ମର ମୁଖର ପବନେ 
ତରଙ୍ଗ ତୂଲେ। 


ପୁଷ୍ପ ଦୋଳାରେ ଭରିଅଛି ଆଜି 
ସେ ନୀପ ଶାଖା, 
ବହୂଛି ଯମୁନା କଳରୋଳେ ତୋଳି 
ତରଳ ଲେଖା। 
ଆକାଶେ ଗରଜେ ଗୁରୁ ଗୁରୁ ଗୁରୁ 
ବାଦଲ ରାଜି, 
ସ୍ଵପ୍ନଲୋକରେ ଭୁଲିଯାଏ ମନ 
ଶିହରେ ଆଜି, 
ଆକାଶରେ ମେଘ ବାଦଲ ରାଜି ॥ 
ଗାୀତବିତାନ 
(ପ୍ରକୃତି/ ୧୧ ୦ ) 

ଏ ବରଷା ଦିନେ ... 


ଏ” ବରଷା ଦିନେ ପ୍ରଥମ କଦମ୍ବ 
ଫୁଲକରିଅଛି ଦାନ, 

ମୁଁ ମଧ୍ୟ ତୋନୁଛି ଭାବ ବିଭୋଳିତ 
ଶ୍ରାବଣର ଜୟ ଗାନ | 

ମେଘଛାୟା ଅନ୍ଧାରେ, 

ତୋଳି ଧରିଅଛି ତା'ରେ | 

ଏଇଯେ ମୋର ସୁରର କ୍ଷେତରେ 
ନୂଆ ସୁବର୍ଣ୍ଣ ଧାନ, 

ଏ” ବରଷା ଦିନେ ପ୍ରଥମ କଦମ୍ବ 
ଫୁଲ କରିଅଛି ଦାନ । 


ଆଜି ଆଣିଦେଲା ଏ ଶିରୀ ବିଭବ 
ହୁଏତ ଦେବନି କାଲି, 
ହୋଇବ ରିକ୍ତ, ତୁମର ଗୋ ସେଇ 
ଫୁଲଡାଲା ଖାଲିଖାଲି । 
ଏଗାନ ଉଠଇ ଶ୍ରାବଣେ ଶ୍ରବଣେ 
ତବ, ବିସ୍ତି ସ୍ରୋତ ପ୍ଲାବନେ, 
ଫେରି ଆସିବ ଗୋ ଆସିବ ତରଣୀ 
ବହି ତୂମ ସନମାନ। 
ଏ” ବରଷା ଦିନେ ପ୍ରଥମ କଦମ୍ବ 
ଫୁଲ କରିଅଛି ଦାନ ॥ 


୧୭୬ 


ଗୀତବିତାନ 
(ପ୍ରକୃତି/ ୧୨୬) 

ଶରତ ତୁମେ ... 


ଶରତ ତୁମର ଅରୁଣ ଆଲୋକ ଅଞ୍ଜଳି 
ଛାଡ଼ିଗଲା ଛାପି ତୁମର ମୋହନ ଅଙ୍ଗୁଳି | 


ଶରତ ତୁମର ଶିଶିର ଧୌତ କୂନ୍ତଳେ 
ବନପଥେ ଆଜି ଲୋଟିଯାଏ ତୂମ ଅଞ୍ଚଳେ। 
ଆଜି ପ୍ରଭାତର ହୃଦୟ ଉଠଇ ଚଞ୍ଚଳି 

ଶରତ ତୁମର ଅରୁଣ ଆଲୋକ ଅଞ୍ଚଳି। 


ମାଣିକ ଗୁନ୍ଛା ହୋଇଅଛି ତୂମ କଙ୍କଣେ 
ଝଲକ ଟଝରାଏ ତୁମର ଶ୍ୟାମଳ ଅଙ୍ଗନେ | 
କୁଞଛାୟାରେ ଗୁଞ୍ଜରଣର ସଙ୍ଗୀତେ 
ଓଢ଼ଣା ଉଡ଼ାଏ ନୃତ୍ୟର ଲୀଳା ଇଙ୍ଗିତେ | 
ସେ ଶିଉଳି ଲତା 
ବନବୁକେ ଉଠେ ଆନ୍ଦୋଳି, 
ଶରତ ଝରାଏ 
ଅରୁଣ ଆଲୋକ ଅଞ୍ଜଳି ॥ 
ଗୀତବିତାନ 
(ପ୍ରକୃତି/ ୧୫୩) 
Cc o- 


ଦେଖଗୋ ଦେଖ ... 


ଦେଖଗୋ ଦେଖ, ପାହାନ୍ତି ତାରା 
ଗଗନବୁକେ ଚାହିଁଛି ଆଖୁ ଖୋଲି, 
ପ୍ରଭାତର ଏ” ଉତ୍ସବରେ 

ନୟନ ତା'ର ତୋଳି । 
ଡାକୂଛି ତାକୁ ଶିଉଳି ପୁଲ ହସି, 
ଆସରେ ଆସ, ଆସ ଗଗନବାସୀ | 

କା” ଲାଗି ତୁହି ଜାଳିଛୁ ଦୀପ କହ 

ଲଲାଟେ କା'ର ଲେଖୁତୁ' ଟିପା ମୋହ | 

କା' ଆଗମନୀ ଗାଉରେ ତୁହି ଗାଉ 

ଆସ ହେ ଆସ, ବୋଲି ତୁ' ଡାକୂଥାଉ। 
ଜାଗ ଜାଗ ସଖୁ ! 

କାହାର ଆଶା ହୃଦୟେ ବହି 

ଆକାଶ ଉଠେ ହସି। 


ମାଳତୀ ବନେ ବନେ 
ଏହା, ଶୁଭୁଛି କ୍ଷଣେ କ୍ଷଣେ, 
ଶିଶିର କହେ ଖାଲି 
ଆସହେ ଆସ, 
ଆସ ହେ ତୁମେ ଚାଲି ॥ 


ଗୀତବିତାନ 
(ପ୍ରକୃତି/ ୧୫୯) 


-O0- 


ଆସିଲା ଶୀତ ... 


ଆସିଲା ଶୀତର ବେଳା 
ବରଷ ପରେ, 
ଏଥର ଫସଲ କାଟି 
ନିଅରେ ଘରେ । 


କର କାମ... କର କାମ 
ତୁରିତେ କରେ, 

ରହିଛି ଅନେକ କାମ 
ବୂଡ଼ିବ ବେଳ । 

ଦେଖୁ ଦେଖୁ ଯାଏ ଦିନ 
ଅନ୍ଧାର ଆସେ 


୧୭୮ 

ଆସିଲା ଶୀତର ଦିନ 
ବରଷ ଶେଷେ। 


ବାହାରେ ଯେତେକ କାମ 
ହୋଇବ ସାରା, 
ଆକାଶେ ଉଠିବ ଯେବେ 
ସନ୍ଧ୍ୟା ତାରା। 
ଆସନ ଆପଣା ହାତେ 
ଦିଅହେ ପାରି 
ସାଥୀଏ ଆସିବେ ରାତେ 
ବସିବେ ବୋଲି- 
ତାହାରି ପରେ, 
ଆସିଲା ଶୀତର ବେଳା 
ବରଷ ପରେ ॥ 
ଗୀତବିତାନ 
(ପ୍ରକୃତି/ ୧୭୮) 
> 


ବସନ୍ତ ଆସିଛି ଆଜି ... 


ଆଜି ବସନ୍ତ ଆସିଛି ଦୂଆରେ 
ତବ ଅବଗୁଣ୍ଡିତ କୁଣ୍ଠିତ ଜୀବନେ 
କର ନାହି ବିଡ଼ମ୍ବିତ ତାରେ, 


ବସନ୍ତ ଆସିଛି ଦୂଆରେ। 


ଆଜି ଖୋଲ ଗୋ ହୃଦୟ ଦଳ ଖୋଲଗୋ, 
ଆଜି ଭୁଲ ଗୋ ଆପଣା ପର ଭୁଲ ଗୋ, 
ଏଇ ସଙ୍ଗୀତ ମୁଖରିତ ଗଗନେ, 

ତୂମ ଗନ୍ଧ ତରଙ୍ଗ ଧାରା ତୋଳ ଗୋ | 

ଏଇ ବାହାର ଭୁବନ ଦିଗହରାରେ 
ଦିଅ ଖେଳାଇ ମାଧୁରୀ ଭାର ଭାରାରେ, 
ବସନ୍ତ ଆସିଅଛି ଦୁଆରେ । 


ଏକି ନିବିଡ଼ ବେଦନା ଝରେ ବନରେ 
ଆଜି ପଲ୍ଲବେ ପଲ୍ଲବେ ତାହା ଝରେରେ, 
ଦୂରେ ଗଗନେ କାହାର ପଥ ଚାହିଁଗୋ, 
ଆଜି ବ୍ୟାକୁଳ ବସୁନ୍ଧରା ସାଜେରେ। 


ମୋର ପରାଣେ ବସନ୍ତବାୟୁ ଲାଗିଛି, 
କା'ରେ ଦୁଆରେ ସେ କରପାତି ମାଗିଛି - 
ଏଇ ସୌରଭ ବିହ୍ଵଳ ରଜନୀ, 
କା'ର ଚରଣେ ଧରଣୀତଳେ ଜାଗିଛି। 
ଏଯେ ସୁନ୍ଦର ବଲ୍ଲଭ କାନ୍ତ 
ତବ ଗମ୍ଭୀର ଆହ୍ଵାନ କାହାରେ 
ଆଜି ବସନ୍ତ ଆସିଛି ଦୁଆରେ ॥ 


ଗୀତବିତାନ 
(ପ୍ରକୃତି/ ୧୯୦) 


- 0 - 


କମଳ ବନର ମଧୁପ ... 


କମଳ ବନର ମଧୁପରାଜି 

ଆସହେ କମଳ ଭବନେ, 
କି ସୁଧା ଗନ୍ଧ ଆସୁଛି ଭାସି 

ନବ ବସନ୍ତର ପବନେ | 


ଅମଳ ଚରଣ ଚାଳି ଗୋ ପୁଲକେ 
ଶତ ଶତ ଦଳ ଫୁଟିଲା, 
ବାରଣ ତାହାରି ଦ୍ୟୁଲୋକେ ଭୂଲୋକେ 
ଭୁବନେ ଭୁବନେ ଛୁଟିଲା। 

ଗ୍ରହ ତାରକାର କିରଣେ କିରଣେ 

ଉଠିଅଛି ବାଜି ରାଗିଣୀ 
ଗୀତି-ଗୁଞ୍ଜନ କୂଜନ କାକଳି 

ଆକୂଳେ ଶ୍ରବଣ, ଧରଣୀ | 


ସାଗର ଗାଉଛି କଲ୍ଲୋଳ ଗାଥା 
ଶଙ୍ଖ ଧ୍ବନି ତୋଳେ ସମୀରେ 
ସାମ ଗାନ ଉଠେ ବନ ପଲ୍ଲବେ 
ମଙ୍ଗଳ ଗୀତ ମହିରେ ! 
ଆଜି ଏ” ବିଶ୍ଵ ଜୀବନେ, 
ନବ ବସନ୍ତର ପବନେ ॥ 
ଗୀତବିତାନ 
(ବିଚିତ୍ର / ୮) 


୧୮୧ 

